



សិទ្ធារាសកិស្សត្រី



រៀបរៀងដោយ
ភិក្ខុវិទ្យាស្រី វណ្ណ វណ្ណ វណ្ណ

សម្រាប់ជាធម្មទាន

សូមអនុមោទនា!



ព្រះពុទ្ធបដិមាមាស ទម្ងន់ ៦៥ តម្លឹង ៥ ជី
ដឹកនាំកសាងដោយភិក្ខុវ័ជិរប្បញ្ញោ សាន សុដា
នៅមណ្ឌលសិក្សាព្រះពុទ្ធសាសនាមណីវត្ត ខេត្តពោធិ៍សាត់
ដង្ហែទៅប្រតិស្ឋានក្នុងព្រះសក្យមុនីចេតិយ នាភ្នំព្រះរាជទ្រព្យ
នៅថ្ងៃអង្គារ ៨កើត ខែបុស្ស ឆ្នាំកុរ នព្វស័ក ព.ស. ២៥៥១

មាតាបិតាមានឈ្មោះ ៤ យ៉ាង



១-ជា "ព្រះព្រហ្ម" របស់កូន

២-ជា "បុព្វទេវតា" របស់កូន

៣-ជា "បុព្វចារ្យ" របស់កូន

៤-ជា "អាហុនេយ្យបុគ្គល" របស់កូន

បាតិកាធម៌

ឈ្មោះធម៌	ទំព័រ
ពាក្យប្រារព្ធ	ក
គោលធម៌សំខាន់ៗ នៅក្នុងសិទ្ធិលកស្មត្រ	១
កម្មកិលេស ៤ យ៉ាង	,,
អគតិធម៌ ៤ យ៉ាង	,,
អបាយមុខ ៦ យ៉ាង	២
ទោសនៃការជីកទឹកស្រវឹង ៦ យ៉ាង	៣
ទោសនៃការដើរតាមច្រកល្អកខុសកាល ៦ យ៉ាង	៤
ទោសនៃការដើរមើលមហោស្រព ៦ យ៉ាង	៥
ទោសនៃការលេងល្បែងក្នាល ៦ យ៉ាង	,,
ទោសនៃការសេពគប់បាបមិត្ត ៦ យ៉ាង	៦
ទោសនៃសេចក្តីខ្ជិលច្រអូស ៦ យ៉ាង	៧
បុគ្គលជាអមិត្តគ្រាន់តែជាមិត្តបូម ៤ ពួក	៨
មិត្តគិតតែប្រយោជន៍ខ្លួន ៤ យ៉ាង	៩
មិត្តល្អតែសំដី ៤ យ៉ាង	,,
មិត្តនិយាយចាក់បណ្តោយ ៤ យ៉ាង	១០

មិត្តក្នុងជួរវិទ្យាសាស្ត្រ ៤ យ៉ាង	១១
មិត្តមានសន្តានល្អ ៤ ពួក	១២
មិត្តមានឧបការៈ ៤ យ៉ាង	„
មិត្តរមសុខរមទុក្ខ ៤ យ៉ាង	១៣
មិត្តប្រាប់ប្រយោជន៍ ៤ យ៉ាង	១៤
មិត្តមានសេចក្តីឈឺឆ្កាល ៤ យ៉ាង	„
ទិស ៦	១៥
កូនទំនុកបម្រុងមាតាបិតាដោយស្មាន ៥ យ៉ាង	១៦
មាតាបិតាអនុគ្រោះកូនដោយស្មាន ៥ យ៉ាង	„
សិស្សត្រូវប្រតិបត្តិត្រូវអាចារ្យដោយស្មាន ៥ យ៉ាង	១៧
គ្រូអាចារ្យអនុគ្រោះសិស្សដោយស្មាន ៥ យ៉ាង	១៨
ស្វាមីទំនុកបម្រុងភរិយាដោយស្មាន ៥ យ៉ាង	„
ភរិយាអនុគ្រោះស្វាមីដោយស្មាន ៥ យ៉ាង	១៩
កុលបុត្រប្រតិបត្តិមិត្តអាមាត្យដោយស្មាន ៥ យ៉ាង	២០
មិត្តអាមាត្យអនុគ្រោះកុលបុត្រដោយស្មាន ៥ យ៉ាង	„
ចៅហ្វាយនាយទំនុកបម្រុងទាសៈនិងកម្មករដោយស្មាន ៥	២១
ទាសៈនិងកម្មករអនុគ្រោះចៅហ្វាយនាយដោយស្មាន ៥	២២
កុលបុត្រផ្គត់ផ្គង់សមណព្រាហ្មណ៍ដោយស្មាន ៥ យ៉ាង ..	២៣

សមណព្រាហ្មណ៍អនុគ្រោះកុលបុត្តដោយស្មារ ៦ យ៉ាង .	២៤
សិទ្ធិវាលកសូត្រ	២៥
ទឹកខ្លាំងនិទាន	”
បុព្វហេតុនិទាន	២៨
ការបានជួបព្រះសាស្តា	៣២
កម្មក្តិលេស ៤	៣៨
និគមគាថា	៤៣
អគតិធម៌ ៤	៤៤
និគមគាថា	៤៩
អបាយមុខ ៦	៥០
ទោសនៃការជីកទឹកស្រវឹង ៦ យ៉ាង	៥៣
ទោសនៃការដើរលេងខុសកាល ៦ យ៉ាង	៥៧
ទោសនៃការដើរមើលមហោស្រព ៦ យ៉ាង	៦០
ទោសនៃការលេងល្បែងក្នុង ៦ យ៉ាង	៦៣
ទោសនៃការសេពគប់បាបមិត្ត ៦ យ៉ាង	៦៧
ទោសនៃសេចក្តីខ្ជិលច្រអូស ៦ យ៉ាង	៦៩
និគមគាថា	៧១
លក្ខណៈរបស់អមិត្ត ៤ យ៉ាង	៧៩

មិត្តភិក្ខុប្រយោជន៍ខ្លួន ៤ យ៉ាង	៨២
មិត្តល្អតែសំដី ៤ យ៉ាង	៨៤
មិត្តនិយាយចាក់បណ្តោយ ៤ យ៉ាង	៨៧
មិត្តក្នុងផ្លូវវិនាស ៤ យ៉ាង	៨៨
និគមគាថា	៩០
លក្ខណៈមិត្តមានសន្តានល្អ ៤ យ៉ាង	៩២
មិត្តមានឧបការៈ ៤ យ៉ាង	៩៣
មិត្តរមសុខរមទុក្ខ ៤ យ៉ាង	៩៦
មិត្តប្រាប់ប្រយោជន៍ ៤ យ៉ាង	៩៨
មិត្តមានសេចក្តីឈឺឆ្កាល ៤ យ៉ាង	១០០
និគមគាថា	១០៣
ទិស ៦	១១០
មាតាបិតាជាទិសខាងកើត	១១២
មាតាបិតាសង្គ្រោះកូនដោយស្មាន ៥ យ៉ាង	១១៥
គ្រូអាចារ្យជាទិសខាងត្បូង	១១៩
គ្រូអាចារ្យសង្គ្រោះសិស្សដោយស្មាន ៥ យ៉ាង	១២២
ករិយាជាទិសខាងលិច	១២៦
ករិយាសង្គ្រោះស្វាមីដោយស្មាន ៥ យ៉ាង	១២៨

មិត្តអាមាត្យជាទិសខាងជើង	១៣១
មិត្តអាមាត្យអនុគ្រោះតបវិញដោយស្ថាន ៥ យ៉ាង	១៣២
ទាសៈនិងកម្មករជាទិសខាងក្រោម	១៣៤
ទាសៈនិងកម្មករអនុគ្រោះតបវិញដោយស្ថាន ៥ យ៉ាង ..	១៣៧
សមណព្រាហ្មណ៍ជាទិសខាងលើ	១៤០
សមណព្រាហ្មណ៍អនុគ្រោះតបវិញដោយស្ថាន ៦ យ៉ាង .	១៤២
និគមគាថា	១៤៥
ការដល់នូវសរណគមន៍	១៥៣
អវសានកថា	១៥៧
កំណាព្យផ្សេងៗ	១៥៨
អ្នកជួយត្រួតពិនិត្យ	១៧០
កម្មវិធីផ្សាយធម៌តាមវិទ្យុ	១៧១
អ្នកឧបត្ថម្ភប្រាក់ផ្សាយធម៌តាមវិទ្យុ	១៧២
ឈ្មោះសៀវភៅដែលបានរៀបរៀង	១៧៣
ឈ្មោះអ្នកឧបត្ថម្ភប្រាក់បោះពុម្ពសៀវភៅធម៌	១៧៤
កុដិលេខ ២៨	២០៣
ឈ្មោះអ្នកបរិច្ចាគប្រាក់កសាងកុដិលេខ ២៨	២០៨

មិត្តអាមាត្យជាទិសខាងជើង	១៣១
មិត្តអាមាត្យអនុគ្រោះតបវិញដោយស្ថាន ៥ យ៉ាង	១៣២
ទាសៈនិងកម្មករជាទិសខាងក្រោម	១៣៤
ទាសៈនិងកម្មករអនុគ្រោះតបវិញដោយស្ថាន ៥ យ៉ាង ..	១៣៧
សមណព្រាហ្មណ៍ជាទិសខាងលើ	១៤០
សមណព្រាហ្មណ៍អនុគ្រោះតបវិញដោយស្ថាន ៦ យ៉ាង .	១៤២
និតមតាថា	១៤៥
ការដល់នូវសរណគមន៍	១៥៣
អវសានកថា	១៥៧
កំណាព្យផ្សេងៗ	១៥៨
អ្នកជួយត្រួតពិនិត្យ	១៧០
កម្មវិធីជំរុញយធម៌តាមវិទ្យុ	១៧១
អ្នកឧបត្ថម្ភប្រាក់ជំរុញយធម៌តាមវិទ្យុ	១៧២
ឈ្មោះសៀវភៅដែលបានរៀបរៀង	១៧៣
ឈ្មោះអ្នកឧបត្ថម្ភប្រាក់បោះពុម្ពសៀវភៅធម៌	១៧៤
កុដិលេខ ២៨	២០៣
ឈ្មោះអ្នកបរិច្ចាគប្រាក់កសាងកុដិលេខ ២៨	២០៨

ពាក្យប្រារព្ធ

សិទ្ធិលកស្មត្រ គឺជាឈ្មោះនៃសៀវភៅថ្មីមួយទៀត ដែលខ្ញុំបានរៀបរៀងឡើង ក្នុងកាលដែលខ្ញុំមានអាយុ ៣២ ឆ្នាំ បន្ទាប់ពីបានបោះពុម្ពចែកផ្សាយនូវសៀវភៅ ព្រះធម្មបទ ៣២ គាថា រួចហើយ ។

សៀវភៅ សិទ្ធិលកស្មត្រ នេះ ខ្ញុំបានចាប់ផ្តើម សរសេរនៅមណ្ឌលសិក្សាព្រះពុទ្ធសាសនាមណីវត្ត ខេត្ត ពោធិ៍សាត់ ហើយបានបញ្ចប់ដោយសព្វគ្រប់ ក្នុងអំឡុង ពេលដែលខ្ញុំទៅបង្រៀនព្រះធម្មបទ ៣២ គាថា និងមេរៀន ព្រះអភិធម្ម ចិត្តបរមត្ថ បរិច្ឆេទទី ១ នៅសាលាសិក្សាព្រះធម៌ ព្រះសមណគោតម ស្រុកស្មោង ខេត្តកំពង់ធំ ក្នុងវគ្គសិក្សា ឆ្នាំទី ៣ ចាប់ពីថ្ងៃច័ន្ទ ១ រោច ខែចេត្រ ឆ្នាំជូត សិរីទិស័ក ព.ស. ២៥៥១ ដល់ថ្ងៃច័ន្ទ ១២ រោច ខែជេស្ឋ ឆ្នាំជូត សិរីទិស័ក ព.ស. ២៥៥២ ។

សៀវភៅនេះ អាចហៅឈ្មោះម្យ៉ាងទៀតថា គិហិវិន័យ ដូច្នេះក៏បាន ព្រោះជាវិន័យរបស់គ្រហស្ថ ។

ក្នុងការរៀបរៀងនេះ ខ្ញុំមិនបានសរសេរមតិផ្ទាល់ខ្លួន
ទេ គឺបានដកស្រង់អំពីគម្ពីរព្រះត្រៃបិដក និងព្រះអដ្ឋកថា
ដែលពន្យល់សេចក្តីបិដកនោះទាំងស្រុង ដោយបំណងថា
សូមឲ្យពុទ្ធបរិស័ទដែលបានអានសៀវភៅនេះ បានចេះទាំង
ធម៌ ហើយថែមទាំងបានស្គាល់ថា អ្វីជាព្រះត្រៃបិដក
និងអ្វីជាព្រះអដ្ឋកថា ។

ព្រះត្រៃបិដក គឺជាគម្ពីរដើម ជាព្រះពុទ្ធវចនៈ រីឯ
គម្ពីរអដ្ឋកថា គឺជាគម្ពីរសម្រាប់វែកញែកនូវសេចក្តីនៃគម្ពីរ
ព្រះត្រៃបិដកដែលមានន័យជ្រៅ ឲ្យមកជាមានន័យល្មម
គួរអ្នកឆ្លាតយល់បាន ។ ប៉ុន្តែសូម្បីមានគម្ពីរអដ្ឋកថាហើយ
ក៏ដោយ អ្នកសិក្សាព្រះពុទ្ធសាសនា ត្រូវតែអាស្រ័យនឹង
គ្រូអាចារ្យ ឬគម្ពីរដីកាផ្សេងទៀតដោយច្រើន ទើបមិនមាន
ការយល់ខុស ។

ម្យ៉ាងទៀត ក្នុងការរៀបរៀងនេះ ខ្ញុំបានស្រង់យក
មាតិកាធម៌សំខាន់ៗ មកដាក់ខាងដើម ហើយប្រាប់ទំព័រ
ឲ្យមើលសេចក្តីពិស្តារនៅផ្នែកខាងចុង ដោយបំណងថា
សូមឲ្យអ្នកបានសិក្សាតាមសៀវភៅនេះ ចេះចាំនូវមាតិកាធម៌

ទាំងកាសាបាលី និងសេចក្តីប្រែ ។ ម្យ៉ាងទៀត ក៏អាច
សម្រាប់ធម្មកថិកដែលមិនសូវចេះកាសាបាលីផងដែរ ។

នេះគ្រាន់តែជាផ្នែកដ៏តូចមួយ ក្នុងការចូលរួមចំណែក
ផ្សព្វផ្សាយព្រះធម៌តែប៉ុណ្ណោះ ឯបទធម៌ដែលត្រូវសិក្សា
នៅមានច្រើនជាអនេក ។

សូមឲ្យសព្វសត្វក្នុងលោក បានជ្រកក្រោមម្លប់នៃ
បវរព្រះពុទ្ធសាសនា ព្រោះអាស្រ័យការស្តាប់ និងការ
សិក្សានូវពាក្យប្រៀនប្រដៅរបស់ព្រះពុទ្ធជាម្ចាស់នៃយើង
ឲ្យបានគ្រប់ ៗ គ្នា ។

ដោយអំណាចនៃធម្មទាននេះ សូមពុទ្ធបរិស័ទគ្រប់
មជ្ឈដ្ឋាននិងគ្រប់វ័យ បានទទួលនូវមេរៀនដ៏សមស្រប
សម្រាប់ប្រតិបត្តិ ក្នុងជីវិតជានិច្ចតរៀងទៅ។

សូមអនុមោទនា !!

មណ្ឌលសិក្សាព្រះពុទ្ធសាសនាមណីវគ្គ យុវលាប ស្រុកសំរោងមាស ពោធិ៍សាត់
ថ្ងៃព្រហស្បតិ៍ ពេញបូណ៌មី ខែអាសាឍ ឆ្នាំជូត សិរីទិស័ក ព.ស. ២៥៥២

កិត្តិយសប្បព្វកិច្ច សាង សុខា

គោលធម៌សំខាន់ ៗ នៃវគ្គសិទ្ធាលកស្រុត



កម្មកិលេស ៤ យ៉ាង

- ១. បាណាតិបាតោ ការធ្វើសត្វមានជីវិត ឲ្យធ្លាក់ចុះកន្លង
(គឺសម្លាប់សត្វ) ។
- ២. អទិទ្ធាទានំ ការកាន់យកទ្រព្យ ដែលម្ចាស់គេមិន
បានឲ្យ ។
- ៣. កាមេសុ មិច្ឆាចារោ ការប្រព្រឹត្តិខុសក្នុងកាមទាំងឡាយ ។
- ៤. មុសាវាទោ ការនិយាយពាក្យកុហក ។

សូមមើលសេចក្តីពិស្តារនៅត្រង់ទំព័រទី ៣៨ ។

អគតិធម៌ ៤ យ៉ាង

- ១. ឆន្ទាគតិ ការលំអៀងព្រោះស្រឡាញ់ ។
- ២. ទោសាគតិ ការលំអៀងព្រោះស្អប់ ។
- ៣. មោហាគតិ ការលំអៀងព្រោះល្ងង់ ។

៤. កយាគតិ ការលំអៀងព្រោះខ្លាច ។

សូមមើលសេចក្តីពិស្តារនៅត្រង់ទំព័រទី ៤៤ ។

អបាយមុខ ៦ យ៉ាង

១. សុភមេរយមជ្ជប្បមាទដ្ឋានានុយោគោ កិរិយាប្រកប

រឿយ ។ នូវការជីកទឹកស្រវឹង គឺ សុភ

និងមេរយ ដែលជាហេតុជាទីតាំង

នៃសេចក្តីប្រមាទ ។

២. វិកាលវិសិខាចរិយានុយោគោ បានប្រកបរឿយ ។ នូវ

ការត្រាច់ទៅតាមប្រកល្លកខុសកាល ។

៣. សមជ្ជាភិចរណំ ការដើរមើលមហោស្រព ។

៤. ជុតប្បមាទដ្ឋានានុយោគោ ការប្រកបរឿយ ។ នូវហេតុ

ជាទីតាំងនៃសេចក្តីប្រមាទ គឺលេង

នូវល្បែងក្នាល ។

- ៥. បាបមិត្តានុយោគោ ការសេពគប់នូវបាបមិត្ត ។
- ៦. អាសស្សានុយោគោ ការប្រកបរឿយ ៗ នូវសេចក្តី
ខ្ជិលច្រអូស ។

សូមមើលសេចក្តីពិស្តារនៅត្រង់ទំព័រទី ៥០ ។

ទោសនៃការដឹកទឹកស្រវឹង ៦ យ៉ាង

- ១. សន្និដ្ឋិកា ធនជានិ វិនាសទ្រព្យដែលឃើញជាក់ស្តែង
ខ្លួនឯង ។
- ២. កលហប្បវឌ្ឍនី ការកឲ្យកើតជម្លោះ ។
- ៣. រោគានំ អាយតនំ ជាហេតុនាំឲ្យកើតរោគ
ទាំងឡាយ ។
- ៤. អភិគ្គិសញ្ញនី ការនាំឲ្យខូចឈ្មោះ ។
- ៥. ហិរិកោបិននិទុំសនី ការបង្ហាញកេរ្តិ៍ខ្មាស ។
- ៦. បញ្ញាយ ទុព្វលីករណី ធ្វើបញ្ញាឲ្យមានកម្លាំងថយ ។

សូមមើលសេចក្តីពិស្តារនៅត្រង់ទំព័រទី ៥៣ ។

ទោសនៃការដើរទៅតាមប្រកល្លកខុសកាល ៦ យ៉ាង

១. អត្តាបិស្ស អគុត្តោ អរក្ខិតោ ហោតិ អ្នកនោះឈ្មោះថា
មិនគ្រប់គ្រងមិនរក្សាខ្លួន ។

២. បុត្តទារោបិស្ស អគុត្តោ អរក្ខិតោ ហោតិ អ្នកនោះឈ្មោះ
ថា មិនគ្រប់គ្រងមិនរក្សាកូនប្រពន្ធ ។

៣. សាបតេយ្យបិស្ស អគុត្តំ អរក្ខិតំ ហោតិ អ្នកនោះឈ្មោះ
ថា មិនគ្រប់គ្រងមិនរក្សាទ្រព្យសម្បត្តិ ។

៤. សន្តិយោ តេសុ តេសុ វោនេសុ ហោតិ សេចក្តីរង្សៀស
តែងកើតមាន ក្នុងកន្លែងដែលខ្លួន
ទៅដល់នោះ ។ ។

៥. អកុតវចនំ តស្មី រូហតិ ពាក្យមិនពិត តែងញាក់មកត្រូវ
លើបុគ្គលនោះ ។

៦. ពហ្មនំ ទុក្ខធម្មានំ បុរក្ខិតោ ហោតិ បុគ្គលនោះឈ្មោះថា
បំពេញនូវធម៌ជាទុក្ខច្រើន ។

ទោសនៃការដើរមើលល្បែងមហោស្រព ៦ យ៉ាង

- ១. កូ នប្តី រាំក្នុងទីណា ក៏ទៅក្នុងទីនោះ ។
- ២. កូ គីតិ ចម្រៀងក្នុងទីណា ក៏ទៅក្នុងទីនោះ ។
- ៣. កូ វ៉ាទិត ការប្រគំក្នុងទីណា ក៏ទៅក្នុងទីនោះ ។
- ៤. កូ អក្ខត គេប្រជុំនិយាយរឿងព្រេង ដែលឥត
ប្រយោជន៍ក្នុងទីណា ក៏ទៅក្នុងទីនោះ ។
- ៥. កូ បាណិស្សរំ ល្បែងវាយគងក្នុងទីណា ក៏ទៅក្នុង
ទីនោះ ។
- ៦. កូ កុម្មច្ននំ ល្បែងវាយរនាតក្នុងទីណា ក៏ទៅក្នុង
ទីនោះ ។

សូមមើលសេចក្តីពិស្តារនៅត្រង់ទំព័រទី ៦០ ។

ទោសនៃការលេងល្បែងភ្នាល់ ៦ យ៉ាង

- ១. ជយំ វេរំ បសវតិ កាលបើឈ្នះគេ រមែងបានពៀរ ។
- ២. ជិនោ វិត្តមនុសោចតិ កាលបើចាញ់គេ តែងតែសោក
ស្តាយទ្រព្យសម្បត្តិ ។

៣. សន្និដ្ឋិកា ធនជាតិ វិនាសទ្រព្យសម្បត្តិ ដែលឃើញ
ជាក់ស្តែងទាន់ភ្នែក ។

៤. សកាគតស្ស វចនំ ន រូហតិ កាលបើទៅសាលា
វិនិច្ឆ័យ គេមិនជឿស្តាប់ពាក្យ ។

៥. មិត្តាមច្ចានំ បរិកូតោ ហោតិ ពួកមិត្តអាមាត្យ តែង
បោះបង់ចោល ។

៦. អាវាហវិវាហកានំ អប្បត្តិតោ ហោតិ ជាបុគ្គលដែលគេ
មិនត្រូវការដណ្តឹង ឬឲ្យកូនស្រី ។
សូមមើលសេចក្តីពិស្តារនៅត្រង់ទំព័រទី ៦៣ ។

ទោសនៃការសេពគប់បាបមិត្ត ៦ យ៉ាង

១. ឃេ ធុត្តា ពួកជនដែលជាអ្នកលេងល្បែងក្នាល ។

២. ឃេ សោណ្ហា ជនដែលជាអ្នកលេងស្រី ។

៣. ឃេ បិបាសា ជនដែលជាអ្នកលេងផឹកស្ករ ។

៤. ឃេ នេកតិកា ជនដែលជាអ្នកបោកប្រាសបញ្ឆោត
អ្នកដទៃដោយរបស់ក្លែង ។

៥. យេ វព្វានិកា ជនដែលជាអ្នកបំបាត់ ប្រវត្តន៍អ្នកដទៃ
ក្នុងទីចំពោះមុខ ។

៦. យេ សាហសិកា ជនដែលជាអ្នកចក់ដណ្តើមទ្រព្យអ្នក
ដទៃ ។

សូមមើលសេចក្តីពិស្តារនៅត្រង់ទំព័រទី ៦៧ ។

ទោសនៃសេចក្តីខ្ជិលច្រអូស ៦ យ៉ាង

១. អតិសីតន្តិ កម្មំ ន ករោតិ មិនធ្វើការងារ ដោយអាងថា
ត្រជាក់ណាស់ ។

២. អតិឧណ្ណន្តិ កម្មំ ន ករោតិ មិនធ្វើការងារ ដោយអាងថា
ក្តៅណាស់ ។

៣. អតិសាយន្តិ កម្មំ ន ករោតិ មិនធ្វើការងារ ដោយអាង
ថា ល្ងាចណាស់ ។

៤. អតិបាតោតិ កម្មំ ន ករោតិ មិនធ្វើការងារ ដោយអាង
ថា ព្រឹកណាស់ ។

៥. អតិប្បតោស្ថិតិ កម្មំ ន ករោតិ មិនធ្វើការងារ ដោយ
អាងថា ឃ្មានណាស់ ។

៦. អតិបិបាសិតោស្ថិតិ កម្មំ ន ករោតិ មិនធ្វើការងារ
ដោយអាងថា ស្រែកណាស់ ។

សូមមើលសេចក្តីពិស្តារនៅត្រង់ទំព័រទី ៦៧ ។

បុគ្គលជាអមិត្តគ្រាន់តែជាមិត្តបួម ៤ ពួក

១. អញ្ញទត្តហរោ មនុស្ស ដែលគិតយកតែប្រយោជន៍
ខ្លួន ។

២. វិចីបរមោ មនុស្សល្អតែសំដី ។

៣. អនុប្បិយភាណី មនុស្ស ដែលនិយាយចាក់បណ្តោយ
ឲ្យគាប់ចិត្ត ។

៤. អបាយសហាយោ មនុស្សជាសម្លាញ់ ក្នុងការវិនាស
កោគៈទាំងឡាយ ។

សូមមើលសេចក្តីពិស្តារនៅត្រង់ទំព័រទី ៧៧ ។

មិត្តភិក្តិព្រៃប្រយោជន៍ខ្លួន ៤ យ៉ាង

- ១. អញ្ញាទុតហារោ ហោតិ មិត្តភិក្តិយកតែប្រយោជន៍ខ្លួន ។
- ២. អប្បន ពហុមិច្ឆតិ មិត្តប្រាថ្នាយករបស់ច្រើន ដោយ
(ឱ្យ) របស់តិចតួច ។
- ៣. ភយស្ស កិច្ចំ ករោតិ ទាល់តែមានភ័យ ទើបជួយធ្វើ
កិច្ចរបស់មិត្ត ។
- ៤. សេវតិ អត្តការណា សេពគប់មិត្ត ព្រោះហេតុតែ
ប្រយោជន៍ ។

សូមមើលសេចក្តីពិស្តារនៅត្រង់ទំព័រទី ៨២ ។

មិត្តល្អតែសំដី ៤ យ៉ាង

- ១. អតីតេន បដិសន្ធរតិ មិត្តទទួលរាក់ទាក់ ដោយរបស់
ដែលកន្លងទៅហើយ ។
- ២. អនាគតេន បដិសន្ធរតិ មិត្តទទួលរាក់ទាក់ ដោយរបស់
មិនទាន់មានមក ។

៣. និរត្តកេន សង្កណ្ឌតិ មិត្តសង្រ្គោះ ដោយអំពើឥត
ប្រយោជន៍ ។

៤. បច្ចុប្បន្នេសុ កិច្ចេសុ ព្យសនំ ទេស្សតិ កាលកិច្ច
ទាំងឡាយកើតឡើងភ្លាម ៗ ក៏
សម្តែងអាងរបស់ខ្លួនខាត ។
សូមមើលសេចក្តីពិស្តារនៅត្រង់ទំព័រទី ៨៤ ។

មិត្តនិយាយចាក់បណ្តោយ ៤ យ៉ាង

១. បុបកម្មបិស្ស អនុជានាតិ បើមិត្តធ្វើអំពើអាក្រក់ ក៏
យល់ព្រមតាម ។

២. កល្យាណបិស្ស អនុជានាតិ បើមិត្តធ្វើអំពើល្អ ក៏
យល់ព្រមតាម ។

៣. សម្មុខស្ស វណ្ណំ កាសតិ ពណិនាគុណមិត្ត តែក្នុងទី
ចំពោះមុខ ។

៤. បរម្មុខស្ស អវណ្ណំ កាសតិ ពោលទោសមិត្ត ក្នុងទី
កំបាំងមុខ ។

សូមមើលសេចក្តីពិស្តារនៅត្រង់ទំព័រទី ៨៧ ។

មិត្តក្នុងផ្លូវវិនាស ៤ យ៉ាង

១. សុរាមេរយមជ្ជប្បមាទដ្ឋានានុយោគេ សហាយោ ហោតិ

ជាសម្មាញ់ ក្នុងកិរិយាប្រកបរឿយ ។

នូវការជីកទឹកស្រវឹង គឺសុរានិងមេរយ

ដែលជាទីតាំងនៃសេចក្តីប្រមាទ ។

២. វិកាលវិសិខាចរិយានុយោគេ សហាយោ ហោតិ

ជាសម្មាញ់ ក្នុងកិរិយាប្រកបរឿយ ។

នូវការត្រាច់ទៅតាម ច្រកល្អកខុស

កាល ។

៣. សមជ្ជាកិច្ចរណេ សហាយោ ហោតិ ជាសម្មាញ់ ក្នុង

កិរិយាដើរមើលល្បែងមហោស្រព ។

៤. ជុតប្បមាទដ្ឋានានុយោគេ សហាយោ ហោតិ ជា

សម្មាញ់ ក្នុងកិរិយាប្រកបរឿយ ។

នូវល្បែងក្តាល ដែលជាហេតុជាទី

តាំងនៃសេចក្តីប្រមាទ ។

សូមមើលសេចក្តីពិស្តារនៅត្រង់ទំព័រទី ៨៨ ។

មិត្តមានសន្តានល្អ ៤ ពួក

- ១. ឧបការកោ មិត្តោ មិត្តមានឧបការៈ ។
- ២. សមានសុខទុក្ខោ មិត្តោ មិត្តរមសុខរមទុក្ខ ។
- ៣. អត្តកាយី មិត្តោ មិត្តប្រាប់ប្រយោជន៍ ។
- ៤. អនុកម្មកោ មិត្តោ មិត្តមានសេចក្តីឈឺឆ្កាល ។

សូមមើលសេចក្តីពិស្តារនៅត្រង់ទំព័រទី ៩២ ។

មិត្តមានឧបការៈ ៤ យ៉ាង

- ១. បមត្តំ ក្ខតិ ក្សត្រមិត្តដែលធ្វេសប្រហែស ។
- ២. បមត្តស្ស សាបតេយ្យំ ក្ខតិ ក្សត្រសម្បត្តិរបស់មិត្ត
ដែលធ្វេសប្រហែស ។
- ៣. ភីតស្ស បដិសរណំ ហោតិ ជាទីពឹងពំនាក់របស់មិត្ត
ដែលមានសេចក្តីភិតភ័យ ។
- ៤. ឧប្បន្នេសុ កិច្ចេសុ ករណីយេសុ តទ្ធិគុណំ កោតំ
អនុប្បទេតិ កាលបើកិច្ចដែលត្រូវ

ធ្វើកើតឡើងហើយ តែងជួយផ្តល់

កោតៈជាទិគុណជាងទ្រព្យ ដែល

មិត្តត្រូវការនោះ ។

សូមមើលសេចក្តីពិស្តារនៅត្រង់ទំព័រទី ៧៣ ។

មិត្តរួមសុខរួមទុក្ខ ៤ យ៉ាង

១. គុយ្យមស្ស អាចិត្តិ ប្រាប់នូវអាថ៌កំបាំង របស់ខ្លួន
ដល់មិត្ត ។

២. គុយ្យមស្ស បរិគុយ្យតិ ជួយបិទបាំងនូវអាថ៌កំបាំងរបស់
មិត្ត ។

៣. អាបទាសុ ន វិជហតិ មិនលះបង់គ្នា ក្នុងគ្រាដែល
មានវិបត្តិ ។

៤. ជីវិតំបិស្ស អត្តាយ បរិច្ចតំ ហោតិ សូម្បីជីវិតក៏ហ៊ាន
លះបង់ ដើម្បីប្រយោជន៍ដល់
មិត្ត (គឺស៊ីបូជីវិត) ។

សូមមើលសេចក្តីពិស្តារនៅត្រង់ទំព័រទី ៧៦ ។

មិត្តប្រាប់ប្រយោជន៍ ៤ យ៉ាង

- ១. បាបា និវារេតិ ហាមមិត្តឲ្យឃ្នាតចាកអំពើ
អាក្រក់ ។
- ២. កល្យាណេ និវេសេតិ ដឹកនាំមិត្ត ឲ្យតម្កល់នៅតែក្នុង
អំពើល្អ ។
- ៣. អស្សុតំ សារេតិ ឲ្យបានឮពាក្យ ដែលមិនធ្លាប់
បានឮ ។
- ៤. សគ្គស្ស មគ្គំ អាចិក្ខតិ ប្រាប់ផ្លូវស្ថានសួគ៌ ។
សូមមើលសេចក្តីពិស្តារនៅត្រង់ទំព័រទី ៩៨ ។

មិត្តមានសេចក្តីឈឺឆ្ងាល ៤ យ៉ាង

- ១. អកវេនស្ស ន នន្ទតិ ជួយព្រួយចិត្ត ពីព្រោះមិត្តដែល
បានសេចក្តីវិនាស ។
- ២. កវេនស្ស នន្ទតិ ជួយត្រេកអរ ព្រោះមិត្តបាន
នូវសេចក្តីចម្រើន ។
- ៣. អវណ្ណំ កណមានំ និវារេតិ ទទឹងទាស់នឹងមនុស្សដែល
ពោលទោសមិត្ត ។

៤. វណ្ណំ កណ្ណានំ បសំសតិ សរសើរតែមនុស្សដែល

ពណ៌នាគុណមិត្ត ។

សូមមើលសេចក្តីពិស្តារនៅត្រង់ទំព័រទី ១០០ ។

ទិស ៦ យ៉ាង

១. បុរត្ថិមា ទិសា មាតាបិតារោ មាតាបិតា ជាទិសខាង
កើត ។

២. ទុក្ខិណា ទិសា អាចរិយា គ្រូអាចារ្យ ជាទិសខាង
ត្បូង ។

៣. បច្ចិមា ទិសា បុត្តទារា កូននិងប្រពន្ធ ជាទិស
ខាងលិច ។

៤. ឧត្តរា ទិសា មិត្តាមច្ចា មិត្តអាមាត្យ ជាទិស
ខាងជើង ។

៥. ហេដ្ឋា ទិសា ទាសកម្មករា ទាសៈនិងកម្មករ ជា
ទិសខាងក្រោម ។

៦. ឧបរិមា ទិសា សមណព្រាហ្មណា សមណព្រាហ្មណ៍
ជាទិសខាងលើ ។

សូមមើលសេចក្តីពិស្តារនៅត្រង់ទំព័រទី ១១០ ។

កូនទំនុកបម្រុងមាតាបិតាដោយស្មាន ៥ យ៉ាង

- ១. ភតតា នេសំ ភរិស្សរាមិ អាត្មាអញ មាតាបិតាបាន
ចិញ្ចឹមរក្សាមកហើយ នឹង
ចិញ្ចឹមមាតាបិតាវិញ ។
- ២. កិច្ចំ នេសំ ភរិស្សរាមិ នឹងជួយធ្វើការងារ របស់
មាតាបិតា ។
- ៣. កុលវំសំ វេស្សរាមិ តម្កល់វង្សត្រកូលឲ្យល្អ ។
- ៤. ទាយជ្ជំ បដិបជ្ជាមិ ប្រតិបត្តិ ឲ្យជាអ្នកសមគួរ
ទទួលទ្រព្យមតិកបាន ។
- ៥. បេតានំ កាលកតានំ ទក្ខិណំ អនុប្បទេស្សរាមិ ឧទ្ទិស
ទក្ខិណាទាន ដល់មាតាបិតា
ដែលធ្វើកាលកិរិយា ទៅកាន់
បរលោកហើយ ។

សូមមើលសេចក្តីពិស្តារនៅត្រង់ទំព័រទី ១១២ ។

មាតាបិតាអនុគ្រោះកូនដោយស្មាន ៥ យ៉ាង

- ១. បាបុ និវារន្តិ ហាមឃាត់កូនចាកអំពើអាក្រក់ ។

២. កល្យាណេ និវេសន្តិ ឲ្យកូនតាំងនៅតែក្នុងអំពើល្អ ។

៣. សិប្បំ សិក្ខាបេន្តិ ឲ្យកូនរៀនសូត្រសិល្បសាស្ត្រ ។

៤. បដិរូបេន ទារេន សញ្ញាជេន្តិ ដណ្តឹងភរិយា ឬស្វាមី
សមគួរឲ្យ ។

៥. សមយេ ទាយជ្ជំ និយ្យាទេន្តិ ចែកទ្រព្យឲ្យកូន
ក្នុងសម័យសមគួរ ។

សូមមើលសេចក្តីពិស្តារនៅត្រង់ទំព័រទី ១១៥ ។

សិស្សត្រូវប្រតិបត្តិគ្រូដោយស្មាន ៥ យ៉ាង

១. ឧដ្ឋានេន ដោយការក្រោកឡើងទទួល ។

២. ឧបដ្ឋានេន ដោយការគាល់បម្រើ ។

៣. សុស្សសាយ ដោយការជឿស្តាប់ឱវាទ ។

៤. បារិចរិយាយ ដោយការបម្រើតូច ៗ ។

៥. សក្កច្ចំ សិប្បំ បដិគ្គហណេន ដោយការរៀនសិល្ប-
សាស្ត្រដោយគោរព ។

សូមមើលសេចក្តីពិស្តារនៅត្រង់ទំព័រទី ១១៧ ។

គ្រូអាចារ្យអនុគ្រោះសិស្សដោយស្មារ ៥ យ៉ាង

១. សុវិនីតំ វិនេន្តិ ដីកនាំសិស្សដោយល្អ ។
២. សុគ្គហិតំ គាហារេន្តិ ឲ្យសិស្សរៀនដោយល្អ ។
៣. សព្វសិប្បសុ តំ សមក្ខាយិនោ ភវន្តិ ប្រៀនប្រដៅ
សិស្សឲ្យចេះត្រឹមត្រូវ ក្នុងសិល្បៈ-
សាស្ត្រសព្វគ្រប់ ។
៤. មិត្តាមច្ចេសុ បដិវេទន្តិ តែងលើកតម្កឹង ក្នុងទីប្រជុំ
មិត្តអាមាត្យ ។
៥. ទិសាសុ បរិត្តាណំ ករោន្តិ ធ្វើសេចក្តីការពារសិស្ស
ក្នុងទិសទាំងឡាយ ។
សូមមើលសេចក្តីពិស្តារនៅត្រង់ទំព័រទី ១២២ ។

ស្វាមីទំនុកបម្រុងភរិយាដោយស្មារ ៥ យ៉ាង

១. សម្មាននាយ ដោយការរាប់អាន ជាភរិយា
ពេញទី ។
២. អវិមាននាយ ដោយការមិនមើលងាយ ។

៣. អនតិចរិយាយ ដោយការមិនប្រព្រឹត្តក្បត់ចិត្ត ។

៤. ឥស្សរិយវោស្សគ្គេន ដោយប្រគល់ឲ្យជាជំក្នុងការផ្ទះ ។

៥. អលង្ការនុប្បទានេន ដោយការឲ្យគ្រឿងតែងខ្លួន ។

សូមមើលសេចក្តីពិស្តារនៅត្រង់ទំព័រទី ១២៦ ។

ភរិយាអនុគ្រោះស្វាមីដោយស្មាន ៥ យ៉ាង

១. សុសុរិហិតកម្មន្តា ហោតិ ចាត់ចែងការងារដោយល្អ ។

២. សុសង្កហិតបរិជនា ហោតិ សង្រ្គោះជនជាញាតិ ទាំង
ពីរខាងដោយល្អ ។

៣. អនតិចារិនី ហោតិ មិនប្រព្រឹត្តក្បត់ចិត្ត ។

៤. សម្មតញ្ច អនុរក្ខតិ ថែទាំទ្រព្យសម្បត្តិ ដែលស្វាមី
រកបានមក ។

៥. ទុក្ខា ហោតិ អនលសា សព្វកិច្ចេសុ ឈ្មាសមិនខ្ជិល
ប្រអូសក្នុងកិច្ចការសព្វគ្រប់ ។

សូមមើលសេចក្តីពិស្តារនៅត្រង់ទំព័រទី ១២៨ ។

កុលបុត្តប្រតិបត្តិមិត្តអាមាត្យដោយស្មារ ៥ យ៉ាង

- ១. ទានន ដោយការឲ្យរបស់ ។
- ២. បិយវរជ្ជន ដោយការនិយាយតែពាក្យគាប់ចិត្ត ។
- ៣. អត្ថចរិយាយ ដោយការប្រព្រឹត្តិ ឲ្យជាប្រយោជន៍ ។
- ៤. សមានគ្គតាយ ដោយការប្រព្រឹត្តិខ្លួនស្មើ ។
- ៥. អវិសំវាទនតាយ ដោយការមិនកុហកបញ្ឆោត ។

សូមមើលសេចក្តីពិស្តារនៅត្រង់ទំព័រទី ១៣១ ។

មិត្តអាមាត្យអនុគ្រោះកុលបុត្តដោយស្មារ ៥ យ៉ាង

- ១. បមត្តំ រក្ខន្តិ រក្សាមិត្តដែលធ្វេសប្រហែស ។
- ២. បមត្តស្ស សាបតេយ្យំ រក្ខន្តិ ជួយថែទាំទ្រព្យសម្បត្តិ
របស់មិត្តដែលធ្វេសប្រហែស ។
- ៣. ភីតស្ស សរណំ ហោន្តិ ជាទីពឹងរបស់មិត្តដែលមាន
ភ័យ ។
- ៤. អាបទាសុ ន វិជហន្តិ មិនបោះបង់គ្នាក្នុងគ្រាមានវិបត្តិ ។
- ៥. អបរបជំបិស្ស បដិប្បជេន្តិ រាប់អានរហូតដល់ ផៅពង្ស
របស់មិត្ត ។

សូមមើលសេចក្តីពិស្តារនៅត្រង់ទំព័រទី ១៣២ ។

ចៅហ្វាយនាយទំនុកបម្រុងទាសៈនិងកម្មករ

ដោយស្ថាន ៥ យ៉ាង

១. យថាពលំ កម្មន្តំ សំវិជានេន ដោយការចាត់ចែង
ការងារសមគួរតាមកម្លាំង ។
២. ភត្តវេត្តនានុប្បទានេន ដោយការឲ្យនូវភត្តាហារ និង
ថ្លៃឈ្នួល ។
៣. គិលានុប្បដ្ឋានេន ដោយការព្យាបាល ក្នុងវេលា
ឈឺថ្នាំ ។
៤. អច្ឆរិយានំ រសានំ សំវិភាគេន ដោយការចែករំលែក
នូវរបស់ មានរសជាតិត្រកាល
ចម្លែក ។
៥. សមយេ វោស្សត្តេន ដោយការឲ្យឈប់សម្រាក ក្នុង
សម័យគួរ ។

ទាសៈនិងកម្មករអនុគ្រោះចៅហ្វាយនាយ

ដោយស្ថាន ៥ យ៉ាង

១. បុត្រជ្ជាយិនោ ហោន្តិ ក្រោកឡើងធ្វើការងារ មុន
ចៅហ្វាយនាយ ។

២. បច្ឆានិបាតិនោ ហោន្តិ ឈប់ធ្វើការងារ ក្រោយ
ចៅហ្វាយនាយ ។

៣. ទិន្នាទាយិនោ ហោន្តិ កាន់យកតែរបស់ ដែលចៅហ្វាយ
នាយឲ្យ ។

៤. សុភតកម្មករា ហោន្តិ ធ្វើការងារ របស់ចៅហ្វាយនាយ
ដោយយកចិត្តទុកដាក់ ។

៥. ភិក្ខុវណ្ណហរា ហោន្តិ នាំភិក្ខុគុណ របស់ចៅហ្វាយនាយ
ទៅថ្ងៃក្នុងទីនោះ ។ ។

សូមមើលសេចក្តីពិស្តារនៅត្រង់ទំព័រទី ១៣៧ ។

ក្បួនបុគ្គលក្នុងសមណព្រាហ្មណ៍ដោយស្មាន ៥ យ៉ាង

១. មេត្តន កាយកម្មោន ដោយកាយកម្ម ប្រកបដោយ

មេត្តា ។

២. មេត្តន វចីកម្មោន ដោយវចីកម្ម ប្រកបដោយ

មេត្តា ។

៣. មេត្តន មនោកម្មោន ដោយមនោកម្ម ប្រកបដោយ

មេត្តា ។

៤. អនាវដទ្ធាតាយ ដោយភាពជាអ្នក មិនបិទ

ទ្វារផ្ទះ ។


៥. អាមិសានុប្បទានន ដោយកិរិយាឲ្យអាមិសទាន ។

សូមមើលសេចក្តីពិស្តារនៅត្រង់ទំព័រទី ១៤០ ។

សមណព្រាហ្មណ៍អនុគ្រោះកុលបុត្ត
ដោយស្មាន ៦ យ៉ាង

- ១. បាបា និវារេន្តិ ហាមយាតកុលបុត្ត ចាក
អំពើអាក្រក់ ។
- ២. កល្យាណេ និវេសេន្តិ ឲ្យតាំងនៅតែក្នុងអំពើល្អ ។
- ៣. កល្យាណេន មនសា អនុកម្មន្តិ អនុគ្រោះដោយ
ចិត្តដ៏ល្អ ។
- ៤. អស្សុតំ សារេន្តិ ឲ្យបានស្តាប់ពាក្យ ដែលមិន
ធ្លាប់ស្តាប់ ។
- ៥. សុតំ បរិយោទបេន្តិ បំភ្លឺសេចក្តី ដែលធ្លាប់ស្តាប់
ហើយ ។
- ៦. សគ្គស្ស មគ្គំ អាចិត្តន្តិ ប្រាប់ផ្លូវស្មគី ។

សូមមើលសេចក្តីពិស្តារនៅត្រង់ទំព័រទី ១៤២ ។



សិទ្ធាលកស្សត្រ



សុត្តន្តបិដក ទី២៧ ទិយនិកាយ ធានិកវគ្គ
និងអដ្ឋកថា ឈ្មោះ សុបទ្ទលវិលាសិនី

ទីកន្លែងនិទាន

បិដក

ឯវម្មេ សុតំ ខ្ញុំបានស្តាប់មកយ៉ាងនេះ ។

ឯកំ សមយំ ភគវា រាជគហេ វិហរតិ វេឡូវនៃ
កលន្ទកនិវាបេ សម័យមួយ ព្រះមានព្រះភាគ ទ្រង់គង់ក្នុង
វត្តវេឡូវនៃ ជាកលន្ទកនិវាបស្ថាន ជិតក្រុងរាជគ្រឹះ ។

អង្គការ

ក្នុងសិទ្ធិលកស្មត្រ មានបទផ្ដើមថា ឯវម្មេ សុតំ ។
លំដាប់តទៅនឹងពណ៌នានូវបទដែលលំបាក នៅក្នុង
សិទ្ធិលកស្មត្រនោះ ។

បទថា វេឡុវនេ កលន្តកនិវាបេ (ក្នុងវគ្គវេឡុវនេ)
គឺជាទីព្រះរាជទាននូវអក្សយដល់សត្វកង្កែន ជាឈ្មោះរបស់
ឧទ្យាននោះ ។

បានឮមកថា ឧទ្យាននោះ ត្រូវបានព័ទ្ធព័ទ្ធតទៅដោយ
ដើមឫស្សី ប្រកបដោយស៊ឹមទ្វារនិងប័មយាម ដោយមាន
កំពែងកំពស់ ១៨ ហត្ថ មានពណ៌ខៀវស្រឡាត់ ជាទី
មនោរម្យ ដោយហេតុនេះទើបហៅថា វេឡុវនេ ។ ម្យ៉ាង
ទៀត ជនទាំងឡាយតែងឲ្យនូវចំណីដល់សត្វកង្កែន ក្នុង
ឧទ្យានវេឡុវនេនេះ ដោយហេតុនេះ ទើបហៅថា កលន្តក-
និវាបេ ដែលជាទីព្រះរាជទានចំណីដល់សត្វកង្កែន ។

មានរឿងដំណាលថា ក្នុងកាលដែលកន្លងទៅហើយ
មានព្រះរាជាមួយអង្គ ទ្រង់យាងប្រពាតសួនក្នុងទីនោះ

សោយស្រាថ្នាំប្តូរវេហ្មតទ្រង់ស្រវឹង ហើយផ្តល់ក្នុងវេលា
 ថ្ងៃត្រង់ ។ ពួកជនជាបរិវាររបស់ព្រះអង្គគិតគ្នាថា ព្រះរាជា
 ផ្តល់ក៏ហើយ បានកាន់យកនូវផ្កាឈើ និងផ្លែឈើជាដើម
 ក៏ជៀសចេញអំពីទីនោះ ។ ទៅ ។ គ្រានោះ ពស់អសិរពិស
 មួយ ដោយជុំក្នុងស្រាប្តូរ ក៏បានលូនចេញអំពីប្រហោងឈើ
 មកកាន់ទីចំពោះព្រះក្រែព្រះរាជា ។ រុក្ខទេវតា បានឃើញ
 ពស់នោះហើយក៏គិតថា យើងនឹងឲ្យនូវជីវិតដល់ព្រះរាជា
 ដូច្នោះ ទើបនិមិត្តខ្លួនជាសត្វកង្កែប ហើយបានធ្វើសម្លេងក្នុង
 ទីជិតព្រះកាណិរបស់ព្រះរាជា ។ ព្រះរាជាក៏ទ្រង់តើនឡើង
 ឯពស់អសិរពិស ក៏លូនគេចខ្លួនបាត់ទៅ ។ ព្រះរាជាទ្រង់
 ទតឃើញសត្វកង្កែបនោះហើយ ទ្រង់ក៏មានព្រះតម្រិះថា
 សត្វកង្កែបនេះបានឲ្យជីវិតដល់យើង ទើបឲ្យគេចាត់ចែង
 រកចំណីមកតាំងទុកក្នុងទីនោះ ទ្រង់បង្គាប់ឲ្យគេប្រកាស
 ឲ្យអភ័យដល់សត្វកង្កែបទាំងឡាយ ។ ព្រោះហេតុនោះ
 ចាប់តាំងពីពេលនោះមក ទីនោះមានឈ្មោះថា ជាទីព្រះ
 រាជទាននូវចំណីដល់សត្វកង្កែប ។ ឯបទថា កលន្ទកា នេះ
 ជាឈ្មោះរបស់សត្វកង្កែប ។

បុព្វហេតុនិទាន

បដិក

តេន ខេ បន សមយេន សិទ្ធិាលកោ
 គហបតិបុត្តោ កាលសេរុវ វុដ្ឋាយ រាជគហា និក្ខមិត្តា
 អល្ហវត្តោ អល្ហកេសោ បញ្ចលិកោ បុប្ផទិសា នមស្សតិ
 បុរត្តិមំ ទិសំ ទុក្ខិណំ ទិសំ បច្ឆិមំ ទិសំ ឧត្តរំ ទិសំ ហេដ្ឋិមំ
 ទិសំ ឧបរិមំ ទិសំ សម័យនោះឯង កូនគហបតីឈ្មោះ
 សិទ្ធិាលកៈ ក្រោកឡើងអំពីព្រឹក មានសម្ពត្ត ស្មៀកដណ្តប់
 ទទឹកនិងសក់ទទឹក ចេញពីក្រុងរាជគ្រឹះ ប្រណាម្យអញ្ចលី
 ថ្វាយបង្គំទិសទាំងឡាយច្រើន គឺទិសខាងកើត ខាងត្បូង
 ខាងលិច ខាងជើង ខាងក្រោម និងទិសខាងលើ ។

អដ្ឋកថា

បទថា តេន ខេ បន សមយេន (សម័យនោះឯង)
 មានសេចក្តីថា ជាសម័យដែលព្រះមានព្រះភាគ ទ្រង់ធ្វើ
 ក្រុងរាជគ្រឹះឲ្យជាទីគោចរហើយ ទ្រង់គង់ប្រថាប់នៅក្នុងវត្ត

វេទ្យវន ដែលជាទីព្រះរាជទាននូវចំណីដល់សត្វកង្កែប ។

បទថា សិទ្ធិវាលកោ គហបតិបុត្តោ ជាឈ្មោះរបស់
គហបតិបុត្តនោះ ។

បទថា គហបតិបុត្តោ គឺបុត្តរបស់គហបតិ ។

បានឮមកថា បិតារបស់គហបតិបុត្តនោះ ជាគហបតិ
មហាសាល ។ ក្នុងផ្ទះរបស់គហបតិនោះ មានទ្រព្យប្រមាណ
៤០ កោដិ គាត់មានសទ្ធាជឿជាក់ក្នុងព្រះមានព្រះភាគ
ជាឧបាសកថ្នាក់សោតាបន្ន ហើយករិយារបស់គាត់ ក៏បានជា
សោតាបន្នដូចគ្នាដែរ តែបុត្តរបស់គាត់ជាអ្នកមិនមានសទ្ធា
មិនមានសេចក្តីជ្រះថ្លាឡើយ ។

គ្រានោះ មាតានិងបិតា តែងប្រៀនប្រដៅបុត្តនោះថា
នែកូន! ចូរកូនចូលទៅគាល់ព្រះសាស្តា ចូលទៅរក
ព្រះធម្មសេនាបតីសារីបុត្ត ព្រះមហាមោគ្គល្លាន ព្រះមហា-
កស្សបៈ ព្រះមហាសារីក ៨០ ។ បុត្តនោះពោល
យ៉ាងនេះថា ការចូលទៅរកសមណៈទាំងឡាយរបស់ពួក
និងមេ រមែងមិនមានដល់ខ្ញុំឡើយ ព្រោះថា ការចូលទៅរក
សមណៈទាំងឡាយ តែងត្រូវថ្វាយបង្គំ ពេលកំពុងថ្វាយ

បង្ខំ ខ្លាំងក៏យី ជង្គង់ក៏ក្រិន ហើយត្រូវអង្គុយលើដី ពេល
អង្គុយលើដីនោះ សំពត់ក៏ប្រឡាក់ចាប់ចាស់ ចាប់តាំងពី
ពេលបានអង្គុយជិត រមែងមានការសន្ទនា កាលបើមានការ
សន្ទនា រមែងកើតសេចក្តីស្មិទ្ធស្មាល បន្ទាប់មកតែងត្រូវ
និមន្ត ហើយថ្វាយចំរែនិងបិណ្ឌបុតជាដើម កាលបើ
យ៉ាងនោះ ប្រយោជន៍រមែងវិនាស ការចូលទៅរកសមណៈ
ទាំងឡាយរបស់ពុកនិងម៉ែ រមែងមិនមានដល់ខ្ញុំ ដោយ
ប្រការដូច្នោះឯង ។ សូម្បីមាតាបិតាប្រៀនប្រដៅបុគ្គ
របស់ខ្លួនដោយប្រការដូច្នោះ រហូតអស់ជីវិត ក៏នៅតែ
មិនអាចនាំបុគ្គចូលទៅកាន់ព្រះសាសនាបាន ។ ត្រាកាល
ជាខាងក្រោយ ពេលដែលបិតារបស់សិទ្ធិវាលកៈនោះ
សម្រាន្តលើគ្រែជិតនឹងមរណៈ បានគិតថា គួរតែឲ្យនូវឱវាទ
ដល់ បុគ្គរបស់យើង ហើយគិតតទៅទៀតថា យើង
នឹងឲ្យនូវឱវាទយ៉ាងនេះថា នៃកូន! ចូរកូនថ្វាយបង្គំទិស
ទាំងឡាយ តែកូននេះមិនយល់នូវអត្ថន័យនៃការថ្វាយបង្គំ
ទិសទាំងឡាយ លុះដល់ពេលក្រោយ ព្រះសាស្តាភ្នំ ឬថា

ព្រះសាវ័កទាំងឡាយក្តី បានឃើញគេហើយ ប្រាកដជាសួរ
 ថា តើអ្នកធ្វើអ្វីហ្នឹង? គេនឹងឆ្លើយថា បិតារបស់ខ្ញុំបានប្រៀន
 ប្រដៅទុកថា នែកូន! ចូរកូនថ្វាយបង្គំទិសទាំងឡាយ ។
 លំដាប់នោះ ព្រះសាស្តាឬព្រះសាវ័កទាំងឡាយ នឹងសម្តែង
 ធម៌ដល់កូននេះថា បិតារបស់អ្នកមិនមែនឲ្យអ្នកថ្វាយបង្គំ
 ទិសទាំងឡាយនោះទេ តែឲ្យថ្វាយបង្គំទិសដូច្នោះ កូននេះនឹង
 ដឹងគុណព្រះពុទ្ធសាសនា ហើយធ្វើបុណ្យកុសលមិនខាន ។

លំដាប់នោះ លោកគហបតីបានឲ្យគេហៅបុត្តមក
 ហើយប្រាប់ថា នែបា! ចូរបាគ្រាកឡើងអំពីព្រលឹម ហើយ
 ថ្វាយបង្គំទិសទាំងឡាយ ដូច្នោះ ។

ធម្មតាពាក្យសំដីដែលបិតាផ្តេផ្តាំនៅពេលជិតនឹងស្លាប់
 គឺជាសំដីដែលកូនគប្បីនឹករលឹកអស់មួយជីវិត ។ ព្រោះ
 ហេតុដូច្នោះ គហបតីបុត្តនោះ ពេលដែលនឹករលឹកដល់
 ពាក្យសំដីរបស់បិតា ក៏បានធ្វើយ៉ាងនោះ ។ ព្រោះហេតុ
 ដូច្នោះហើយ ទើបលោកពោលថា គហបតីបុត្ត គ្រាកឡើង
 អំពីព្រឹក ចេញពីក្រុងរាជគ្រឹះ ជាដើម ។

បទថា បុប្ផទិសា ប្រែថា ទិសទាំងឡាយច្រើន មាន
សេចក្តីថា ឥឡូវនេះ កាលដែលគហបតិបុត្តសម្តែងអំពី
ទិសទាំងឡាយនោះ ទើបពោលពាក្យជាអាទិថា បុរតិមំ ទិសំ
ទិសខានិកេត ។

ការបាណ្ឌវបុត្រសាស្ត្រា

បិដក

អថខោ ភគវា បុព្វណ្ណសម័យំ និវាសេត្វា
បត្តចីវរមាទាយ រាជគហំ បិណ្ណាយ បារិសិ លំជាប់
នោះឯង ព្រះមានព្រះភាគ ស្តេចទ្រង់ស្បៀងនិងបាត្រចីវរក្នុង
បុព្វណ្ណសម័យ ហើយស្តេចចូលទៅកាន់ក្រុងរាជគ្រឹះ ដើម្បី
បិណ្ណបាត ។

អទូសា ខោ ភគវា សិទ្ធិាលកំ គហបតិបុត្តំ
កាលសេស្សវ វុជ្ឈាយ រាជគហា និក្ខមិត្វា អល្លវត្តំ អល្លកេសំ
បញ្ចលិកំ បុប្ផទិសា នមស្សន្តំ បុរតិមំ ទិសំ ទក្ខិណំ ទិសំ
បច្ឆិមំ ទិសំ ឧត្តរំ ទិសំ ហេដ្ឋិមំ ទិសំ ឧបរិមំ ទិសំ ទិស្វាន
សិទ្ធិាលកំ គហបតិបុត្តំ ឯតទេវោច កិន្ទ ត្វំ គហបតិបុត្តំ

កាលស្សេវ្រ វុដ្ឋាយ រាជគហា និក្ខមិត្តា អល្ហវត្តោ
អល្ហកេសោ បញ្ចាលិកោ បុប្ផទិសា នមស្សសិ បុរត្តិមំ
ទិសំ ។ បេ ។ ឧបរិមំ ទិសន្តិ ព្រះមានព្រះភាគ
ទ្រង់ទតឃើញសិដ្ឋាលកគហបតិបុត្ត ក្រោកឡើងអំពីព្រឹក
មានសំពត់ស្បែកដណ្តប់ទទឹក និងសក់ទទឹក ចេញពីក្រុង
រាជគ្រឹះ កំពុងផ្តងអញ្ជាលីថ្វាយបង្គំទិសទាំងឡាយច្រើន
គឺទិសខាងកើត ខាងត្បូង ខាងលិច ខាងជើង ខាងក្រោម
និងទិសខាងលើ លុះទ្រង់ឃើញហើយ ទើបទ្រង់ត្រាស់សួរ
សិដ្ឋាលកគហបតិបុត្តដូច្នោះថា នៃគហបតិបុត្ត ហេតុអ្វីទើប
អ្នកក្រោកអំពីព្រឹក មានសំពត់ស្បែកដណ្តប់ទទឹក និងសក់
ទទឹក ចេញពីក្រុងរាជគ្រឹះ ផ្តងអញ្ជាលីថ្វាយបង្គំទិស
ទាំងឡាយច្រើន គឺទិសខាងកើត ។ បេ ។ ទិសខាងលើ ។

បិតា មម កន្ត កាលំ ករោន្តោ ឯវំ អវច ទិសា តាត
នមស្សេយ្យាសីតិ សោ ខោ អហំ កន្ត បិតុ វចនំ
សក្ករោន្តោ គុករោន្តោ មារេន្តោ បូជេន្តោ កាលស្សេវ្រ
វុដ្ឋាយ រាជគហា និក្ខមិត្តា អល្ហវត្តោ អល្ហកេសោ
បញ្ចាលិកោ បុប្ផទិសា នមស្សាមិ បុរត្តិមំ ទិសំ ។ បេ ។

ឧបរិមំ ទិសន្តិ សិដ្ឋាលកគហបតិបុត្តក្រាបបង្គំទូលថា
 បពិត្រព្រះអង្គដ៏ចម្រើន កាលបិការបស់ខ្ញុំជិតនឹងធ្វើមរណភាព
 បានផ្កានឹងខ្ញុំព្រះអង្គយ៉ាងនេះថា ហែបា ! អ្នកត្រូវតែថ្វាយបង្គំ
 ទិសទាំងឡាយ បពិត្រព្រះអង្គដ៏ចម្រើន ខ្ញុំព្រះអង្គនោះ
 ធ្វើសក្ការៈគោរពរាប់អាន បូជានូវពាក្យរបស់បិតា បានជា
 ក្រោកឡើងអំពីព្រឹក មានសំពត់ស្បែកដណ្តប់ទទឹក និង
 សក់ទទឹក ចេញពីក្រុងរាជគ្រឹះ ផ្តងអញ្ជាលីថ្វាយបង្គំទិស
 ទាំងឡាយដ៏ច្រើន គឺទិសខាងកើត ។ បេ ។ ទិសខាងលើ ។

ន ខោ គហបតិបុត្ត អរិយស្ស វិនយេ ឯវំ ឆ ទិសា
 នមស្សិតញាតិ ព្រះមានព្រះភាគ ទ្រង់ត្រាស់ថា នៃ
 គហបតិបុត្ត ក្នុងវិនយរបស់ព្រះអរិយៈគេមិនត្រូវថ្វាយបង្គំ
 ទិសទាំង ៦ យ៉ាងដូច្នោះទេ ។

យថាកបំ បន កន្ថ អរិយស្ស វិនយេ ឆ ទិសា
 នមស្សិតញា សាធុ មេ កន្ថ កគវា តថា ធម្មំ ទេសេតុ
 យថា អរិយស្ស វិនយេ ឆ ទិសា នមស្សិតញាតិ
 សិដ្ឋាលកគហបតិបុត្តក្រាបបង្គំទូលសួរថា បពិត្រព្រះអង្គ
 ដ៏ចម្រើន ចំណែកក្នុងអរិយវិនយគេគប្បីថ្វាយបង្គំទិស

ទាំង ៦ ដូចម្តេច បពិត្រព្រះអង្គដ៏ចម្រើន បើក្នុងវិន័យរបស់
ព្រះអរិយៈគេគប្បីថ្វាយបង្គំចំពោះទិសទាំង ៦ យ៉ាងណា
សូមព្រះមានព្រះភាគទ្រង់សម្តែងធម៌ ដល់ខ្ញុំព្រះអង្គ
ដូច្នោះចុះ ។

អដ្ឋកថា

បទថា បុរិសិ (ស្តេចចូលទៅហើយ) មានសេចក្តី
ថា ព្រះមានព្រះភាគជាម្ចាស់ ទ្រង់មិនយាងចូលទៅមុនទេ
ព្រោះព្រះអង្គទ្រង់ព្រះតម្រិះថា តថាគតនឹងចូលទៅហើយ
ស្តេចចេញទៅ សូម្បីប្រព្រឹត្តទៅក្នុងរវាងផ្លូវ ទើបត្រាស់
យ៉ាងនេះ ។

បទថា អទូសា ខោ ភគវា (ព្រះមានព្រះភាគ
ទ្រង់ទតឃើញហើយ) មានសេចក្តីថា មិនមែនទើបតែបាន
ទតឃើញដោយព្រះនេត្រក្នុងពេលនោះទេ គឺព្រះអង្គទ្រង់
ប្រមើលមើលសត្វលោកដោយពុទ្ធចក្ខុ តាំងពីពេលទៀបក្តី
ទ្រង់ទតឃើញនូវសិទ្ធិលកគហបតិបុត្តនោះ កំពុងថ្វាយបង្គំ
ទិសទាំងឡាយ ទ្រង់ព្រះតម្រិះថា ថ្ងៃនេះតថាគតនឹងសម្តែង

សិទ្ធិលកស្មត្រដែលជារឺន័យរបស់គ្រហស្ថ ដល់សិទ្ធិ-
 លកគហបតិបុត្ត ព្រះសូត្រនោះ នឹងមានផលច្រើនដល់
 មហាជន (ដូច្នោះ) តថាគតគួរតែទៅក្នុងទីនោះ ។ ព្រោះ
 ហេតុនោះ ព្រះអង្គទ្រង់យាងចេញអំពីព្រលឹម ស្តេចចូល
 ទៅកាន់ក្រុងរាជគ្រឹះដើម្បីបិណ្ឌបាត ហើយក្នុងពេលដែល
 ព្រះអង្គទ្រង់យាងទៅ ក៏បានទតឃើញសិទ្ធិលកគហបតិបុត្ត
 ពិតដូច្នោះមែន ។ ដោយហេតុនោះ ទើបលោកពោលថា
 ព្រះមានព្រះភាគទ្រង់ទតឃើញហើយ ។

បទថា ឯតទៅច (ព្រះមានព្រះភាគ បានត្រាស់នឹង
 សិទ្ធិលកគហបតិបុត្ត) ដោយន័យថា សិទ្ធិលកគហបតិបុត្ត
 នោះ មិនបានឃើញព្រះសាស្តាឡើយ សូម្បីតែព្រះអង្គទ្រង់
 ប្រថាប់យរនៅក្នុងទីជិតនោះក៏ដោយ ព្រោះខ្លួនរវល់តែថ្វាយ
 បង្គំទិសទាំងឡាយនោះឯង ។ លំដាប់នោះ ព្រះមានព្រះភាគ
 ជាម្ចាស់ ទ្រង់បង្ហើបព្រះឱស្ឋដូចមហាបទុម ដែលកំពុងរីក
 ដោយសម្មស្សព្រនីព្រះអាទិត្យ បានត្រាស់នូវព្រះវាចានេះថា
 ម្ចាស់គហបតិបុត្ត! អ្នកកំពុងធ្វើអ្វីហ្ន៎! ដូច្នោះ ជាដើម ។

បទថា យថាកថំ បន កន្ត (បពិត្រព្រះអង្គដ៏ចម្រើន
 ចំណែកក្នុងអរិយវិន័យគេគប្បីថ្វាយបង្គំទិសទាំង ៦ ដូចម្តេច)
 មានសេចក្តីថា សិទ្ធិលកគហបតិបុត្តបានស្តាប់នូវព្រះ
 តម្រាស់របស់ព្រះមានព្រះកាគហើយ ក៏គិតថា បានឮថា
 ការដែលបិទារបស់អញឲ្យថ្វាយបង្គំទិសទាំង ៦ នោះ
 មិនមែនទិសនេះទេ ព្រោះអរិយសាវ័កថ្វាយបង្គំទិសផ្សេង
 ពីនេះ អញនឹងទូលសួរអំពីទិស ដែលអរិយសាវ័កថ្វាយបង្គំ
 ហើយ ទើបថ្វាយបង្គំ (ទៀត) ដូច្នោះ ។ កាលដែល
 សិទ្ធិលកគហបតិបុត្ត ទូលសួរអំពីទិសទាំងឡាយនោះ ទើប
 ក្រាបទូលថា បពិត្រព្រះអង្គដ៏ចម្រើន ចំណែកក្នុងអរិយ-
 វិន័យគេគប្បីថ្វាយបង្គំទិសទាំង ៦ ដូចម្តេច ជាដើម ។

ក្នុងបទទាំងឡាយនោះ បទថា យថា ត្រឹមតែជា
 និបាត ។

បទថា កថំ បន នេះជាបទ (សម្រាប់) សួរ ។

កម្មកិលេស ៤

បិដក

តេនហិ គហបតិបុត្ត សុណាហិ សាធុកំ
 មនសិករោហិ កាសិស្សាមីតិ ព្រះមានព្រះភាគ ទ្រង់
 ត្រាស់ថា នៃគហបតិបុត្ត បើដូច្នោះអ្នកចូរស្តាប់ចុះ ចូរ
 កំណត់ទុកក្នុងចិត្តឲ្យប្រពៃចុះ តថាគតនឹងសម្តែងប្រាប់ ។

ឯវំ កន្តេតិ ខោ សិដ្ឋាលកោ គហបតិបុត្តោ ភគវតោ
 បច្ចុស្សោសិ សិដ្ឋាលកគហបតិបុត្ត ក៏ទទួលស្តាប់
 ព្រះពុទ្ធដីកាព្រះមានព្រះភាគថា បពិត្រព្រះអង្គដ៏ចម្រើន
 យ៉ាងហ្នឹងហើយ ។

ភគវា ឯតទេវោច យតោ ខោ គហបតិបុត្ត
 អរិយស្សាវកស្ស ចត្តារោ កម្មកិលេសា បហីនា ហោន្តិ
 ចត្តហិ វានេហិ បាបកម្មំ ន ករោតិ ឆ ច កោគានំ
 អបាយមុខានិ ន សេវតិ សោ ឯវំ បុទ្ធសបាបកាបគតោ
 ឆទិសាបដិច្ឆាទី ហោតិ ឧកោលោកវិជយាយ បដិបន្នោ
 ហោតិ តស្ស អយព្ពោវ លោកោ អារទ្ធោ ហោតិ បរោ ច

លោកោ ព្រះមានព្រះភាគ ទ្រង់ត្រាស់ដូច្នោះថា ម្ចាស់
 គហបតិបុត្ត អរិយសាវ័កលះបង់នូវកម្មកិលេស (អំពើដ៏
 សៅហ្មង) ៤ ប្រការផង មិនធ្វើនូវបាបកម្ម (អំពើអាក្រក់)
 ព្រោះហេតុ ៤ យ៉ាងផង មិនសេពនូវអបាយមុខ
 (គឺប្រធាននៃសេចក្តីវិនាស) នៃកោតៈ ៦ យ៉ាងផង
 អរិយសាវ័កនោះ លោករៀបចាកបាបធម៌ទាំង ១៤ យ៉ាងនេះ
 ឈ្មោះថា ជាអ្នកបិទបាំងទិសទាំង ៦ ប្រតិបត្តិដើម្បីជម្នះ
 ក្នុងលោកទាំងពីរ គឺលោកនេះ ក៏អរិយសាវ័កនោះ
 បានប្រាស គឺថាបានពេញចិត្តហើយ លោកខាងមុខក៏ពេញ
 ចិត្តទៀត ។

សោ កាយស្ស ភេទា បរំ មរណា សុគតិ សគ្គំ
 លោកំ ឧបបជ្ជតិ លុះអរិយសាវ័កនោះ ទម្លាយរាងកាយទៅ
 រមែងកើតក្នុងមនុស្សសុគតិស្ថិតិទៅលោក ។

កតមស្ស ចត្តារោ កម្មកិលេសា បហីនា ហោន្តិ
 កម្មកិលេស ៤ ប្រការ ដែលអរិយសាវ័កនោះលះបង់ហើយ
 ដូចម្តេច ។

បុណ្យភិណ្ឌបុត្រ ខោ គហបតិបុត្រ កម្មកិលេសោ
អទិន្នាទានំ កម្មកិលេសោ ការមេសុ មិច្ឆាចារោ
កម្មកិលេសោ មុសាវាទោ កម្មកិលេសោ ឥមស្ស ចត្តារោ
កម្មកិលេសោ បហីនា ហោនីតិ ម្សាលគហបតិបុត្រ ការធ្វើ
សត្វមានជីវិតឲ្យធ្លាក់ចុះកន្លង (សម្លាប់សត្វ) ជាកម្មកិលេស
១ ការកាន់យកទ្រព្យដែលម្ចាស់គេមិនឲ្យ ជាកម្មកិលេស ១
ការប្រព្រឹត្តិខុសក្នុងកាមទាំងឡាយ ជាកម្មកិលេស ១ ការ
និយាយពាក្យកុហក ជាកម្មកិលេស ១ កម្មកិលេស ៤
ប្រការនេះ ដែលអរិយសាវ័កនោះបានលះបង់ហើយ ។

អដ្ឋកថា

បទថា កម្មកិលេសា (កម្មកិលេសទាំងឡាយ) មាន
សេចក្តីថា សត្វទាំងឡាយ នឹងសោហ្មងដោយកម្មទាំងឡាយ
នោះ ព្រោះហេតុដូច្នោះទើបលោកពោលថា កម្មកិលេស
ទាំងឡាយ ។

បទថា វានេហិ ប្រែថា ដោយហេតុទាំងឡាយ ។

បទថា អបាយមុខានិ ប្រែថា ប្រធាននៃសេចក្តី
វិនាស ។

បទថា សោ (អ្នកនោះ) គឺអរិយសាវ័ក ជាព្រះ
សោតាបន្នបុគ្គល ។

បទថា ចុទ្ធសបុបកាបគតោ ប្រែថា ប្រាសចាកបុប
គឺសេចក្តីលាមកទាំង ១៤ យ៉ាងនេះ ។

បទថា ឆទិសាបដិច្ឆាទី ប្រែថា បិទបាំងទិស ៦ ។

បទថា ឧកោលោកវិជយាយ ប្រែថា ដើម្បីជម្នះ
ក្នុងលោកទាំងពីរ ។

បទថា អយពោរំ លោកោ អារទ្ធោ ហោតិ (លោក
នេះ ក៏អរិយសាវ័កនោះបានប្រារព្ធហើយ) មានសេចក្តីថា
ពិតណាស់ វេរាទាំង ៥ នៅក្នុងលោកនេះ រមែងមិនមាន
ដល់អរិយសាវ័កអ្នកមានសភាពបែបនេះទេ ។ ព្រោះហេតុ
នោះ លោកនេះ ជាលោកដែលព្រះអរិយសាវ័កនោះបាន
ប្រារព្ធហើយ គឺថា បានពេញចិត្តហើយ និងសម្រេចហើយ
ពៀរទាំងឡាយ ៥ រមែងមិនមានសូម្បីក្នុងលោកខាងមុខ
ព្រោះហេតុដូច្នោះ លោកខាងមុខ ជាលោកដែលព្រះ

អរិយសាវ័កបានពេញចិត្តហើយ ។ ដូច្នោះហើយ ព្រះអរិយ-
 សាវ័កនោះ ពេលបែកធ្លាយរាងកាយស្លាប់អំពីលោកនេះទៅ
 រមែងកើតក្នុងសុគតិសួគ៌ទៅលោក ។ ដោយហេតុនេះឯង
 ទើបព្រះមានព្រះភាគ ទ្រង់តាំងមាតិកាទុកដោយសង្ខេប
 ដើម្បីធ្វើមាតិកានោះឲ្យពិស្តារ ទើបត្រាស់ថា កម្មកិលេស ៤
 ដែលព្រះអរិយសាវ័កលះបានហើយដូចម្តេច ជាដើម ។

បទថា កម្មកិលេសោ មានសេចក្តីថា ធម្មជាតិដែល
 ឈ្មោះថា កម្មកិលេស ព្រោះកម្មនោះ ជាកិលេស គឺ
 សម្បយុត្តដោយកិលេស ។ ជាការពិតណាស់ បុគ្គលមាន
 កិលេស រមែងសម្លាប់សត្វ ឯបុគ្គលមិនមានកិលេស រមែង
 មិនសម្លាប់សត្វ ព្រោះហេតុដូច្នោះ បុណ្យាតិបាត លោក
 ពោលថា ជាកម្មកិលេស ។ សូម្បីក្នុងកម្មកិលេសដទៃទៀត
 មានអទិន្នាទានជាដើម ក៏មានន័យដូចគ្នានេះដែរ ។

និគមគាថា

បិដក

ឥទមរោច ភគវា ឥទំ វត្ថាន សុគតោ អថាបរំ
 ឯតទរោច សត្តា ព្រះមានព្រះភាគ បានសម្តែងពាក្យនេះ
 ហើយ ព្រះសុគតជាសាស្តា លុះទ្រង់សម្តែងពាក្យនេះ
 ហើយ ទើបសម្តែងគាថាព័ន្ធនេះតទៅទៀតថា

បុណ្ណាតិបុរោ អទិទ្ធាទានំ

មុសាវាទោ បរុច្ចតិ

បរទារគមនព្ពេវ

ន បសំសន្តិ បណ្ឌិតាតិ

ការសម្លាប់សត្វ ១ លួចទ្រព្យគេ ១

និយាយកុហក ១ សេពភរិយាបុគ្គលដទៃ

១ ហៅថា (កម្មកិលេស) បណ្ឌិត

ទាំងឡាយ មិនសរសើរឡើយ ។

អង្គកថា

បទថា អថាបរិ (តទៅទៀត) មានសេចក្តីថា ព្រះ-
មានព្រះភាគ បានត្រាស់ព្រះគាថាព័ន្ធសម្តែងនូវសេចក្តីនោះ
តទៅទៀត ។

អគតិធម៌ ៤

បិដក

កតមេហិ ចតុហិ វានេហិ បាបកម្មំ ន ករោតិ
ឆន្ទាគតិ គច្ឆន្តោ បាបកម្មំ ករោតិ ទោសាគតិ គច្ឆន្តោ
បាបកម្មំ ករោតិ មោហាគតិ គច្ឆន្តោ បាបកម្មំ ករោតិ
កយាគតិ គច្ឆន្តោ បាបកម្មំ ករោតិ អរិយសាវ័កមិនធ្វើនូវ
បាបកម្មព្រោះហេតុ ៤ យ៉ាង ដូចម្តេចខ្លះ បុប្ផជនលុះអគតិ
ព្រោះស្រឡាញ់ ក៏ធ្វើបាបកម្ម លុះអគតិព្រោះស្អប់ក៏ធ្វើ
បាបកម្ម លុះអគតិព្រោះល្ងង់ក៏ធ្វើបាបកម្ម លុះអគតិព្រោះ
ខ្លាច ក៏ធ្វើបាបកម្ម ។

យតោ ខោ គហបតិបុត្ត អរិយស្សវកោ នេវ
ធនុគតី គច្ឆតិ ន ទោសាគតី គច្ឆតិ ន មោហាគតី គច្ឆតិ ន
កយាគតី គច្ឆតិ ម្សាលគហបតិបុត្ត អរិយសាវ័ក
មិនលុះអគតិព្រោះស្រឡាញ់ មិនលុះអគតិ ព្រោះស្អប់
មិនលុះអគតិព្រោះល្ងង់ មិនលុះអគតិព្រោះខ្លាច ព្រោះហេតុ
ទាំង ៤ ណា ។

ឥមេហិ ចត្វហិ វាទេហិ បាបកម្មំ ន ករោតីតិ
អរិយសាវ័កនោះ ឈ្មោះថា មិនធ្វើបាបកម្មព្រោះហេតុ ៤
យ៉ាងនេះ ។

អដ្ឋកថា

បទថា បាបកម្មំ ករោតិ (រមែងធ្វើបាបកម្ម)
មានសេចក្តីថា កាលដែលព្រះមានព្រះភាគទ្រង់ត្រាស់
សម្តែងអំពីបុគ្គលអ្នកធ្វើហើយ អ្នកមិនធ្វើក៏រមែងប្រាកដ
ដូច្នោះ សូម្បីទ្រង់តាំងមាតិកាថា ព្រះអរិយសាវ័ករមែងមិនធ្វើ
បាបកម្ម ព្រោះព្រះអង្គទ្រង់ឈ្លាសក្នុងទេសនា ។ ព្រះអង្គ
ត្រូវសម្តែងអំពីបុគ្គលអ្នកធ្វើមុន ទើបត្រាស់បទនេះថា
បុគ្គលរមែងធ្វើកម្មលាមក ។

ក្នុងបទទាំងឡាយនោះ បទថា ឆន្ទាគតិ គច្ចនោ
(លុះអគតិ ព្រោះស្រឡាញ់) គឺដោយសារតែសេចក្តី
ស្រឡាញ់ ក៏ធ្វើនូវអំពើដែលមិនគួរធ្វើ ។ សូម្បីក្នុងបទ
ដទៃទៀត ក៏មានទំនងដូចគ្នានេះដែរ ។

ក្នុងបទទាំងឡាយនោះ ជនណាធ្វើអ្នកដែលមិនមែន
ជាម្ចាស់ទ្រព្យ ឲ្យជាម្ចាស់ទ្រព្យ ដោយអំណាចនៃសេចក្តី
គាប់ចិត្តថា អ្នកនេះជាមិត្តរបស់អញ ជាអ្នកគាប់ចិត្តនឹងអញ
ជាអ្នកគប់រកអញ ជាញាតិជិតស្និទ្ធរបស់អញ ឬឲ្យនូវរបស់
ជាទីពេញចិត្តដល់អញ ដូច្នោះ ជននោះឯង ជាអ្នកលុះ
ដោយអំណាចឆន្ទាគតិ ឈ្មោះថា រមែងធ្វើនូវបាបកម្ម ។

ជនណា ធ្វើអ្នកដែលមិនមែនជាម្ចាស់ទ្រព្យ ឲ្យជា
ម្ចាស់ទ្រព្យ ដោយអំណាចនៃការមានពៀរនឹងគ្នាជាប្រក្រតី
ថា អ្នកនេះ ជាអ្នកមានពៀរជាមួយនឹងអញ ដូច្នោះ ឬ ដោយ
អំណាចនៃសេចក្តីក្រោធដែលកើតឡើងក្នុងខណៈនោះ ជន
នោះឯង ជាអ្នកលុះដោយអំណាចទោសាគតិ ឈ្មោះថា
រមែងធ្វើនូវបាបកម្ម ។

ម្យ៉ាងទៀត ជនណា ព្រោះភាពជាអ្នកមានបញ្ញាទន់
ខ្សោយ ជាអ្នកល្ងង់ខ្លៅ ពោលពាក្យមិនសមហេតុ ធ្វើបុគ្គល
ដែលមិនមែនជាម្ចាស់ទ្រព្យ ឲ្យជាម្ចាស់ទ្រព្យ ជននោះឯង
ជាអ្នកលុះដោយអំណាចមោហភតិ ឈ្មោះថា រមែងធ្វើ
នូវបាបកម្ម ។

មួយទៀត ជនណា មានសេចក្តីភ័យខ្លាចថា អ្នកនេះ
ជាបរិវារព្រះរាជា ឬជាគ្នីគ្នារបស់សត្រូវ អាចនឹងធ្វើនូវ
សេចក្តីវិនាសដល់អញ ដូច្នោះ ហើយធ្វើបុគ្គលដែលមិនមែន
ជាម្ចាស់ទ្រព្យ ឲ្យជាម្ចាស់ទ្រព្យ ជននោះឯង ជាអ្នកលុះ
ដោយអំណាចកយាភតិ ឈ្មោះថា រមែងធ្វើនូវបាបកម្ម ។

ន័យម្យ៉ាងទៀត ជនណា កាលបើបែងចែកនូវរបស់
ឯណានីមួយ រមែងឲ្យរបស់លើស របស់ពិសេស ដោយ
អំណាចនៃសេចក្តីស្រឡាញ់ថា បុគ្គលនេះជាសម្លាញ់របស់
អញ ឬស្តីរួម ដេករួមជាមួយនឹងអញ ។ រមែងឲ្យរបស់
បន្ទាប់បន្សំ (អន់ ឬតិច) ដោយអំណាចនៃសេចក្តីក្រោធថា
អ្នកនេះ ជាសត្រូវរបស់អញ ដូច្នោះ, ព្រោះតែភាពល្ងង់ខ្លៅ
មិនដឹងនូវរបស់ដែលឲ្យហើយ និងមិនទាន់ឲ្យ រមែងឲ្យ

របស់តិចដល់បុគ្គលខ្លះ ឲ្យរបស់ច្រើនដល់អ្នកខ្លះទៀត, មាន
 សេចក្តីក៏យំខ្លាចថា បុគ្គលនេះ កាលបើអញមិនឲ្យរបស់
 នេះ នឹងធ្វើនូវសេចក្តីវិនាសដល់អញ រមែងឲ្យរបស់លើស
 របស់ពិសេសដល់បុគ្គលពួកខ្លះ ជននោះ ជាអ្នកមាន
 អគតិធម៌ ៤ យ៉ាងនេះ ក៏រមែងលុះដោយអំណាចអគតិធម៌
 មានឆន្ទាគតិជាដើមតាមលំដាប់ ឈ្មោះថា រមែងធ្វើនូវ
 បាបកម្ម ។ ប៉ុន្តែ ព្រះអរិយសាវ័ក សូម្បីត្រូវអស់ជីវិត
 ក៏មិនលុះក្នុងអគតិធម៌ទាំងឡាយ មានឆន្ទាគតិជាដើមឡើយ
 ព្រោះហេតុដូច្នោះ ទើបលោកពោល ថា ព្រះអរិយសាវ័ក
 មិនធ្វើនូវបាបកម្មដោយឋានៈ ៤ យ៉ាងនេះ ។

បទថា និហិយតិ យសោ តស្ស (យសរបស់អ្នក
 នោះ រមែងសាបសូន្យទៅ) ដោយសេចក្តីថា ទាំងកិត្តិយស
 នឹងបរិវារយសរបស់អ្នកដែលមានអគតិធម៌នោះ រមែង
 វិនាស គឺថា រមែងសាបសូន្យ ។

និកមគាថា

បិដក

ឥទមរោច កគវា ឥទំ វត្តាន សុគតោ អថាបរំ
 ឯតទរោច សត្តា ព្រះមានព្រះភាគបានសម្តែងពាក្យនេះ
 ហើយ ព្រះសុគតជាសាស្តាបុរៈទ្រង់សម្តែងពាក្យនេះហើយ
 ទើបសម្តែងគាថាព័ន្ធនេះតទៅទៀតថា

ឆន្ទា ទោសា កយា មោហា

យោ ធម្មំ អតិវត្តតិ

និហីយតិ តស្ស យសោ

កាឡបក្ខេវ ចន្ទិមា ។

អ្នកណា ប្រព្រឹត្តកន្លងធម៌ ព្រោះ

សេចក្តីស្រឡាញ់ ព្រោះសេចក្តីស្អប់ ព្រោះ

សេចក្តីខ្លាច ព្រោះសេចក្តីរង្វើង យស

របស់អ្នកនោះ រមែងសាបសូន្យទៅ ដូច

ព្រះចន្ទខាងរទោច ។

ឆន្ទា ទោសា ភយា មោហា

យោ ធម្មំ នាតិវត្តតិ

អាបូរតិ តស្ស យសោ

សុក្កបក្ខេវ ចន្ទិមាតិ ។

អ្នកណា មិនប្រព្រឹត្តកន្លងធម៌ ព្រោះ

សេចក្តីស្រឡាញ់ ព្រោះសេចក្តីស្អប់ ព្រោះ

សេចក្តីខ្លាច ព្រោះសេចក្តីរំល្អើង យស

របស់អ្នកនោះ រមែងពេញបរិបូណ៌ ដូច

ព្រះចន្ទខាងឆ្នើត ។

អបាយមុខ ៦

បិដក

កតមានិ ច កោគានំ អបាយមុខានិ ន សេវតិ

អរិយសាវ័ក មិនសេពនូវធម៌ ជាប្រធាននៃសេចក្តីវិនាស

កោគៈ ៦ យ៉ាង ដូចម្តេចខ្លះ ។

សុរាមេរយមជ្ជប្បមាទដ្ឋានានុយោគោ ខោ គហបតិ-

បុត្ត កោគានំ អបាយមុខំ វិកាលវិសិខាចរិយានុយោគោ

កោគានំ អបាយមុខំ សមជ្ជាភិចរណំ កោគានំ អបាយមុខំ

ជួតប្បមាទដ្ឋានានុយោគោ កោគានំ អបាយមុខំ បុបមិត្តា-
 នុយោគោ កោគានំ អបាយមុខំ អាសស្សានុយោគោ
 កោគានំ អបាយមុខំ ម្ចាស់គហបតិបុត្ត កិរិយាប្រកប
 រឿយ ។ នូវការជីកទឹកស្រវឹង គឺសុភានិវេសន៍ ដែល
 ជាហេតុជាទីតាំងនៃសេចក្តីប្រមាទ ជាប្រធាននៃសេចក្តី
 វិនាសកោគៈ ១ បានប្រកបរឿយ ។ នូវការត្រាច់ទៅតាម
 ច្រកល្អកខុសកាល ជាប្រធាននៃសេចក្តីវិនាសកោគៈ ១
 ការដើរមើលមហោស្រព ជាប្រធាននៃសេចក្តីវិនាសកោគៈ
 ១ ការប្រកបរឿយ ។ នូវហេតុជាទីតាំងនៃសេចក្តីប្រមាទ
 គឺលេងល្បែងក្នាល ជាប្រធាននៃសេចក្តីវិនាសកោគៈ ១
 ការសេពគប់នូវបុបមិត្ត ជាប្រធាននៃសេចក្តីវិនាសកោគៈ ១
 ការប្រកបរឿយ ។ នូវសេចក្តីខ្ជិល ជាប្រធាននៃសេចក្តី
 វិនាសកោគៈ ១ ។

អដ្ឋកថា

សុភ ៥ ប្រភេទ គឺ បូរសុភ សុភធ្វើដោយនំ
 បិដ្ឋសុភ សុភធ្វើដោយម្សៅ ឱទេសុភ សុភធ្វើដោយបាយ

កិណ្ណប្បកិត្តា សុរាដែលគេដាក់ពូជសុរា សម្ភារសំយុត្តា
សុរាដែលគេប្រកបផ្សំដោយគ្រឿងផ្សំផ្សេងៗ ឈ្មោះថា សុរា
ចុះក្នុងបទនេះថា សុរាមេរយមជ្ជប្បមាទដ្ឋាននុយោគោ ។

របស់ត្រាំ ៥ ប្រភេទ គឺ បុព្វសរោ ទឹកត្រាំដែលគេ
ធ្វើដោយផ្កាឈើ ផលាសរោ ទឹកត្រាំដែលគេធ្វើដោយ
ផ្លែឈើ មធ្យសរោ ទឹកត្រាំដែលគេធ្វើដោយផ្លែចន្ទន៍ ឬគេ
ធ្វើដោយទឹកឃ្មុំ គុណ្ណសរោ ទឹកត្រាំដែលគេធ្វើដោយទឹក
អំពៅ សម្ភារសំយុត្តា ទឹកត្រាំដែលគេប្រកបព្រមដោយ
គ្រឿងផ្សំផ្សេង ៗ ឈ្មោះថា មេរ័យ ។ ទាំងសុរា
ទាំងមេរ័យ ឈ្មោះថា មជ្ជៈ ព្រោះជារបស់ធ្វើឲ្យស្រវឹង ។

បទថា បមាទដ្ឋានំ ប្រែថា ជាហេតុ ជាទីតាំងនៃ
សេចក្តីប្រមាទ ។ បទនេះ ជាឈ្មោះរបស់ចេតនា នៃអ្នកផឹក
ទឹកស្រវឹង ។

បទថា អនុយោគោ (ប្រកបរឿយ ៗ) អធិប្បាយថា
ប្រកបរឿយ ៗ គឺធ្វើញាយ ៗ នូវការផឹកទឹកស្រវឹង គឺ សុរា
និងមេរ័យដែលជាហេតុជាទីតាំងនៃសេចក្តីប្រមាទ ។ ក៏ព្រោះ
ថា កាលបើជននោះអ្នកប្រកបរឿយ ៗ នូវការផឹកនូវទឹក

ស្រវឹងនេះ កោតៈទាំងឡាយដែលកើតឡើងហើយ រមែង
វិនាសទៅវិញ ទាំងកោតៈដែលមិនទាន់កើតឡើង ក៏មិនអាច
កើតឡើងបាន ដូច្នោះ ទើបលោកពោលថា ជាប្រធាននៃ
សេចក្តីវិនាសនូវកោតៈទាំងឡាយ ។

បទថា វិកាលវិសិខាចរិយានុយោគោ មានសេចក្តី
ថា ភាពជាអ្នកត្រាច់ទៅតាមប្រកល្ហកខុសកាល ។

បទថា សមជ្ជាភិចរណំ (ការដើរមើលមហោស្រព)
គឺទៅមើលមហោស្រព ដោយអំណាចនៃការមើល ការ
រាំរែកជាដើម ។

បទថា អាលស្សនុយោគោ (ការប្រកបរឿយ ៗ
នូវសេចក្តីខ្ជិលច្រអូស) អធិប្បាយថា ព្រោះការវះជាអ្នក
ប្រកបដោយសេចក្តីខ្ជិលច្រអូសតាមផ្លូវកាយ ។

ទោសនៃការដឹកទឹកស្រវឹង ៦ យ៉ាង

បិដក

៤ ខោមេ គហបតិបុត្ត អាទិនវា សុរាមេរយ-
មជ្ជប្បមាទដ្ឋានុយោគេ សន្និដ្ឋិកា ធនជានិ កលហប្ប-

វឌ្ឍនី រោគានំ អាយតនំ អភិគ្គិសញ្ញននី ហិរិកោបិននិទុំសនី
 បញ្ញាយ ទុព្វលីករណី ត្រូវ ឆ្នំ បទំ កវតិ ម្ចាល
 គហបតិបុត្ត ទោសក្នុងកិរិយាប្រកបរឿយ ។ នូវការជីក
 ទឹកស្រវឹង គីសុរានិងមេរ័យ ដែលជាហេតុជាទីតាំងនៃ
 សេចក្តីប្រមាទនេះ មាន ៦ យ៉ាង គឺ វិនាសទ្រព្យដែល
 ឃើញជាក់ស្តែងខ្លួនឯង ១ ការកឲ្យកើតជម្លោះ ១
 ហេតុនាំឲ្យកើតរោគទាំងឡាយ ១ ការនាំឲ្យខូចឈ្មោះ ១
 ការបង្ហាញកេរ្តិ៍ខ្មាស ១ ហេតុជាគម្រប់ ៦ គឺ ធ្វើបញ្ញា
 ឲ្យមានកម្លាំងថយ ១ ។

ឥម ខោ គហបតិបុត្ត ច អាទិនវា សុរាមេ-
 រយមជ្ជប្បមាទដ្ឋាននុយោគេ ម្ចាលគហបតិបុត្ត ទោស
 ក្នុងការប្រកបរឿយ ។ នូវការជីកទឹកស្រវឹង គីសុរានិង
 មេរ័យ ដែលជាហេតុជាទីតាំងនៃសេចក្តីប្រមាទមាន ៦
 យ៉ាងនេះឯង ។

អដ្ឋកថា

ព្រះមានព្រះភាគជាម្ចាស់ ទ្រង់តាំងមាតិការបស់
ហេតុនៃសេចក្តីវិនាសទាំង ៦ ប្រការយ៉ាងនេះហើយ ពេល
ចែកមាតិកាទាំងនោះ ទើបទ្រង់ត្រាស់ថា ម្ចាស់គហបតិបុត្ត
ទោសទាំង ៦ ប្រការនេះឯង ដូច្នោះជាដើម ។

ក្នុងបទទាំងឡាយនោះ បទថា សន្និដ្ឋិកា (ដែល
ឃើញជាក់ស្តែងខ្លួនឯង) គឺ ការៈជាអ្នកនៅក្នុងលោកនេះ
ដែលខ្លួនឃើញដោយផ្ទាល់ ។

បទថា ធនជានិ ប្រែថា វិនាសទ្រព្យ ។

បទថា កលហប្បវឌ្ឍនី (ការកឲ្យកើតជម្លោះ) ដោយ
សេចក្តីថា បង្កិវាទដោយវាចានិងជម្លោះដោយការប្រើដៃ
ជាដើម ។

បទថា រោគានំ អាយតនំ (ជាហេតុនាំឲ្យកើតរោគ
ទាំងឡាយ) មានសេចក្តីថា ទឹកស្រវឹង ជាទីតាំងនៃរោគ
ទាំងឡាយ មានរោគក្អែកជាដើម ។

បទថា អភិត្តិសញ្ញនី (ការនាំឲ្យខូចឈ្មោះ) ដោយ
សេចក្តីថា បុគ្គលដែលជីកទឹកស្រវឹងហើយ រមែង

ប្រហារ សូម្បីមាតា ឬបិតាបាន រមែងពោលពាក្យដែល
 មិនគួរពោលដោយច្រើន រមែងធ្វើរឿងដែលមិនគួរធ្វើ
 ដោយហេតុនេះ ជនទាំងឡាយតែងតិះដៀលខ្លះ ថ្កោលទោស
 ខ្លះ កាត់អវយវៈមានដៃនិងជើងជាដើមខ្លះ នាំឲ្យខូចឈ្មោះ
 ក្នុងលោកនេះខ្លះ ក្នុងលោកខាងមុខខ្លះ ។ ព្រោះហេតុនោះ
 ទើបទឹកស្រវឹងនោះ ឈ្មោះថា ជាហេតុនាំឲ្យខូចឈ្មោះរបស់
 ជនទាំងនោះ ។

បទថា ហិរិកោបិននិទ្ទំសនី (ការបង្ហាញកេរ្តិ៍ខ្មាស)
 ដោយសេចក្តីថា ទឹកស្រវឹង តែងញ៉ាំងសេចក្តីអៀនខ្មាស
 ដែលគួរបិទបាំងឲ្យកម្រើកឲ្យវិនាស ព្រោះហេតុនោះ ទើប
 លោកពោលថា ញ៉ាំងហិរិឲ្យកម្រើក ដូច្នោះ ។ ម្យ៉ាងទៀត
 ជនអ្នកស្រវឹងស្រា អាចបើកអវយវៈនោះ ៗ ហើយដើរ
 ទៅបាន ព្រោះហេតុនោះទើបលោកពោលថា ទឹកស្រវឹង ជា
 ហេតុមិនឲ្យដឹងនូវការអៀនខ្មាស ព្រោះធ្វើហិរិឲ្យកម្រើក ។

បទថា បញ្ញាយ ទុព្វលីករណី (ធ្វើឲ្យបញ្ញាមាន
 កម្លាំងថយ) ដោយសេចក្តីថា ទឹកស្រវឹង រមែងធ្វើនូវសេចក្តី
 ដឹងថា សត្វមានកម្មជារបស់ខ្លួនឲ្យទន់ខ្សោយ ដូចបញ្ញា

របស់ព្រះសាគតត្រូវដូច្នោះ ។ ព្រោះហេតុនោះ ទើបលោក
ពោលថា ទឹកស្រវឹង ជាហេតុធ្វើឲ្យបញ្ញាមានកម្លាំងថយ ។
ប៉ុន្តែ ទឹកស្រវឹង មិនអាចធ្វើអ្នកដែលបានមគ្គបញ្ញាឲ្យ
ទន់ខ្សោយបានទេ ព្រោះទឹកស្រវឹង រមែងមិនចូលទៅ
ក្នុងមាត់របស់អ្នកដែលបានបន្ទុះមគ្គហើយទេ ។

បទថា ឆដ្ឋំ បទំ ប្រែថា ហេតុជាគម្រប់ ៦ ។

ទោសនៃការដើរលេងខុសកាល ៦ យ៉ាង

បិដក

ឆ ខោមេ គហបតិបុត្ត អាទិនវា វិកាលវិសិខា-
ចរិយានុយោគេ អត្តាបិស្ស អគុត្តោ អរក្ខិតោ ហោតិ
បុត្តទារោបិស្ស អគុត្តោ អរក្ខិតោ ហោតិ សាបតេយ្យបិស្ស
អគុត្តំ អរក្ខិតំ ហោតិ សង្កិយោ ច ហោតិ តេសុ តេសុ
ហានេសុ អកុតវចនញ តស្មី រូហតិ ពហូនញ ទុក្ខធម្មានំ
បុរក្ខិតោ ហោតិ ម្នាលគហបតិបុត្ត ទោសក្នុងការប្រកប
រឿយ ។ នូវការដើរទៅតាមច្រកល្អកខុសកាលនេះមាន ៦
យ៉ាង គឺអ្នកនោះឈ្មោះថា មិនគ្រប់គ្រងមិនរក្សាខ្លួន ១

អ្នកនោះឈ្មោះថា មិនគ្រប់គ្រងមិនរក្សាកូនប្រពន្ធ ១
 អ្នកនោះឈ្មោះថា មិនគ្រប់គ្រងមិនរក្សាទ្រព្យសម្បត្តិ ១
 សេចក្តីរង្សៀសតែងកើតមានក្នុងកន្លែង (ដែលខ្លួនទៅដល់)
 នោះ ។ ១ ពាក្យមិនពិតតែងធ្លាក់មកត្រូវលើបុគ្គលនោះ ១
 បុគ្គលនោះឈ្មោះថា បំពេញនូវធម៌ជាទុក្ខច្រើន ១ ។
 ឥមេ ខោ គហបតិបុត្ត ឆ អាទិនវា វិកាល-
 វិសិខាចរិយានុយោគេ ម្នាលគហបតិបុត្ត ទោសក្នុងការ
 ប្រកបរឿយ ។ នូវកិរិយាត្រាប់ទៅតាមប្រកល្លកខុសកាល
 មាន ៦ យ៉ាងនេះឯង ។

អង្គីកថា

បទថា អត្តាបិស្ស អគុត្តា អរក្ខិតោ ហោតិ (មិន
 គ្រប់គ្រងមិនរក្សាខ្លួន) អធិប្បាយថា ព្រោះបុគ្គលដែលត្រាប់
 ទៅខុសកាល រមែងជាន់ជង្គត់ឈើនិងបន្ទាជាដើមខ្លះ ជួប
 ពស់ខ្លះ យក្សជាដើមខ្លះ សូម្បីសត្រូវក៏អាចនឹងទៅកាន់ទី
 នោះ ។ ដើម្បីលបចាប់ខ្លួន ឬសម្លាប់បាន ។ ហេតុនេះហើយ
 ទើបឈ្មោះថា មិនគ្រប់គ្រង មិនរក្សាខ្លួន ។ សូម្បីបុត្រនឹង

ករិយាក៏គិតថា បិតារបស់អញ ស្វាមីរបស់អញ ដើរលេង
 ក្នុងវេលាយប់ទៅហើយ ចាំបាច់និយាយថ្វីដល់អាត្មាអញ
 ដូច្នោះ ។ ម៉្លោះហើយ សូម្បីបុត្រធីតា និងករិយារបស់គេ
 ក៏ធ្វើកិច្ចធុរៈអាក្រក់នៅខាងក្រៅផ្ទះ ដើរទៅក្នុងវេលាយប់ដែរ
 ហើយក៏ដល់នូវសេចក្តីវិនាស ។ សូម្បីបុត្រនិងករិយារបស់
 គេក៏មាន ឈ្មោះថា ជាអ្នកមិនគ្រប់គ្រង មិនរក្សាខ្លួន
 ដោយអាការយ៉ាងនេះ ។

បទថា សាបតេយ្យ (ទ្រព្យសម្បត្តិ) មានសេចក្តីថា
 ពួកចោរបានដឹងថា ជនជាបរិវារ ព្រមទាំងបុត្រនិងករិយា
 ដើរលេងក្នុងវេលាយប់អស់ហើយ ក៏ចូលទៅកាន់ផ្ទះដែល
 គ្មានមនុស្ស រួចនាំយករបស់ដែលខ្លួនចង់បានទៅ ។ ដោយ
 ហេតុនេះឯងទើបឈ្មោះថា មិនគ្រប់គ្រង មិនរក្សាទ្រព្យ
 សម្បត្តិ ។

បទថា សង្ឃិយោ ច ហោតិ (សេចក្តីរង្វៀស) មាន
 សេចក្តីថា ជាអ្នកដែលគេគួរមានសេចក្តីរង្វៀសថា ជននេះ
 ជាអ្នកធ្វើនូវអំពើអាក្រក់ សូម្បីអំពើនោះ ជាអំពើដែលអ្នក
 ដទៃធ្វើក៏ដោយ ។ ការដែលបុគ្គលនោះត្រាច់ទៅកាន់ទ្វារផ្ទះ

របស់ជនដទៃ ប្រសិនបើចោរកម្ម ឬបរទោរកកម្ម ការ
រំលោភបំពាន ដែលមនុស្សដទៃបានធ្វើហើយ អំពើនោះ
នឹងធ្លាក់មកលើបុគ្គលនោះ សូម្បីមិនមាន ឬមិនពិត ក៏រមែង
ប្រាកដ គឺរមែងធ្លាក់ទៅលើបុគ្គលនោះឯង ។

បទថា ពហុនព្វ ទុក្ខធម្មានំ (បំពេញនូវធម៌ជាទុក្ខ
ច្រើន) មានសេចក្តីថា បុគ្គលណាម្នាក់ មិនអាចពណ៌នាថា
សេចក្តីទុក្ខមានប្រមាណប៉ុណ្ណោះ ទោមនស្សមានប្រមាណ
ប៉ុណ្ណោះ របស់អ្នកដែលត្រូវគេស្អប់ខ្ពើមបានឡើយ ។ ព្រោះ
ហេតុនោះហើយ ទើបអ្នកដែលប្រកបរឿយ ៗ នូវកិរិយា
ត្រាច់ទៅតាមច្រកល្អកខុសកាលនោះ ជាអ្នកជួបប្រសព្វនូវ
ហេតុនៃសេចក្តីទុក្ខច្រើន គឺបានទទួលនូវសេចក្តី
លំបាកច្រើន ។

ទោសនៃការដើរមើលល្បែងមហោរស្រព ៦ យ៉ាង

បិដក

៤ ខោមេ គហបតិបុត្ត អាទិនវា សមជ្ជាភិចរណេ ក្វ
នច្ចំ ក្វ គីតំ ក្វ វាទិតំ ក្វ អក្ខាតំ ក្វ បាណិស្សរំ ក្វ កុម្មប្ចនន្តិ

ម្ចាស់គហបតិបុត្ត ទោសក្នុងការដើរមើលល្បែងមហោស្រព
 នេះ មាន ៦ យ៉ាង គឺរាប់ក្នុងទីណា ក៏ទៅក្នុងទីនោះ ១
 ចម្រៀងក្នុងទីណា ក៏ទៅក្នុងទីនោះ ១ ការប្រគំក្នុងទីណា
 ក៏ទៅក្នុងទីនោះ ១ គេប្រជុំនិយាយរឿងព្រេងឥតប្រយោជន៍
 (មានរឿងចម្បាំងនៃមហាការតៈ និងរឿងនាងសិតាជាដើម)
 ក្នុងទីណា ក៏ទៅក្នុងទីនោះ ១ ល្បែងវាយគង (ច្រៀង
 ប្របក់) ក្នុងទីណា ក៏ទៅក្នុងទីនោះ ១ ល្បែងវាយរនាត
 ក្នុងទីណា ក៏ទៅក្នុងទីនោះ ១ ។

ឆមាស ខោ គហបតិបុត្ត ៤ អាទិនវា សមជា-
 ភិចរណោ ម្ចាស់គហបតិបុត្ត ទោសក្នុងកិរិយាដើរមើល
 ល្បែងមហោស្រពមាន ៦ យ៉ាង នេះឯង ។

អដ្ឋកថា

បទថា កូ នច្ចំ (រាប់ក្នុងទីណា ក៏ទៅក្នុងទីនោះ)
 ដោយសេចក្តីថា រាប់ទាំងឡាយ មានការរាំរែក និងល្ខោន
 ជាដើម មាននៅក្នុងទីណាហើយ ក៏ចូលទៅកាន់ស្រុកឬនិគម
 ដែលមានរាប់នោះ ។ ពេលអ្នកដែលត្រៀមសំពត់ គ្រឿង

ក្រអូបនិងផ្កាឈើជាដើម ក្នុងថ្ងៃនេះដោយគិតថា ព្រឹកនេះ
អញនឹងទៅមើលរាំរបស់គេ ត្រូវចោលការងារពេញមួយ
ថ្ងៃ ។ រមែងប្រាកដក្នុងទីនោះពេញមួយថ្ងៃខ្លះ ពីរថ្ងៃខ្លះ
បីថ្ងៃខ្លះ ដោយការមើលរាំ ។ អ្នកដែលដើរលេងយប់
សូម្បីក្នុងរដូវភ្លៀងធ្លាក់ជាដើម ក៏មិនធ្វើការសាបព្រោះ
កាលបើដូច្នោះ ភោគៈទាំងឡាយដែលមិនទាន់កើតឡើង ក៏
មិនអាចកើតឡើងបាន ។ កាលបើផ្ទះមិនមានអ្នកចាំមើល
ពួកចោរបានដឹងច្បាស់ថា ម្ចាស់ផ្ទះចេញទៅខាងក្រៅហើយ
រមែងលួចយករបស់ដែល ខ្លួនចង់បានទៅ ។ ព្រោះហេតុ
ដូច្នោះ សូម្បីភោគៈដែលកើតឡើងដល់បុគ្គលនោះហើយ
ក៏រមែងវិនាសបាត់បង់ទៅវិញ ។

សូម្បីបទថា កូ គីតិ (ចម្រៀងក្នុងទីណា ក៏ទៅ
ក្នុងទីនោះ) ជាដើម ក៏មានន័យដូចគ្នានេះដែរ ។ ការធ្វើ
ផ្សេង ៗ របស់ជនទាំងនោះ លោកបានពោលហើយ ក្នុង
ព្រហ្មជាលសូត្រ ។

ទោសនៃការលេងល្បែងក្នុងរាល់ ៦ យ៉ាង

បីជក

ឆ ខោមេ គហបតិបុត្ត អាទិនវា ជុតប្បមាទដ្ឋានា-
 នុយោគេ ជយំ វេរំ បសវតិ ជិនោ វិត្តមនុសោចតិ សន្និដ្ឋិកា
 ធនជានិ សកាគតស្ស វចនំ ន រូហតិ មិត្តាមច្ចានំ បរិកូតា
 ហោតិ អាវាហវិវាហកានំ អប្បត្តិតោ ហោតិ អក្ខុតុត្តា
 បុរិសបុគ្គលោ នាលំ ទារករណាយាតិ ម្ចាស់គហបតិបុត្ត
 ទោសក្នុងការប្រកបរឿយ ៗ នូវការលេងល្បែងក្នុងរាល់ ដែល
 ជាហេតុជាទីតាំងនៃសេចក្តីប្រមាទនេះមាន ៦ យ៉ាង គឺ
 បុគ្គលនោះ បើឈ្នះគេតែងបានពៀរ ១ បើចាញ់គេតែង
 សោកស្តាយទ្រព្យសម្បត្តិ ១ វិនាសទ្រព្យសម្បត្តិដែល
 ឃើញជាក់ស្តែងទាន់ភ្នែក ១ កាលបើទៅសាលាវិនិច្ឆ័យ
 គេមិនជឿស្តាប់ពាក្យ ១ ពួកមិត្តអាមាត្យតែងបោះបង់
 ចោល ១ ជាបុគ្គលដែលគេមិនត្រូវការដណ្តឹង ឬឲ្យកូនស្រី
 ព្រោះគេគិតថា បុរសបុគ្គលអ្នកលេងល្បែងក្នុងរាល់ មិនអាច
 ចិញ្ចឹមប្រពន្ធបានទេ ១ ។

ឥមេ ខោ គហបតិបុត្ត ២ អាទីនវា ជូតប្បមា-
ទដ្ឋាននុយោគេ ម្នាលគហបតិបុត្ត ទោសក្នុងការប្រកប
រឿយ ។ នូវការលេងល្បែងភ្នាល ដែលជាហេតុជាទីតាំង
នៃសេចក្តីប្រមាទមាន ៦ យ៉ាងនេះឯង ។

អដ្ឋកថា

បទថា ជយំ វេរំ (បុគ្គលអ្នកឈ្នះគេតែងបានពៀរ)
មានសេចក្តីថា អ្នកឈ្នះរមែងកាន់យកនូវសំពត់សាជក
ឬសំពត់ជួតក្បាលរបស់អ្នកដទៃ ត្រង់កណ្តាលជំនុំជន
ដោយគិតថា យើងឈ្នះហើយដូច្នោះ ។ អ្នកឈ្នះរមែងបាន
នូវពៀរក្នុងបុគ្គលដទៃនោះថា អ្នកឯងមើលងាយអាត្មាអញ
ត្រង់កណ្តាលជំនុំជន មិនអីទេ (ថ្ងៃក្រោយ) អញនឹងផ្តល់នូវ
មេរៀនខ្លះដល់ឯងមិនខាន... អ្នកឈ្នះរមែងជួបប្រសព្វនូវ
ពៀរដូច្នោះ ។

បទថា ជិនោ (អ្នកចាញ់គេតែងសោកស្តាយទ្រព្យ
សម្បត្តិ) មានសេចក្តីថា អ្នកចាញ់រមែងសោកស្តាយ
ចំពោះសំពត់ជួតក្បាល សំពត់សាជក ឬទ្រព្យសម្បត្តិ

មានមាសនិងប្រាក់ជាដើម ដែលអ្នកដទៃបានឈ្នះយកទៅ
បុគ្គលនោះរមែងសោយសោក ព្រោះទ្រព្យនោះជាហេតុថា
ទ្រព្យនោះបានមកដល់ដៃអញហើយ ស្រាប់តែវាបូតពីដៃអញ
ទៅវិញ..... ដោយអាការយ៉ាងនេះ ទើបអ្នកចាញ់គេតែង
សោកស្តាយទ្រព្យសម្បត្តិ ។

បទថា សកាគតស្ស វចនំ ន រូហតិ (កាលបើទៅ
សាលារិនិច្ឆ័យ គេមិនជឿស្តាប់ពាក្យ) មានសេចក្តីថា កាល
ធ្វើជាសាក្សីក្នុងសាលារិនិច្ឆ័យ គេមិនជឿស្តាប់ពាក្យឡើយ ។
ជនទាំងឡាយនាំគ្នានិយាយថា អ្នកនេះជាអ្នកលេងបាស្តា
ជាអ្នកលេងល្បែងក្តាល សូមអស់លោកកុំជឿពាក្យរបស់
គេឲ្យសោះ ។

បទថា មិត្តាមច្ចានំ បរិកូតោ ហោតិ (ពួកមិត្ត
អាមាត្យ តែងបោះបង់ចោល) មានសេចក្តីថា ពួកមិត្ត
អាមាត្យនឹងនិយាយជាមួយនឹងបុគ្គលនោះយ៉ាងនេះថា ម្ចាស់
សម្លាញ់ អ្នកឯងក៏ជាបុគ្គលរបស់អ្នកមានត្រកូលល្អ តែអ្នក
បែរជាលេងល្បែងក្តាល ជាអ្នកកាត់ទឹត ជាអ្នកទម្លាយ
ទ្វារផ្ទះអ្នកដទៃយ៉ាងនេះ មិនសមគួរដល់ជាតិនិងត្រកូល

របស់អ្នកទេ ពីពេលនេះតទៅ អ្នកមិនគប្បីធ្វើយ៉ាងនេះ
ទៀតឡើយ ។ អ្នកលេងល្បែងក្នាល់នោះ សូម្បីត្រូវពួកមិត្ត
អាមាត្យជាសំត្រីនយ៉ាងនេះ ក៏មិនព្រមស្តាប់ ម៉្លោះហើយ
ពួកមិត្តអាមាត្យទាំងនោះរមែងមិនឈរ មិនអង្គុយរួមជាមួយ
បុគ្គលនោះទៀតឡើយ ដោយហេតុនេះឯង ទើបអ្នកលេង
ល្បែងក្នាល់ ត្រូវបានពួកមិត្តអាមាត្យបោះបង់ ។

បទថា អាវាហវិវាហកានំ (អាវាហៈវិវាហៈ)

មានសេចក្តីថា អ្នកមានបំណងចង់នាំកូនក្រមុំចេញទៅអំពី
ផ្ទះរបស់គេ ឈ្មោះថា អាវាហៈ, អ្នកមានបំណងចង់ឲ្យ
កូនក្រមុំនៅក្នុងផ្ទះរបស់គេ ឈ្មោះថា វិវាហៈ ។

បទថា អប្បត្តិតោ ហោតិ ប្រែថា មិនមានអ្នកណា
ប្រាថ្នា ។

បទថា នាលំ ទារករណាយ មានសេចក្តីថា អ្នក
លេងល្បែងក្នាល់ មិនអាចនឹងចិញ្ចឹមករិយាបាន ។

ទោសនៃការសេពគប់បូក ៦ យ៉ាង

បិដក

ឆ ខោមេ គហបតិបុត្ត អាទិនវា បុបមិត្តានុយោគេ
 យេ ធុត្តា យេ សោណ្ណា យេ បិបាសា យេ នេកតិកា យេ
 វេញនិកា យេ សាហសិកា ត្យាស្ស មិត្តា ហោន្តិ តេ
 សហាយា ម្នាលគហបតិបុត្ត ទោសក្នុងការសេពគប់បូក
 បុបមិត្តនេះមាន ៦ យ៉ាង គឺពួកជនដែលជាអ្នកលេង
 ល្បែងក្នាល ១ ជនដែលជាអ្នកលេងស្រី ១ ជនដែលជា
 អ្នកលេងជីកសុរា ១ ជនដែលជាអ្នកបោកប្រាសបញ្ឆោត
 អ្នកដទៃដោយរបស់ក្លែង ១ ជនដែលជាអ្នកបំបាត់ប្រវត្តន៍
 អ្នកដទៃក្នុងទីចំពោះមុខ ១ ជនដែលជាអ្នកឆក់ដណ្តើម
 ទ្រព្យអ្នកដទៃ ១ ជនទាំងនោះជាមិត្តជាសម្លាញ់របស់
 ជននោះ ។

ឆមេ ខោ គហបតិបុត្ត ឆ អាទិនវា បុបមិត្តា-
 នុយោគេ ម្នាលគហបតិបុត្ត ទោសក្នុងការសេពគប់បូក
 បុបមិត្តមាន ៦ យ៉ាងនេះឯង ។

អង្គកថា

បទថា ធុត្តា ប្រែថា អ្នកលេងល្បែងភ្នាល ។

បទថា សោណ្ណា (ជនដែលជាអ្នកលេងស្រី) មាន
សេចក្តីថា នាំឲ្យជាអ្នកលេងស្រី នាំឲ្យជាអ្នកលេងកត្ត
នាំឲ្យជាអ្នកលេងជីកស្រា នាំឲ្យជាអ្នកលេងមើមឈើ មាន
ស៊ីមើមដំឡូងជាដើម ។

បទថា បិបាសា ប្រែថា អ្នកលេងជីកស្រា ។

បទថា នេកតិកា គឺ ជនដែលជាអ្នកបោកប្រាស
បញ្ឆោតអ្នកដទៃដោយរបស់ក្លែង ។

បទថា វេញនិកា គឺ ជនដែលជាអ្នកបំបាត់ ប្រវេញនិ
អ្នកដទៃក្នុងទីចំពោះមុខ ។

បទថា សាហសិកា (ជនដែលជាអ្នកចក់ដណ្តើម
ទ្រព្យអ្នកដទៃ) មានសេចក្តីថា ជាអ្នកធ្វើការងាររួមជាមួយ
នឹងអ្នកដែលនៅក្នុងអាគារជាមួយគ្នាជាដើម ។

បទថា ត្យាស្ស មិត្តា ហេន្តិ (ជនទាំងនោះជាមិត្តជា
សម្ងាញ់របស់ជននោះ) គឺ គេមិនត្រេកអរនឹងជនដទៃ

ដែលជាមនុស្សល្អទេ ហើយរមែងចូលទៅរកមិត្តលាមក
 ទាំងឡាយនោះតែម្យ៉ាង ដូចជាសត្វជ្រូកដែលគេតាក់តែង
 ដោយគ្រឿងក្រអូប និងផ្កាលើជាដើម ហើយឲ្យដេកលើ
 ទីដីល្អ ក៏នៅតែចូលទៅកាន់រណ្តៅលាមកដូច្នោះ, ព្រោះហេតុ
 នោះ អ្នកសេពគប់បាបមិត្ត រមែងចូលដល់សេចក្តីសាប
 សូន្យដ៏ច្រើន ទាំងក្នុងលោកនេះ ទាំងក្នុងលោកខាងមុខ ។

ទោសនៃសេចក្តីខ្ជិលច្រអូស ៦ យ៉ាង

បីជក

៤ ខោម គហបតិបុត្ត អាទីនវា អាលស្សា-
 នុយោគេ អតិសីតន្តិ កម្មំ ន ករោតិ អតិឧណ្ណន្តិ កម្មំ ន
 ករោតិ អតិសាយន្តិ កម្មំ ន ករោតិ អតិបាតោតិ កម្មំ ន
 ករោតិ អតិប្លាតោស្មីតិ កម្មំ ន ករោតិ អតិបិបាសិតោស្មីតិ
 កម្មំ ន ករោតិ តស្ស ឯវំ កិច្ចាបទេសពហុលស្ស វិហរតោ
 អនុប្បន្នា ចេវ កោតា នុប្បជ្ជន្តិ ឧប្បន្នា ច កោតា បរិក្ខយំ
 គច្ឆន្តិ ម្ចាស់គហបតិបុត្ត ទោសក្នុងការប្រកបរឿយ ។
 នូវសេចក្តីខ្ជិលនេះមាន ៦ យ៉ាង គឺមិនធ្វើការងារ ដោយ

អាងថា ត្រជាក់ណាស់ ១ មិនធ្វើការងារ ដោយអាងថា
 ក្តៅណាស់ ១ មិនធ្វើការងារ ដោយអាងថា ល្ងាចណាស់
 ១ មិនធ្វើការងារ ដោយអាងថា ព្រឹកណាស់ ១ មិនធ្វើ
 ការងារ ដោយអាងថា ឃ្មានណាស់ ១ មិនធ្វើការងារ
 ដោយអាងថា ស្រែកណាស់ ១ កាលបើជនអ្នកខ្ញុំល
 ច្រអូសនោះ ច្រើនដោយការពោលអាងកិច្ចយ៉ាងនេះ ភោគៈ
 ទាំងឡាយដែលមិនទាន់កើត ក៏ខានកើតឡើងផង ភោគៈ
 ទាំងឡាយដែលកើតឡើងហើយ ក៏ដល់នូវសេចក្តីរេចរឹល
 ទៅវិញផង ។

តមេ ខោ គហបតិបុត្ត ឆ អាទិនវា
 អាលស្សាយោគតិ ម្នាលគហបតិបុត្ត ទោសក្នុងការប្រកប
 រឿយ ៗ នូវសេចក្តីខ្ញុំលមាន ៦ យ៉ាងនេះឯង ។

អង្គកថា

បទថា អតិសីតន្តិ កម្មំ ន ករោតិ (មិនធ្វើការងារ
 ដោយអាងថា ត្រជាក់ណាស់) ដោយសេចក្តីថា ពួកមនុស្ស
 ក្រោកឡើងអំពីព្រឹកព្រលឹមនិយាយថា ម្នាលអ្នកដ៏ចម្រើន

មកយើងទៅធ្វើការជាមួយនឹងគ្នា មនុស្សកម្ចីលតែងពោល
 ថា នៅត្រជាក់ពេក ឆ្នាំនឹងបែកមិនខាន ពួកអ្នកទៅមុនចុះ
 ខ្ញុំនឹងទៅតាមក្រោយ ហើយក៏អង្គុយអាំងភ្លើង ។ មនុស្សទាំង
 នោះ ក៏ទៅធ្វើការងារបានសម្រេច ឯការងាររបស់អ្នកខ្ញុំល
 ប្រអូសរមែងវិនាស ។ សូម្បីក្នុងបទទាំងឡាយថា អតិធាណ្ឌ
 (ក្តៅណាស់) ជាដើម ក៏មានន័យដូចគ្នានេះដែរ ។

និគមគាថា

បិដក

ឥទេមវោច ភគវា ឥទំ វត្តាន សុគតោ អថាបរំ
 ឯតទវោច សត្តា ព្រះមានព្រះភាគ ទ្រង់បានសម្តែងធម៌
 នេះហើយ ព្រះសុគតជាសាស្តា លុះសម្តែងធម៌នេះហើយ
 ទ្រង់សម្តែងគាថាព័ន្ធនេះ តទៅទៀតថា

- ហោតិ បានសខា នាម
- ហោតិ សម្មិយសម្មិយោ
- យោ ច អត្ថសុ ជាតេសុ
- សហាយោ ហោតិ សោ សខា ។

បុគ្គលខ្លះ ជាមិត្តសម្លាញ់បានតែក្នុង
 រោងសុរាភីមាន បុគ្គលខ្លះថា សម្លាញ់ ៗ
 តែនៅចំពោះមុខភីមាន បុគ្គលណា កាល
 បើប្រយោជន៍ (ខ្លួន) កើតឡើង ទើបធ្វើជា
 សម្លាញ់ បុគ្គលនោះមកជាសម្លាញ់នឹងខ្លួន
 ភីមាន ។

ឧស្សរសេយ្យា បរទារសេវនា

វេរប្បសន្តោ ច អនត្តតា ច

បាបា ច មិត្តា សុកទិយតា ច

ឯតេ ឆ ឋានា បុរិសំ ជំសយន្តិ ។

កិរិយាដេកដល់ថ្ងៃ ១ ធ្វើសេវនកិច្ច
 នឹងប្រពន្ធអ្នកដទៃ ១ ការៈជាអ្នកមានពៀរ
 ច្រើន ១ ការៈជាអ្នកធ្វើអំពើឥតប្រយោជន៍
 ១ បាបមិត្ត ១ ការៈជាអ្នកកំណាញ់
 ស្វិតស្វាញ ១ ហេតុទាំង ៦ នុ៎ះ រមែង
 បំផ្លាញបុរស (ឲ្យវិនាស) ។

បាបមិត្តោ បាបសខោ

បាបអាចារគោចរោ

អស្មា លោកា បរម្ហា ច

ឧកយា ជំសតេ នរោ ។

នរជនដែលមានមិត្តអាក្រក់ មានសម្លាញ់
អាក្រក់ មានមារយាទនិងគោចរអាក្រក់
តែងវិនាសចាកលោកទាំងពីរ គឺ លោកនេះ
និងលោកខាងមុខ ។

អក្ខតិយោ វារុណី នច្ចគីតំ

ទិវាសោប្បំ បារិចរិយោ អកាលេ

បាបា ច មិត្តា សុកទិរិយតា ច

ឯតេ ឆ វានា បុរិសំ ជំសយន្តិ ។

ល្បែងក្នាល់ ល្បែងស្រី និងល្បែងសុរា ១
រាំនិងចម្រៀង ១ ការដេកថ្ងៃ ១ ការ
ឲ្យគេបម្រើខ្លួនក្នុងកាលមិនគួរ ១ ពួកមិត្ត
អាក្រក់ ១ ការជាអ្នកមានសេចក្តី
កំណាញ់ស្វិតស្វាញ ១ ហេតុទាំង ៦ នេះ
តែងបំផ្លាញបុរសឲ្យវិនាស ។

អក្ខហិ ទិព្វនិ សុរំ បិវន្តិ
 យន្តិតិយោ បុណ្ណសមា បរេសំ
 និហិនសេវី ន ច វុឡ្យសេវី
 និហិយតិ កាឡបក្ខេវ ចន្ទិមា ។

ពួកជនដែលលេងល្បែងក្នាល ជីកសុរា
 ធ្វើសេវានិក្ខេបនឹងស្រី ដែលស្មើដោយជីវិត
 របស់បុរសដទៃ សេពគប់នឹងបុគ្គលថា
 ទាប (ខាតលក្ខណ៍) មិនសេពគប់នឹង
 បុគ្គលដែលមានសេចក្តីចម្រើន (គ្រប់
 លក្ខណ៍) យសរបស់ពួកជននោះ តែង
 សាបសូន្យដូចព្រះចន្ទខាងរោច ។

យោ វារុណិ អធនោ អភិច្ឆនោ
 បិបាសោសិ អត្តបាគតោ
 ឧទេកមិវ ឥណំ វិតាហតិ
 អាកុលំ កាហតិ ខិប្បមត្តនោ ។

ជនដែលជាអ្នកជីកសុរា ជាអ្នកខ្វះខាតទ្រព្យ
 ជាអ្នកឥតមានកង្វល់ ដោយការងារចិញ្ចឹម

ជីវិត មានតែស្រវឹងជានិច្ច ប្រាសចាក
សេចក្តីចម្រើន លិចចុះក្នុងបំណុល ដូច
ដុំថ្មលិចចុះទៅក្នុងទឹក បុគ្គលនោះ តែង
ធ្វើការងារឲ្យរីករវៃដល់ខ្លួនដោយឆាប់ ។

ន ទិវាសុប្បស្សលេន

រត្តិនុដ្ឋានទេស្សិនា

និច្ចំ មត្តន សោណ្ណន

សក្កា អាវស័តុំ យវំ ។

បុគ្គលដេកក្នុងវេលាថ្ងៃជាប្រក្រតី មិន
ក្រោកឡើងពីយប់ជាប្រក្រតី ជាអ្នកស្រវឹង
ជានិច្ច ជាអ្នកលេងល្បែង មិនអាចនឹង
គ្រប់គ្រងផ្ទះសម្បែងបាន ។

អតិសីតំ អតិឧណ្ណំ

អតិសាយមិទំ អហុ

ឥតិ វិស្សជ្ជកម្មន្ត

អត្តា អច្ឆន្តិ មាណវេ ។

ប្រយោជន៍ទាំងឡាយ តែងកន្លងហួស
មនុស្ស ដែលលះបង់ចោលនូវការងារ
ដោយពោលអាងថា វេលានេះ ត្រជាក់
ណាស់ ក្តៅណាស់ ល្ងាចណាស់ ។

យោ ច សីតញ្ច ខណ្ឌញ្ច
តិណា កិយេរា ន មញ្ញតិ
ករំ បុរិសកិច្ចានិ

សោ សុខា ន វិហាយតីតិ ។

ជនណាមួយ ធ្វើនូវកិច្ចការរបស់បុរស មិន
អើពើនូវត្រជាក់និងក្តៅ ក្រែលែងជាន់ស្មៅ
(ទៅទៀត) ជននោះ រមែងមិនសាបសូន្យ
ចាកសេចក្តីសុខឡើយ ។

អដ្ឋកថា

បទថា ហោតិ បុនសខា នាម (បុគ្គលខ្លះ ជាមិត្ត
សម្លាញ់តែក្នុងរោងសុរក៏មាន) មានសេចក្តីថា មនុស្សខ្លះ
ជាមិត្តសម្លាញ់នឹងគ្នាក្នុងរោងស្រាជាទីជីកនោះឯង ។

បទថា សម្មិយសម្មិយោ (បុគ្គលខ្លះថា សម្មាញ្ញ ៗ
តែនៅចំពោះមុខក៏មាន) មានសេចក្តីថា បុគ្គលខ្លះ
និយាយថា សម្មាញ្ញ ៗ តែនៅចំពោះមុខប៉ុណ្ណោះ តែក្នុង
ទីកំបាំងមុខក្លាយជាសត្រូវ រមែងស្វែងរកតែកំហុស ។

បទថា អត្ថេសុ ជាតេសុ (កាលបើប្រយោជន៍
ខ្លួនកើតឡើង) មានសេចក្តីថា កាលបើកិច្ចដែលខ្លួនឃើញ
ថា នឹងបានសម្រេចកើតឡើងហើយ ។

បទថា វេរប្បសន្តោ ប្រែថា ការវេជាអ្នកមានពៀរ
ច្រើន ។

បទថា អនត្តតា ប្រែថា ការវេជាអ្នកធ្វើអំពើឥត
ប្រយោជន៍ ។

បទថា សុកទិយតា ប្រែថា ការវេជាអ្នកកំណាញ់
ស្វិតស្វាញ ។

បទថា ឧទេកមិវ ឥណំ វិតាហតិ (លិចចុះក្នុង
បំណុល ដូចដុំថ្មលិចចុះទៅក្នុងទឹក) មានសេចក្តីថា បុគ្គល
នោះរមែងលិចចុះក្នុងបំណុល ដូចដុំថ្មលិចចុះទៅក្នុងទឹក
ដូច្នោះឯង ។

បទថា រត្តិនុដ្ឋានទេស្សិនា គឺ មិនក្រោកឡើងពីយប់
ជាប្រក្រតី ។

បទថា អតិសាយមិទំ អហុ (វេលានេះល្ងាចណាស់)
គឺបុគ្គលពោលយ៉ាងនេះថា វេលានេះល្ងាចណាស់ មិនធ្វើ
ការងារទេ ។

បទថា ឥតិ វិស្សជ្ជកម្មន្ត (លះបង់ចោលនូវ
ការងារ) គឺ ពោលយ៉ាងនេះហើយ មិនធ្វើការងារ ។

បទថា អត្តា អច្ឆន្តិ មាណវេ (ប្រយោជន៍រំមែង
កន្លងហួសមាណពទាំងឡាយ) មានសេចក្តីថា ប្រយោជន៍
ទាំងឡាយ រំមែងកន្លងហួសបុគ្គលដែលមានសភាពបែបនេះ
គឺ មិនតាំងនៅក្នុងបុគ្គលទាំងឡាយនោះ ។

បទថា តិណា ភិយេរា ប្រែថា ក្រែលែងជាងស្មៅ ។

បទថា សោ សុខា ន វិហាយតិ (ជននោះ រំមែង
មិនសាបសូន្យចាកសេចក្តីសុខឡើយ) មានសេចក្តីថា
បុរសនោះ មិនខ្វះខាតសេចក្តីសុខឡើយ រំមែងជាអ្នក
សម្បូណ៌ដោយសេចក្តីសុខតែម្យ៉ាង ។

ព្រះមានព្រះភាគជាម្ចាស់ ទ្រង់សម្តែងនូវសេចក្តីនេះ
ដោយកថាមគ្គនេះ ។ អ្នកគ្រប់គ្រងផ្ទះ មិនគួរធ្វើអំពើនេះ
ឈ្មោះនៃសេចក្តីចម្រើន រមែងមិនមានដល់បុគ្គលអ្នកធ្វើទេ
ផ្ទុយទៅវិញតែងទទួលបាននូវការតិះដៀលតែម្យ៉ាង ទាំងក្នុង
លោកនេះ ទាំងក្នុងលោកខាងមុខ ។

លក្ខណៈរបស់អមិត្ត ៤ យ៉ាង

បិដក

ចត្តារោមេ គហបតិបុត្ត អមិត្តា មិត្តប្បជីវបកា
វេទិតព្វា អញ្ញទុតហរោ អមិត្តា មិត្តប្បជីវបកា វេទិតព្វា
វចីបរមោ អមិត្តា មិត្តប្បជីវបកា វេទិតព្វា អនុប្បិយកាលី
អមិត្តា មិត្តប្បជីវបកា វេទិតព្វា អបាយសហាយោ
អមិត្តា មិត្តប្បជីវបកា វេទិតព្វា ម្នាលគហបតិបុត្ត
អ្នកត្រូវស្គាល់ពួកមនុស្សដែលមិនមែនជាមិត្ត គ្រាន់តែជា
មិត្តបូម ៤ ពួកនេះ គឺអ្នកត្រូវស្គាល់មនុស្សដែលគិតយក
តែប្រយោជន៍ខ្លួនថា មិនមែនជាមិត្ត គ្រាន់តែជាមិត្តបូម ១
អ្នកត្រូវស្គាល់មនុស្សល្អតែសម្តីថា មិនមែនជាមិត្ត គ្រាន់តែ

ជាមិត្តប្អូម ១ អ្នកត្រូវស្គាល់មនុស្សដែលនិយាយចាក់
បណ្តោយឲ្យគាប់ចិត្តជាមិនមែនជាមិត្ត គ្រាន់តែជាមិត្តប្អូម ១
អ្នកត្រូវស្គាល់មនុស្សជាសម្លាញ់ ក្នុងការវិនាសភោគៈ
ទាំងឡាយថា មិនមែនជាមិត្ត គ្រាន់តែជាមិត្តប្អូម ១ ។

អដ្ឋកថា

ឥឡូវនេះ ព្រះមានព្រះភាគ ដើម្បីសម្តែងអំពីមនុស្ស
ដែលមិនមែនជាមិត្ត គ្រាន់តែជាមិត្តប្អូម ជាបុគ្គលពោលថា
បុគ្គលណាធ្វើយ៉ាងនេះ សេចក្តីវិនាសរមែងកើតមានដល់
បុគ្គលនោះ ឬថាក៏យផ្សេងៗ អន្តរាយទាំងឡាយ និង
ឧបសគ្គណានីមួយ រមែងកើតឡើងព្រោះតែអាស្រ័យ
បុគ្គលពាល ព្រោះហេតុដូច្នោះ មិនគួរសេពគប់បុគ្គលពាល
ដែលមានសភាពបែបនេះ ។ ដូច្នោះ ទើបទ្រង់ត្រាស់នូវព្រះ
តម្រាស់ជាដើមថា ម្ចាស់គហបតិបុត្ត មនុស្សដែលមិនមែន
ជាមិត្ត គ្រាន់តែជាមិត្តប្អូម មាន ៤ ពួកនេះ ដូច្នោះ ។

បទថា អញ្ញត្តហរោ (និយាយរកប្រយោជន៍)
មានសេចក្តីថា ខ្លួនឯងមកហើយដោយដៃទេ នាំយករបស់
ណានីមួយទៅដោយចំណែកម្យ៉ាង ។

បទថា វចីបរមោ (ល្អិតសំដី) មានសេចក្តីថា
ល្អបានត្រឹមតែសំដី ប៉ុន្តែគ្មានបានធ្វើអ្វីទាំងអស់ ។

បទថា អនុប្បិយភាណី (និយាយចាក់បណ្តោយឲ្យ
គាប់ចិត្ត) គឺនិយាយចាក់បណ្តោយតាម ។

បទថា អបាយសហាយោ (សម្លាញ់ក្នុងផ្លូវវិនាស)
គឺសម្លាញ់ក្នុងផ្លូវវិនាសនៃកោតៈទាំងឡាយ ។

ព្រះមានព្រះកាគ ទ្រង់ត្រាស់សម្តែងអំពីមនុស្សដែល
មិនមែនជាមិត្ត ៤ ពួកយ៉ាងនេះហើយ ត្រាដែលទ្រង់បែង
ចែកនូវហេតុនីមួយ ៗ ក្នុងមនុស្សដែលមិនមែនជាមិត្តនោះ
ដោយហេតុ ៤ យ៉ាង ទើបត្រាស់នូវពាក្យជាដើមថា ម្ចាស់
គហបតិបុត្ត ស្ថាន ៤ យ៉ាង ដូច្នោះ ។

លក្ខណៈមិត្តគិតតែប្រយោជន៍ខ្លួន ៤ យ៉ាង

មិជក

ចតុហិ ខោ គហបតិបុត្ត ឋានេហិ អញ្ញទុតុហរោ
 អមិត្តោ មិត្តប្បជរូបកោ វេទិតពោ អញ្ញទុតុហរោ ហោតិ
 អប្បេន ពហុមិច្ឆតិ ភយស្ស ភិច្ចំ ករោតិ សេវតិ
 អត្តការណា ម្ចាលគហបតិបុត្ត មនុស្សគិតយកតែ
 ប្រយោជន៍ខ្លួន មិនមែនជាមិត្ត គ្រាន់តែជាមិត្តបូម (នោះ)
 អ្នកត្រូវស្គាល់ដោយស្ថាន ៤ យ៉ាងគឺ មិត្តគិតយកតែ
 ប្រយោជន៍ខ្លួន ១ មិត្តប្រាថ្នាយករបស់ច្រើនដោយ (ឲ្យ)
 របស់តិចតួច ១ ទាល់តែមានក៏យំទើបជួយធ្វើកិច្ចរបស់មិត្ត
 ១ សេពគប់មិត្តព្រោះហេតុតែប្រយោជន៍ ១ ។

ឥមេហិ ខោ គហបតិបុត្ត ចតុហិ ខោ ឋានេហិ
 អញ្ញទុតុហរោ អមិត្តោ មិត្តប្បជរូបកោ វេទិតពោ ម្ចាល
 គហបតិបុត្ត មិត្តគិតយកតែប្រយោជន៍ខ្លួន មិនមែនជា
 មិត្តទេ គ្រាន់តែជាមិត្តបូម អ្នកត្រូវស្គាល់ដោយស្ថាន ៤
 យ៉ាងនេះឯង ។

អង្គកថា

បទថា អញ្ញទត្តហរោ ហោតិ (មិត្តគិតយកតែ
 ប្រយោជន៍ខ្លួន) មានសេចក្តីថា ជាអ្នកនាំយកទៅដោយ
 ចំណែកម្យ៉ាងប៉ុណ្ណោះ គឺជាអ្នកមានដៃទេមកកាន់ផ្ទះ
 របស់មិត្ត ហើយនិយាយដល់គុណរបស់សំពត់សាជក
 ដែលខ្លួនស្លៀក ។ បុគ្គលអ្នកនិយាយរកប្រយោជន៍ពោលថា
 ម្ចាស់សម្ងាញ់ អ្នកឯណោះរមែងពោលអំពីគុណនៃផ្ទាំង
 សំពត់នេះនឹងអ្នកយ៉ាងក្រៃលែងដូច្នោះហើយ ខ្លួនឯងស្លៀក
 សំពត់ថ្មី រួចឲ្យសំពត់ដែលខ្លួនស្លៀកនោះទៅមិត្ត ។

បទថា អប្បេន ពហុមិច្ឆតិ (ចង់បានរបស់ច្រើន
 ដោយឲ្យរបស់តិច) គឺ ឲ្យរបស់ឯណានីមួយដែលមាន
 ប្រមាណតិចតួច ហើយប្រាថ្នារបស់ច្រើនអំពីគេវិញ ។

បទថា ភយស្ស កិច្ចំ ករោតិ (ទាល់តែមាន
 ភ័យទើបជួយធ្វើកិច្ច) មានសេចក្តីថា កាលបើភ័យកើតឡើង
 ដល់ខ្លួន រមែងធ្វើកិច្ចនោះ ។ ប្រៀបដូចជាទាសៈរបស់គេ
 អ្នកនិយាយចាក់បណ្តោយនេះ មិនធ្វើក្នុងកាលទាំងពួងទេ

ពេលដែលមានភ័យទើបធ្វើ មិនធ្វើដោយសេចក្តីស្រឡាញ់
ឡើយ ព្រោះហេតុដូច្នោះហើយ ទើបឈ្មោះថា ជាបុគ្គល
មិនមែនមិត្ត ។

បទថា សេវតិ អត្តការណា (សេពគប់មិត្តព្រោះ
ហេតុតែប្រយោជន៍) មានសេចក្តីថា មិនសេពគប់ដោយ
សេចក្តីស្រឡាញ់ស្និទ្ធស្នាលទេ គឺទាល់តែសម្លឹងឃើញនូវ
ប្រយោជន៍ដល់ខ្លួនទើបសេពគប់ ។

លក្ខណៈមិត្តល្អតែសំដី ៤ យ៉ាង

បិណ្ឌក

ចតុហិ ខោ គហបតិបុត្ត វាទេហិ វចីបរមោ អមិត្តោ
មិត្តប្បជុរុបកោ វេទិតព្វោ អតីតេន បដិសន្ធភតិ អនាគតេន
បដិសន្ធភតិ និរត្តកេន សង្គណ្ហាតិ បច្ចុប្បន្នេសុ កិច្ចេសុ
ព្យសនំ ទស្សេតិ ម្ចាស់គហបតិបុត្ត មិត្តល្អតែសម្លឹង
មិនមែនជាមិត្តទេ គ្រាន់តែជាមិត្តប្រម អ្នកត្រូវស្គាល់ដោយ
ស្ថាន ៤ យ៉ាងគឺ មិត្តទទួលរាក់ទាក់ដោយរបស់ដែលកន្លង
ហើយ ១ ទទួលរាក់ទាក់ដោយរបស់ដែលមិនទាន់មានមក

១ សង្គ្រោះដោយអំពើឥតប្រយោជន៍ ១ កាលកិច្ចទាំងឡាយ
កើតឡើងភ្លាម ៗ ក៏សម្តែងអាងរបស់ខ្លួនខាត ១ ។

ឥមហិ ខោ គហបតិបុត្ត ចតុហិ វាទេហិ វចីបរមោ
អមិត្តោ មិត្តប្បជុរុបកោ វេទិតព្វោ ម្ចាស់គហបតិបុត្ត
មិត្តល្អតែសម្តី មិនមែនជាមិត្តទេ គ្រាន់តែជាមិត្តបូម អ្នកត្រូវ
ស្គាល់ដោយស្មាន ៤ យ៉ាងនេះឯង ។

អដ្ឋកថា

បទថា អតីតេន បដិសន្ធភតិ (ទទួលរាក់ទាក់
ដោយរបស់ដែលកន្លងហើយ) មានសេចក្តីថា មនុស្សល្អតែ
សម្តី កាលបើមិត្តមកដល់ រមែងសង្គ្រោះដោយរបស់
ដែលកន្លងទៅហើយយ៉ាងនេះថា ថ្ងៃមុនអ្នកមិនមក ព្រោះ
ថ្ងៃមុន ស្រូវសន្ធឹងរបស់យើងបានសម្រេចផលដ៏ច្រើន
លើសលប់ ពួកខ្ញុំបានសម្រាំងទុកស្រូវសាលី ស្រូវដំណើប
និងធាញ្ញជាតិជាដើមដោយច្រើន ហើយអង្គុយមើលតែផ្លូវ
អ្នក តែថ្ងៃនេះអស់រលីងទៅហើយ ដូច្នោះ ។

បទថា អនាគតេន (ទេលរាក់ទាក់ដោយរបស់
 ដែលមិនទាន់មកដល់) មានសេចក្តីថា មនុស្សល្អតែសំដី
 នោះ រមែងសង្រ្គោះដោយរបស់ដែលមិនទាន់មកដល់
 យ៉ាងនេះថា ក្នុងថ្ងៃនេះ ស្រូវសន្សំរបស់ខ្ញុំលូតលាស់ល្អ
 គួរឲ្យពេញចិត្ត ពេលច្រូតចេញហើយ បើបានផលពេញ
 បរិបូណ៌ ខ្ញុំនឹងអាចសង្រ្គោះពួកអ្នកដោយស្រូវ មានស្រូវ
 សាលីជាដើម ដូច្នោះ ។

បទថា និត្តកេន (សង្រ្គោះដោយអំពើឥត
 ប្រយោជន៍) មានសេចក្តីថា មនុស្សល្អតែសំដី អង្គុយ
 លើដី ឬលើខ្នងសេះ ពេលបានឃើញមិត្តហើយ ពោលថា
 ម្ចាស់សម្ងាញ់! ចូរសម្ងាញ់មកអង្គុយក្នុងទីនេះមក ។ មនុស្ស
 ល្អតែសំដីនេះ ស្លៀកសំពត់សាដកមួយជ្វាំងដីល្អ ហើយ
 ពោលថា សំពត់សាដកនេះសមនឹងសម្ងាញ់ឯងណាស់
 ទាស់តែខ្ញុំមិនមានសំពត់ដទៃទៀត ។ យ៉ាងនេះ ឈ្មោះថា
 សង្រ្គោះដោយអំពើឥតប្រយោជន៍ ។

បទថា បច្ចុប្បន្នេសុ កិច្ចេសុ ព្យសនំ ទេស្សតិ
 (កាលកិច្ចទាំងឡាយកើតឡើងក្លាម ៗ ក៏សម្តែងអាងរបស់
 ខូចខាត) មានសេចក្តីថា កាលបើមានអ្នកពោលថា ខ្ញុំ

ត្រូវការរទេះ មនុស្សល្អតែសំដីពោលពាក្យជាដើមថា សោក
ស្តាយណាស់ កង់រទេះរបស់ខ្ញុំបាក់ទ្រុឌទ្រោមហើយ ។

លក្ខណៈមិត្តនិយាយចាក់បណ្តោយ ៤ យ៉ាង

បីជំក

ចតុហិ ខោ គហបតិបុត្ត វ៉ានេហិ អនុប្បិយកាណី
អមិត្តោ មិត្តប្បជីរូបកោ វេទិតព្វោ បុបកម្មំបិស្ស អនុជានាតិ
កល្យាណំបិស្ស អនុជានាតិ សម្មុទស្ស វណ្ណំ កាសតិ
បរម្មុទស្ស អវណ្ណំកាសតិ ម្ចាលគហបតិបុត្ត មិត្តនិយាយ
ចាក់បណ្តោយឲ្យគាប់ចិត្ត មិនមែនជាមិត្តទេ គ្រាន់តែជា
មិត្តបូម អ្នកត្រូវស្គាល់ដោយស្មាន ៤ យ៉ាង គឺ បើមិត្តធ្វើ
អំពើអាក្រក់ ក៏យល់ព្រមតាម ១ មិត្តធ្វើអំពើល្អ ក៏យល់
ព្រមតាម ១ ពណ៌នាគុណមិត្តតែក្នុងទីចំពោះមុខ ១ ពោល
ទោសមិត្តក្នុងទីកំបាំងមុខ ១ ។

ឥមេហិ ខោ គហបតិបុត្ត ចតុហិ វ៉ានេហិ
អនុប្បិយកាណី អមិត្តោ មិត្តប្បជីរូបកោ វេទិតព្វោ ម្ចាល
គហបតិបុត្ត មិត្តនិយាយចាក់បណ្តោយឲ្យគាប់ចិត្ត មិនមែន

ជាមិត្តទេ គ្រាន់តែជាមិត្តបួម អ្នកត្រូវស្គាល់ដោយស្មារតី ៤
យ៉ាងនេះឯង ។

អដ្ឋកថា

បទថា បុប្ផកម្មុបិស្ស អនុជានាតិ (បើមិត្តធ្វើអំពើ
អាក្រក់ ក៏យល់ព្រមតាម) មានសេចក្តីថា កាលបើមិត្ត
និយាយថា ពួកយើងនឹងធ្វើបាណាតិបាត (គឺសម្លាប់សត្វ)
ជាដើម យ៉ាងណានីមួយ ក៏និយាយចាក់បណ្តោយ
ឲ្យគាប់ចិត្តថា ល្អហើយសម្លាញ់ ចូរធ្វើទៅ ។ សូម្បីក្នុងការ
ធ្វើអំពើល្អ ក៏មានន័យដូចគ្នានេះដែរ ។

លក្ខណៈបិត្តក្នុងដួងចិត្ត ៤ យ៉ាង

បិដក

ចតុហិ ខោ គហបតិបុត្ត ឋានេហិ អបាយសហាយោ
អមិត្តោ មិត្តប្បជ្ឈិរូបកោ វេទិតព្វោ សុរាមេរយមជ្ជប្បមា-
ទដ្ឋាននុយោគេ សហាយោ ហោតិ វិកាលវិសិខាចរិយា-
នុយោគេ សហាយោ ហោតិ សមជ្ជាភិចរណេ សហាយោ

ហោតិ ជួតប្បមាទដ្ឋាននុយោគេ សហាយោ ហោតិ ម្ចាស់
 គហបតិបុត្ត មនុស្សជាសម្មាញ់ក្នុងផ្លូវវិនាស មិនមែនជា
 មិត្តទេ គ្រាន់តែជាមិត្តបូម អ្នកត្រូវស្គាល់ដោយស្មារតី ៤
 យ៉ាង គឺ ជាសម្មាញ់ក្នុងកិរិយាប្រកបរឿយ ៗ នូវការផឹកទឹក
 ស្រវឹងគឺសុរាមេរ័យ ដែលជាទីតាំងនៃសេចក្តីប្រមាទ ១ ជា
 សម្មាញ់ក្នុងការប្រកបរឿយ ៗ នូវការត្រាច់ទៅតាមច្រក
 ល្អកខុសកាល ១ ជាសម្មាញ់ក្នុងកិរិយាដើរមើលល្បែង
 មហោស្រព ១ ជាសម្មាញ់ក្នុងកិរិយាប្រកបរឿយ ៗ នូវ
 ល្បែងក្តាលដែលជាហេតុជាទីតាំងនៃសេចក្តីប្រមាទ ១ ។

តមេហិ ខោ គហបតិបុត្ត ចតុហិ វាទេហិ
 អបាយសហាយោ អមិត្តា មិត្តប្បជុរូបកោ វេទិតព្វោ
 ម្ចាស់គហបតិបុត្ត មនុស្សជាសម្មាញ់ក្នុងផ្លូវវិនាស មិនមែន
 ជាមិត្តទេ គ្រាន់តែជាមិត្តបូម អ្នកត្រូវស្គាល់ដោយស្មារតី ៤
 យ៉ាងនេះឯង ។

អដ្ឋកថា

បទថា សហាយោ ហោតិ (ជាសម្មាញ្ញ) មាន
 សេចក្តីថា កាលមិត្តពោលថា ជនទាំងឡាយនាំគ្នាជីក
 សុរក្នុងទីនោះ អ្នកចូរមក យើងនឹងទៅក្នុងទីនោះ មនុស្សជា
 សម្មាញ្ញក្នុងផ្នូរវិនាសឆ្លើយតបថា ល្អហើយ ហើយក៏ទៅ ។
 ក្នុងបទទាំងឡាយដទៃ ក៏មានន័យដូច្នោះដែរ ។

និគមគាថា

បិដក

ឥទេមវោច កគវា ឥទំ វត្តាន សុគតោ អថាបរំ
 ឯតទវោច សត្តា ព្រះមានព្រះភាគទ្រង់បានសម្តែងសេចក្តី
 នេះ លុះព្រះសុគតជាសាស្ត្រាសម្តែងសេចក្តីនេះហើយ ទើប
 ទ្រង់សម្តែងនូវវគ្គថាព័ន្ធតទៅទៀតថា :

អញ្ញទត្តហរោ មិត្តោ
 យោ ច មិត្តោ វចីបរមោ
 អនុប្បិយញ្ច យោ អាហុ

អបាយេសុ ច យោ សខា

ឯតេ អមិត្តេ ចត្តារោ

ឥតិ វិញ្ញាយ បណ្ឌិតោ

អារកា បរិវេជ្ជយ្យ

មគ្គំ បដិកយំ យថាតិ ។

បុគ្គលជាមិត្ត គិតយកតែប្រយោជន៍ខ្លួន

១ បុគ្គលជាមិត្តល្អតែសមី ១ បុគ្គលដែល

និយាយចាក់បណ្តោយឲ្យគាប់ចិត្ត ១ បុគ្គល

ដែលជាសម្មាញ់ក្នុងជួរវិនាស ១ បណ្ឌិតដឹង

ថាបុគ្គលទាំង ៤ ពួកនុ៎ះមិនមែនជាមិត្តហើយ

គប្បីចៀសវាងឲ្យឆ្ងាយ ដូចជាអ្នកដំណើរ

ចៀសវាងជួរដែលប្រកបដោយភ័យដូច្នោះ ។

អដ្ឋកថា

បទថា ឥតិ វិញ្ញាយ (បណ្ឌិតដឹងច្បាស់យ៉ាងនេះ

ហើយ) គឺដឹងយ៉ាងនេះថា ជាពួកមិត្តក្លែងក្លាយ ដូច្នោះ ។

លក្ខណៈរបស់មិត្តមានសន្តានល្អ ៤ យ៉ាង

បីជក

ចត្តារោមេ គហបតិបុត្ត មិត្តា សុហរោ វេទិតញ្ច
 ឧបការកោ មិត្តា សុហរោ វេទិតញ្ច សមានសុខទុក្ខោ
 មិត្តា សុហរោ វេទិតញ្ច អត្តកាយី មិត្តា សុហរោ
 វេទិតញ្ច អនុកម្មកោ មិត្តា សុហរោ វេទិតញ្ច ម្ចាស់
 គហបតិបុត្ត មនុស្ស ៤ ពួកនេះ អ្នកត្រូវដឹងថា
 ជាមិត្តមានសន្តានល្អ គឺមិត្តមានឧបការៈ អ្នកត្រូវដឹងថាជា
 មិត្តមានសន្តានល្អ ១ មិត្តរមសុខទុក្ខ អ្នកត្រូវដឹងថាជាមិត្ត
 មានសន្តានល្អ ១ មិត្តប្រាប់ប្រយោជន៍ អ្នកត្រូវដឹងថាជា
 មិត្តមានសន្តានល្អ ១ មិត្តមានសេចក្តីឈឺឆាល អ្នកត្រូវ
 ដឹងថាជាមិត្តមានសន្តានល្អ ១ ។

អង្គីកថា

កាលព្រះមានព្រះភាគ ទ្រង់សម្តែងអំពីមិត្តអាក្រក់
 ដែលមិនគួរសេពគប់យ៉ាងនេះហើយ ឥឡូវនេះទើបត្រាស់

សម្តែងអំពីមិត្តល្អដែលគួរសេពគប់ ដោយព្រះតម្រាស់
ជាដើមថា ម្ចាស់គហបតិបុត្ត មនុស្ស ៤ ពួកនេះ អ្នកត្រូវ
ដឹងថា ជាមិត្តមានសន្តានល្អទៅទៀត ។

ក្នុងបទទាំងឡាយនោះ បទថា សុហទា ប្រែថា
មិត្តមានសន្តានល្អ ។

មិត្តមានឧបការៈ ៤ យ៉ាង

បិដក

ចតុហិ ខេ គហបតិបុត្ត វ៉ានេហិ ឧបការកោ មិត្តោ
សុហទោ វេទិតពោ បមត្តំ រក្ខតិ បមត្តស្ស សាបតេយ្យំ
រក្ខតិ ភីតស្ស បដិសរណំ ហោតិ ឧប្បន្នេសុ កិច្ចេសុ
ករណីយេសុ តទ្ធុគុណំ កោតំ អនុប្បទេតិ ម្ចាស់
គហបតិបុត្ត មិត្តមានឧបការៈ ជាមិត្តមានសន្តានល្អ អ្នកត្រូវ
ដឹងដោយស្ថាន ៤ យ៉ាងគឺ រក្សាមិត្តដែលធ្វេសប្រហែស ១
រក្សាសម្បត្តិរបស់មិត្ត ដែលធ្វេសប្រហែស ១ ជាទីពឹង
ពំនាក់នៃមិត្តដែលមានសេចក្តីភិតភ័យ ១ កាលបើកិច្ចដែល
ត្រូវធ្វើកើតឡើងហើយ តែងជួយផ្តល់កោតៈជាទ្ធុគុណជាង
ទ្រព្យដែលមិត្តត្រូវការនោះ ១ ។

ឥមេហិ ខោ គហបតិបុត្ត ចតុហិ វាទេហិ ឧបការកោ
មិត្តា សុហទោ វេទិតញោ ម្ចាស់គហបតិបុត្ត មិត្តមាន
ឧបការៈ ជាមិត្តមានសន្តានល្អ អ្នកត្រូវដឹងដោយស្មាន ៤
យ៉ាងនេះឯង ។

អដ្ឋកថា

បទថា បមត្តំ រក្ខតិ (រក្សាមិត្តដែលធ្វេសប្រហែស)
មានសេចក្តីថា មិត្តមានឧបការៈ កាលបើឃើញមិត្ត
ដឹកទឹកស្រវឹង ហើយដេកត្រង់កណ្តាលផ្ទះ ត្រង់ទីជិតទ្វារ
ឬដេកនៅតាមជួរក៏គិតថា បើមិត្តរបស់អញដេកលក់
យ៉ាងនេះ អាចថានឹងមានអ្នកណាម្នាក់មកលួចយកសំពត់
សម្រាប់ស្បែក និងសំពត់សម្រាប់ដណ្តប់យកទៅបាន ដូច្នោះ
ហើយក៏អង្គុយជិតមិត្តនោះ ពេលមិត្តក្រោកឡើង ក៏នាំ
យកទៅ ។

បទថា បមត្តស្ស សាបតេយ្យំ (រក្សាសម្បត្តិ
របស់មិត្តដែលធ្វេសប្រហែស) មានសេចក្តីថា មិត្តមាន
ឧបការៈគិតថា សម្លាញ់របស់អញបានចេញទៅខាងក្រៅ

ឬជីកទឹកស្រវឹង រីឯផ្ទះមិនមានអ្នកនៅចាំ អាចថានឹងមាន
អ្នកដទៃចូលមក លួចរបស់ណានីមួយយកទៅ ដូច្នោះ
ក៏ចូលទៅកាន់ផ្ទះមិត្ត ហើយជួយថែទ្រព្យសម្បត្តិ ។

បទថា ភីតស្ស (ជាទីពឹងពំនាក់នៃមិត្ត ដែលមាន
សេចក្តីភិតភ័យ) មានសេចក្តីថា កាលបើភ័យណាមួយ
កើតឡើង មិត្តមានឧបការៈនិយាយថា កុំភ័យអី មានខ្ញុំ
នៅហើយ អ្នកខ្លាចធ្វើអ្វី ហើយក៏កម្ចាត់បង់នូវភ័យ
នោះចេញ ទៅជាទីពឹងពំនាក់បាន ។

បទថា តទ្ធិគុណំ កោគំ (កាលបើកិច្ចដែលត្រូវ
ធ្វើកើតឡើងហើយ តែងជួយផ្តល់កោគៈជាទ្ធិគុណជាងទ្រព្យ
ដែលមិត្តត្រូវការនោះ) មានសេចក្តីថា កាលបើកិច្ចដែលគួរ
ធ្វើកើតឡើងហើយ មិត្តមានឧបការៈបានឃើញមិត្តមករក
ខ្លួនហើយសួរថា មានរឿងអ្វីបានជាអ្នកមក?

មិត្តរបស់ខ្លួនប្រាប់ថា មានការងារក្នុងរាជត្រកូល ។

មិត្តមានឧបការៈសួរថា តើអ្នកត្រូវការអ្វី?

មិត្តរបស់ខ្លួនប្រាប់ថា ខ្ញុំត្រូវការ ១ កហាបណៈ ។

មិត្តមានឧបការៈនិយាយថា ធម្មតាការងារក្នុងនគរ
នឹងមិនអាចសម្រេចដោយកហាបណៈ ១ ទេ អ្នកចូរយក ២
កហាបណៈចុះ រួចក៏បានឲ្យ ២ កហាបណៈដូច
ដែលបាននិយាយមែន ។

មិត្តរមសុខរមទុក្ខ ៤ យ៉ាង

បិដក

ចតុហិ ខោ គហបតិបុត្ត វាទេហិ សមានសុខទុក្ខោ
មិត្តោ សុហទោ វេទិតពោ គុយ្ហមស្ស អាចិក្ខតិ គុយ្ហមស្ស
បរិគុយ្ហតិ អាបទាសុ ន វិជហតិ ជីវិតំបិស្ស អត្តាយ បរិច្ចត្តំ
ហោតិ ម្នាលគហបតិបុត្ត មិត្តរមសុខរមទុក្ខ ជាមិត្តមាន
សន្តានល អ្នកត្រូវជឿដោយស្មោះ ៤ យ៉ាងគឺ ប្រាប់នូវ
អាថ៌កំបាំងរបស់ខ្លួនដល់មិត្ត ១ ជួយបិទបាំងនូវអាថ៌កំបាំង
របស់មិត្ត ១ មិនបោះបង់គ្នាក្នុងគ្រាមានវិបត្តិ ១ សូម្បីជីវិត
ក៏ហ៊ានលះបង់ដើម្បីប្រយោជន៍ដល់មិត្ត (ស្វីប្តរជីវិត) ១ ។

តមេហិ ខោ គហបតិបុត្ត ចតុហិ វាទេហិ
សមានសុខទុក្ខោ មិត្តោ សុហទោ វេទិតពោ ម្នាល

គហបតិបត្ត មិត្តរមសុខរមទុក ជាមិត្តមានសន្តានល
អ្នកត្រូវដឹងដោយស្មាន ៤ យ៉ាងនេះឯង ។

អដ្ឋកថា

បទថា គុយ្ហមស្ស អាចិក្ខតិ (ប្រាប់នូវអាចិកំបំណង
របស់ខ្លួនដល់មិត្ត) មានសេចក្តីថា មិនប្រាប់រឿងអាចិកំបំណង
របស់ខ្លួនដល់អ្នកដទៃ ប្រាប់ដល់មិត្តតែប៉ុណ្ណោះ ។

បទថា គុយ្ហមស្ស បរិគុយ្ហតិ (ជួយបិទបំណងនូវ
អាចិកំបំណងរបស់មិត្ត) មានសេចក្តីថា មិត្តរមសុខរមទុក
រមែងរក្សានូវអាចិកំបំណង ដែលមិត្តបាននិយាយប្រាប់មិនឲ្យ
មនុស្សដទៃដឹង ។

បទថា អាបទាសុ ន វិជហតិ (មិនបោះបង់គ្នា
ក្នុងគ្រាមានវិបត្តិ) មានសេចក្តីថា កាលបើក៏យកើតឡើង
មិត្តរមសុខរមទុក រមែងមិនបោះបង់គ្នាចោលឡើយ ។

បទថា ជីវិតំបិស្ស អត្តាយ (សូម្បីជីវិតក៏ហ៊ាន
លះបង់ដើម្បីប្រយោជន៍មិត្ត) មានសេចក្តីថា សូម្បីតែជីវិត
ក៏មិត្តរមសុខរមទុក ហ៊ានលះបង់ដើម្បីប្រយោជន៍ដល់មិត្ត

បានដែរ ។ មិត្តរមសុខរមទុក្ខនោះ ធ្វើការងាររបស់មិត្ត ឲ្យ
ទាល់តែបានសម្រេច ដោយមិនគិតដល់ជីវិតរបស់ខ្លួនឡើយ ។

មិត្តប្រាប់ប្រយោជន៍ ៤ យ៉ាង

បីជក

ចតុហិ ខោ គហបតិបុត្ត ឋានេហិ អត្តក្ខាយី មិត្តោ
សុហទោ វេទិតញោ បាបា និវារេតិ កល្យាណោ និវេសេតិ
អស្សតំ សារេតិ សគ្គស្ស មគ្គំ អាចិក្ខតិ ម្នាលគហបតិបុត្ត
មិត្តប្រាប់ប្រយោជន៍ ជាមិត្តមានសន្តានល្អ អ្នកត្រូវដឹងដោយ
ស្មាន ៤ យ៉ាងគឺ ហាមមិត្តឲ្យឃ្នាតចាកអំពើអាក្រក់ ១
ដឹកនាំឲ្យមិត្ត តម្កល់នៅតែក្នុងអំពើល្អ ១ ឲ្យបានឮពាក្យ
ដែលមិនធ្លាប់បានឮ ១ ប្រាប់ផ្លូវឋានសួគ៌ ១ ។

ឥមេហិ ខោ គហបតិបុត្ត ចតុហិ ឋានេហិ អត្តក្ខាយី
មិត្តោ សុហទោ វេទិតញោ ម្នាលគហបតិបុត្ត មិត្តប្រាប់
ប្រយោជន៍ ជាមិត្តមានសន្តានល្អ អ្នកត្រូវដឹងដោយស្មាន ៤
យ៉ាងនេះឯង ។

អដ្ឋកថា

បទថា បាបា និវារេតិ (ហាមមិត្តឲ្យឃ្នាតចាកអំពើ
អាក្រក់) មានសេចក្តីថា មិត្តប្រាប់ប្រយោជន៍ រមែងហាមថា
កាលបើខ្ញុំឃើញហើយ អ្នកមិនគួរធ្វើយ៉ាងនេះទេ អ្នកចូរ
កុំធ្វើនូវវេរាទាំង ៥ និងអកុសលកម្មបឋ ១០ ឡើយ ។

បទថា កល្យាណេ និវេសេតិ (ដឹកនាំមិត្តឲ្យតម្កល់
នៅតែក្នុងអំពើល្អ) មានសេចក្តីថា មិត្តប្រាប់ប្រយោជន៍
រមែងឲ្យតាំងនៅក្នុងសេចក្តីល្អយ៉ាងនេះថា អ្នកចូរធ្វើនូវអំពើ
ល្អ ចូរតាំងនៅក្នុងព្រះសរណគមន៍ ៣ ក្នុងសីល ៥ ក្នុង
កុសលកម្មបឋ ១០ ចូរឲ្យទាន ធ្វើបុណ្យ ស្តាប់នូវព្រះធម៌
ដូច្នោះ ។

បទថា អស្សុតំ សារេតិ (ឲ្យបានឮពាក្យដែលមិន
ធ្លាប់បានឮ) គឺឲ្យស្តាប់នូវពាក្យដែលមានន័យជ្រាលជ្រៅ
នាំឲ្យមានប្រាជ្ញា ដែលមិនធ្លាប់បានឮ ។

បទថា សគ្គស្ស មគ្គំ (ប្រាប់ផ្លូវឋានសួគ៌)
មានសេចក្តីថា មិត្តប្រាប់ប្រយោជន៍ រមែងប្រាប់ផ្លូវឋានសួគ៌

យ៉ាងនេះថា ជនទាំងឡាយធ្វើកម្មនេះ រមែងកើតក្នុង
ឋានសួគ៌ ។

មិត្តមានសេចក្តីឈឺឆ្កាល ៤ យ៉ាង

បិដក

ចតុហិ ខោ គហបតិបុត្ត ឋានេហិ អនុកម្មកោ មិត្តោ
សុហទោ វេទិតព្វោ អកវេនស្ស ន នន្ទតិ កវេនស្ស នន្ទតិ
អវណ្ណំ កណមានំ និវារេតិ វណ្ណំ កណមានំ បសំសតិ
ម្ចាលគហបតិបុត្ត មិត្តមានសេចក្តីឈឺឆ្កាល ជាមិត្តមាន
សន្តានល្អ អ្នកត្រូវដឹងដោយស្មាន ៤ យ៉ាងគឺ ជួយព្រួយ
ចិត្តពីព្រោះមិត្តបានសេចក្តីវិនាស ១ ជួយត្រេកអរព្រោះមិត្ត
បានសេចក្តីចម្រើន ១ ទទឹងទាស់នឹងមនុស្សដែលពោល
ទោសមិត្ត ១ សរសើរតែមនុស្សដែលពណ៌នាគុណមិត្ត ១ ។

ឥមេហិ ខោ គហបតិបុត្ត ចតុហិ ឋានេហិ
អនុកម្មកោ មិត្តោ សុហទោ វេទិតព្វោតិ ម្ចាល
គហបតិបុត្ត មិត្តមានសេចក្តីឈឺឆ្កាល ជាមិត្តមានសន្តានល្អ
អ្នកត្រូវដឹងដោយស្មាន ៤ យ៉ាងនេះឯង ។

អង្គកថា

បទថា អកវេនស្ស ន នន្ទតិ (ជួយព្រួយចិត្ត ចំពោះមិត្តមានសេចក្តីវិនាស) មានសេចក្តីថា មិត្តមាន សេចក្តីឈឺធ្លាល កាលបានឃើញ ឬបានឮថា សេចក្តីវិនាស នៃបុគ្គករិយា ឬជនជាបរិវារ ព្រោះហេតុតែការបាត់បង់ គឺ សេចក្តីមិនចម្រើនរបស់មិត្តយ៉ាងនោះ រមែងមិនពេញចិត្ត គឺមិនសប្បាយចិត្តឡើយ ។

បទថា កវេនស្ស (ដោយបានសេចក្តីចម្រើន) មាន សេចក្តីថា មិត្តមានសេចក្តីឈឺធ្លាល បានឃើញបានឮអំពី សេចក្តីចម្រើននៃស្រូវសន្ធឹងជាដើម ឬការបាននូវភាពជាធំ ព្រោះសេចក្តីចម្រើនរបស់មិត្តមានសភាពបែបនោះ រមែង សប្បាយរីករាយ ។

បទថា អវណ្ណំ កណមានំ និវារេតិ (ទទឹងទាស់ នឹងមនុស្សដែលពោលទោសមិត្ត) មានសេចក្តីថា កាលបើ មានមនុស្សនិយាយថា អ្នកនុ៎ះមានរូបអាក្រក់មិនគួរជ្រះថ្លា មានជាតិថោកទាប ឬជាអ្នកទ្រុស្តសីល ដូច្នោះ ។ មិត្តមាន

សេចក្តីឃឺឆ្ងាល រមែងហាមអ្នកដទៃដែលពោលតិះដៀល

មិត្តរបស់ខ្លួនដោយពាក្យទាំងឡាយជាដើមថា សូមអ្នកកុំ

និយាយយ៉ាងនេះ មិត្តរបស់ខ្ញុំមានរូបលក្ខខ្យល្យជ្រះថ្លា មាន

ជាតិល្អ និងដល់ព្រមដោយសីល ។

បទថា វណ្ណំ កណមានំ បសំសតិ (សរសើរតែ

មនុស្សដែលពណ៌នាគុណមិត្ត) មានសេចក្តីថា កាលបើមាន

អ្នកនិយាយថា មនុស្សឈ្មោះនោះមានរូបលក្ខខ្យល្យជ្រះថ្លា

មានជាតិល្អ ដល់ព្រមដោយសីល មិត្តមានសេចក្តីឃឺឆ្ងាល

រមែងសរសើរមនុស្សដទៃ ដែលពោលសរសើរមិត្តរបស់ខ្លួន

ថា អ្នកនិយាយយ៉ាងនេះ ល្អហើយ ត្រឹមត្រូវហើយ

អ្នកនោះ ពិតជាមានរូបលក្ខ ខ្យល្យជ្រះថ្លា មានជាតិល្អ

និងដល់ព្រមដោយសីលមែន ។

និគមគាថា

បិដក

ឥទេមវោច ភគវា ឥទំ វត្ថាន សុគតោ អថាបរំ
 ឯតទវោច សត្តា ព្រះមានព្រះភាគទ្រង់បានសម្តែង
 សេចក្តីនេះ លុះព្រះសុគតជាសាស្តាត្រាស់សេចក្តីនេះហើយ
 ទើបទ្រង់សម្តែងនូវពាក្យជាគាថាព័ន្ធតទៅទៀតថា :

ឧបការោ ច យោ មិត្តា
 សុខទុក្ខោ ច យោ សខា
 អត្តកាយី ច យោ មិត្តា
 យោ ច មិត្តានុកម្មកោ ។
 ឯតេបិ មិត្តេ ចត្តារោ
 ឥតិ វិញ្ញាយ បណ្ឌិតោ
 សក្កច្ចំ បយ្យុបាសេយ្យ
 មាតា បុត្តំវ ឱរសំ ។

មិត្តដែលមានឧបការៈ សម្មាញ្ញដែល
 រួមសុខរួមទុក្ខ មិត្តដែលប្រាប់ប្រយោជន៍ មិត្ត

ដែលមានសេចក្តីឃឺឆាល បណ្ឌិតស្គាល់
 ជាកំនូរវបុគ្គលទាំង ៤ ពួកនុ៎ះថា ជាមិត្ត
 មែនទែន ហើយគប្បីចូលទៅអង្គុយជិត
 ស្និទ្ធស្នាល ដូចជាមាតានឹងបុត្រដែលកើត
 ពីទ្រង់ ។

បណ្ឌិតា សីលសម្បទ្រា
 ជលំ អគ្គីវ កាសតិ
 កោគេ សំហរមានស្ស
 កមរសេរូវ ឥរិយតោ ។

អ្នកប្រាជ្ញបរិបូណ៌ដោយសីល តែង
 រុងរឿង ដូចជាក្មេងដែលក្តីដូច្នោះឯង កាល
 បុគ្គលសន្សំទ្រព្យ រមែងធ្វើទ្រព្យឲ្យជាគំនរ
 ដូចជាយុំដូច្នោះឯង ។

កោគា សន្និចយំ យន្តិ
 វម្មិកោវបច័យតិ
 ឯវំ កោគេ សមាហរិតា
 អលមត្តោ កុលេ គិហី ។

ចតុត្ថា វិក្កេ កោគេ

សវេ មិត្តានិ គន្ធិតិ

ឯកេន កោគេ កុញ្ញេយ្យ

ទ្ធិហិ កម្មំ បយោជយេ

ចតុត្ថញ និជាបេយ្យ

អាបទាសុ កវិស្សត្តីតិ ។

កោគៈទាំងឡាយ តែងដល់នូវការពូនជាគំនរ

ដូចជាដំបូកដែលកណ្តៀរកពូនដូច្នោះឯង ។

គ្រហស្ថក្នុងត្រកូល បានសន្សំកោគៈ

ទាំងឡាយយ៉ាងនេះហើយ ទើបអាច (តាំង

ខ្លួន) កុលបុត្រដែលចែកកោគៈ ទាំងឡាយជា

៤ ចំណែក គឺបរិកោគកោគៈទាំងឡាយ ១

ចំណែក ប្រកបការងារពីរចំណែក ទាំង

តម្កល់ទុកនូវចំណែកទី ៤ ដោយក្រែងមាន

អន្តរាយទាំងឡាយ (ទៅខាងមុខ) កុលបុត្រ

នោះទើបឈ្មោះថា ចងបាច់មិត្តទាំងឡាយបាន ។

អង្គកថា

បទថា ជលំ អគ្គិវ កាសតិ (បណ្ឌិតបរិបូណ៌
 ដោយសីល តែងរុនរឿងដូចជាក្លែងដែលភ្នំដូច្នោះដែរ) មាន
 សេចក្តីថា រមែងរុនរឿងដូចជាក្លែងដែលភ្នំនៅលើកំពូលភ្នំ
 ក្នុងវេលាយប់ ។

បទថា កោគេ សំហរមានស្ស (កាលបុគ្គលសន្សំ
 ទ្រព្យ) មានសេចក្តីថា កាលបុគ្គលមិនបៀតបៀនខ្លួនឯងខ្លះ
 អ្នកដទៃខ្លះ សន្សំកោគៈដោយធម៌ ដោយស្មើ គឺធ្វើឲ្យជា
 គំនរ ។

បទថា កមរស្សវ ឥរិយតោ (ដូចជាឃុំធ្វើសម្បក)
 មានសេចក្តីថា ធ្វើកោគៈឲ្យជាគំនរធំដោយលំដាប់ ដូចជាឃុំ
 ដែលមិនបំផ្លាញពណ៌និងក្លិនរបស់ផ្កាលើ នាំយកកេសរ
 ដោយចុងចំពុះខ្លះ ដោយស្លាបទាំងពីរខ្លះ ហើយធ្វើសម្បក
 តាំងពីគ្មានអ្វីសោះរហូតក្លាយជាផ្ចិតដ៏ធំ ដោយលំដាប់ ។

បទថា កោគា សន្និចយំ យន្តិ (កោគៈទាំងឡាយ
 តែងដល់នូវការកពូនជាគំនរ) មានសេចក្តីថា កោគៈ

ទាំងឡាយរបស់បុគ្គលនោះ រមែងដល់នូវការកត្តនជាគំនរ
យ៉ាងណា គឺ ដូចជាដំបូកដែលកណ្តៀរកត្តនឡើងដោយ
លំដាប់ ។ ព្រោះហេតុនោះ ទើបលោកពោលថា ដូចជាដំបូក
ដែលកណ្តៀរកត្តនឡើង អធិប្បាយថា កោតៈទាំងឡាយ
រមែងដល់នូវការកត្តនជាគំនរ ដូចជាដំបូកដែលកណ្តៀរ
កត្តនឡើង ដូច្នោះ ។

បទថា សមាហរិត្តា ប្រែថា ប្រមូលរូបរួមហើយ ។

បទថា អលមត្តា (អ្នកមានអារិស័យ) មានសេចក្តីថា
គ្រហស្ថអ្នកមានសភាពសមគួរ ឬជាអ្នកអាច ឬថាជាអ្នក
ប្រាថ្នាដើម្បីគ្រប់គ្រងផ្ទះ ។ ឥឡូវនេះ កាលដែលព្រះមាន
ព្រះភាគជាម្ចាស់ ទ្រង់ប្រទាននូវឱវាទដល់អ្នកតាំងនៅក្នុង
ការគ្រប់គ្រងផ្ទះ ទើបត្រាស់នូវព្រះតម្រាស់ជាដើមថា ចតុត្ថ
វិករេ កោតេ (អ្នកគ្រប់គ្រងផ្ទះគប្បីបែងចែកកោតៈជា ៤
ចំណែក ដូច្នោះ ។

ក្នុងបទទាំងឡាយនោះ បទថា សវេ មិត្តានិ គន្ធាតិ
(បុគ្គលនោះឯងរមែងចង់មិត្តបាន) មានសេចក្តីថា បុគ្គល
ជាអ្នកគ្រប់គ្រងផ្ទះនោះ កាលបែងចែកកោតៈយ៉ាងនេះ

ឈ្មោះថា រមែងចង់មិត្តទុកបាន គឺចង់រឹតនូវមិត្តភាពមិនឲ្យ
បែកចេញពីគ្នា ។ បុគ្គលអ្នកមានកោតៈរមែងអាចរក្សា
នូវមិត្តបាន ពួកជនដទៃមិនអាចរក្សាបានឡើយ ។

បទថា ឯកេន កោតេ កុញ្ចយ្យ ប្រែថា គប្បី
បរិកោតកោតៈទាំងឡាយ ១ ចំណែក ។

បទថា ទ្វីហិ កម្មំ បយោជយេ (ប្រកបការងារ ២
ចំណែក) មានសេចក្តីថា គប្បីប្រកបការងារទាំងឡាយ
មានកសិកម្ម និងពាណិជ្ជកម្មជាដើម ដោយទ្រព្យ ២
ចំណែក ។

បទថា ចតុត្ថញ្ច និជាបេយ្យ (តម្កល់ទុក) គឺគប្បី
តម្កល់ទុកនូវទ្រព្យចំណែកទី ៤ ។

បទថា អាបទាសុ ភវិស្សតិ (ក្រែងមានអន្តរាយ
ទាំងឡាយ) មានសេចក្តីថា ព្រោះការងារនោះ មិនមែន
ចេះតែសម្រេចបានដោយល្អប្រសើរទេ ជួនកាលអន្តរាយក៏
កើតឡើងដោយអំណាចរាជក័យជាដើម ។ ដូច្នោះ កោតៈ
គប្បីមាន ក្នុងកាលអន្តរាយទាំងឡាយកើតឡើងយ៉ាងនេះ

ព្រោះហេតុដូច្នោះ ទើបព្រះមានព្រះភាគត្រាស់ថា បុគ្គលអ្នក
គ្រប់គ្រងផ្ទះគប្បីតម្កល់ទុកនូវទ្រព្យ ១ ចំណែក ដូច្នោះ ។

ក្នុងចំណែកទាំងឡាយ ៤ នេះ គប្បីតម្កល់ទុកនូវ
ចំណែកណាមួយសម្រាប់បំពេញកុសលផង គឺក្នុងចំណែក
ដែលលោកពោលក្នុងបទថា កោគេ កុញ្ញេយ្យ, គួរកាន់យក
អំពីចំណែកនោះ បរិច្ចាគទានដល់ភិក្ខុទាំងឡាយខ្លះ ដល់
មនុស្សកំព្រា និងអ្នកដើរផ្លូវជាដើមខ្លះ គួរឲ្យរង្វាន់ដល់ជាង
តម្បាញ និងជាងកាត់សក់ជាដើមខ្លះ ។

ដោយកថាមគ្គត្រឹមប៉ុណ្ណោះ ដែលព្រះមានព្រះភាគ
ទ្រង់ប្រទាននូវឱវាទដើម្បីឲ្យរៀនចាកធម៌ដែលគួររៀន និង
ដើម្បីសេពនូវធម៌ដែលគួរសេពថា ម្ចាស់គហបតិបុត្ត
អរិយសាវ័កលះបង់នូវអកុសលដោយហេតុទាំងឡាយ ៤
រៀនចាកនូវផ្លូវនៃសេចក្តីវិនាសកោតៈ ដោយហេតុទាំងឡាយ
៦ សេពគប់មិត្ត ១៦ ពួកស្ថិតនៅក្នុងការគ្រប់គ្រងផ្ទះ ធ្វើការ
ចិញ្ចឹមករិយា រមែងចិញ្ចឹមជីវិតប្រកបដោយធម៌ និងរមែង
រុងរឿងដូចជាគំនរក្នុង ក្នុងរវាងទេវតានិងមនុស្សទាំងឡាយ
ឥឡូវនេះ ដើម្បីនឹងសម្តែងអំពីទិស ៦ ដែលគួរគោរព ទើប

ត្រាស់នូវព្រះតម្រាស់ជាដើមថា ម្ចាស់គហបតិបុត្ត អរិយ-
សាវកបិទប៉ុន្មានទិសទាំង ៦ ដូចម្ដេច ។

ទិស ៦

បិដក

កថញ្ច គហបតិបុត្ត អរិយស្សវកោ ឆទិសាបដិច្ចាទី
ហោតិ ម្ចាស់គហបតិបុត្ត អរិយសាវកបិទប៉ុន្មានទិសទាំង ៦
ដូចម្ដេច ។

២ ឥមា គហបតិបុត្ត ទិសា វេទិតញ្ច បុរុត្តិមា ទិសា
មាតាបិតារោ វេទិតញ្ច ទក្ខិណា ទិសា អាចរិយា វេទិតញ្ច
បច្ឆិមា ទិសា បុត្តទារា វេទិតញ្ច ឧត្តរា ទិសា មិត្តាមច្ចា
វេទិតញ្ច ហេដ្ឋា ទិសា ទាសកម្មករា វេទិតញ្ច ឧបរិមា
ទិសា សមណព្រាហ្មណា វេទិតញ្ច ម្ចាស់គហបតិបុត្ត
អ្នកត្រូវជើងទិសទាំង ៦ ដូច្នោះគឺ មាតាបិតា អ្នកត្រូវជើងថា
ទិសខាងកើត ១ អាចារ្យ អ្នកត្រូវជើងថា ទិសខាងត្បូង ១
កូននិងប្រពន្ធ អ្នកត្រូវជើងថា ទិសខាងលិច ១ មិត្ត
អាមាត្យ អ្នកត្រូវជើងថា ទិសខាងជើង ១ ទាសៈនិងកម្មករ

អ្នកត្រូវដឹងថា ទិសខាងក្រោម ១ សមណព្រាហ្មណ៍អ្នក
ត្រូវដឹងថា ទិសខាងលើ ១ ។

អង្គកថា

ក្នុងបទទាំងឡាយនោះ បទថា ឆទិសាបដិច្ចាទី
(អរិយសាវកបិទបុរិសទាំង ៦) មានសេចក្តីថា ព្រះមាន
ព្រះភាគទ្រង់ស្ថិតនៅក្នុងទីដែលមិនមានភ័យអំពីទិសទាំង ៦
ជាដែនក្សេមចាកភ័យ ទើបត្រាស់ថា អរិយសាវកជាអ្នក
បិទបុរិសទាំង ៦ ដូច្នោះ ។

ក្នុងបទទាំងឡាយ មានបទជាដើមថា បុរត្តិមា ទិសា
មាតាបិតារោ វេទិតព្វា (មាតាបិតា អ្នកត្រូវដឹងថា ជាទិស
ខាងកើត) គឺគប្បីជ្រាបថា មាតាបិតាជាទិសខាងកើត ព្រោះ
ជាអ្នកមានឧបការៈមុន ។ គ្រូអាចារ្យ ជាទិសខាងត្បូង
ព្រោះជាអ្នកគួរដល់ទុក្ខណា ។ កូននឹងប្រពន្ធ ជាទិសខាង
លិច ដោយអំណាចជាប់តាមមកពីខាងក្រោយ ។ មិត្ត-
អាមាត្យ ជាទិសខាងជើង ព្រោះកុលបុត្តនោះ អាស្រ័យនឹង
មិត្តអាមាត្យ ទើបឆ្លងផុតទុក្ខពិសេសនោះ ។ បុរស ។ ទាសៈ

នឹងកម្មករ ជាទិសខាងក្រោម ដោយអំណាចការតាំងនៅ
ទៀបជើង ។ សមណព្រាហ្មណ៍ ជាទិសខាងលើ ព្រោះការៈ
ជាអ្នកតាំងនៅខាងលើដោយគុណធម៌ទាំងឡាយ ។

មាតាបិតាជាទិសខាងកើត

បិដក

បញ្ចហិ ខោ គហបតិបុត្ត ហានេហិ បុត្តេន បុត្តិមា
ទិសា មាតាបិតរោ បច្ចុបដ្ឋាតព្វ កតោ នេសំ ករិស្សមិ
កិច្ចំ នេសំ ករិស្សមិ កុលវំសំ វេសេស្សមិ ទាយជ្ជំ
បដិបជ្ជាមិ អថវា បន បេតានំ កាលកតានំ ទុក្ខំណំ
អនុប្បទេស្សមីតិ ម្នាលគហបតិបុត្ត មាតាបិតាជាទិស
ខាងកើត កូនត្រូវទំនុកបម្រុងដោយស្មារទាំងឡាយ ៥
យ៉ាងគឺ កូនត្រូវតាំងចិត្តថា អាត្មាអញ មាតាបិតាបានចិញ្ចឹម
រក្សាមកហើយ នឹងចិញ្ចឹមមាតាបិតាវិញ ១ នឹងជួយ
ធ្វើការងាររបស់មាតាបិតា ១ ទាំងតម្កល់វង្សត្រកូល ១
ប្រតិបត្តិឲ្យជាអ្នកសមគួរទទួលទ្រព្យមតិកបាន ១ មួយ
ទៀតឧទ្ទិសទុក្ខណាទានដល់ មាតាបិតាដែលធ្វើកាលកិរិយា
ទៅកាន់បរលោកហើយ ១ ។

អង្គកថា

បទថា ភតោ នេសំ ភរិស្សរាមិ (អាត្មាអញ
 មាតាបិតាបានចិញ្ចឹមរក្សាមកហើយ នឹងចិញ្ចឹមមាតាបិតា
 វិញ) មានសេចក្តីថា អាត្មាអញដែលមាតាបិតា បំបៅដោះ
 ញ៉ាំងដៃនិងជើងឲ្យចម្រើន ជូតទឹកសំបោរឲ្យ ភូតទឹកឲ្យ
 ស្លៀកពាក់ឲ្យ ប្រដាប់តាក់តែងខ្លួនឲ្យ និងចិញ្ចឹមថ្នាក់ថ្នម
 អាត្មាអញនឹងចិញ្ចឹមមាតាបិតាទាំងនោះ ដែលចាស់ជរា
 ដោយការលាងជើង ភូតទឹក ជូនបបរនិងបាយ ជាដើម ។

បទថា ភិច្ចំ នេសំ ភរិស្សរាមិ (នឹងជួយធ្វើការងារ
 របស់មាតាបិតា) មានសេចក្តីថា អាត្មាអញនឹងលះបង់
 ការងាររបស់ខ្លួនដែលត្រូវធ្វើ ដូចជាការងារក្នុងរាជដំណាក់
 ជាដើម ដើម្បីជួយដល់ការងារមាតាបិតា ។

បទថា កុលវំសំ វេបស្សរាមិ (ទាំងតម្កល់វង្ស
 ត្រកូល) មានសេចក្តីថា បុត្តមិនត្រូវធ្វើឲ្យមតិករបស់មាតា
 បិតា មានមាសប្រាក់និងដីស្រែជាដើមវិនាសបាត់បង់ទៅទេ ។
 សូម្បីការថែរក្សាទុក ក៏ឈ្មោះថា តម្កល់វង្សត្រកូលដែរ ។

ម្យ៉ាងទៀត បុគ្គលិកធ្វើឲ្យមាតាបិតា ដែលវិនាស
 ចាកវង្សត្រកូលដែលមិនប្រកបដោយធម៌ ឲ្យមាតាបិតាតាំង
 នៅក្នុងវង្សត្រកូលប្រកបដោយធម៌វិញ មិនចូលទៅកាត់ផ្តាច់
 នូវសលាកកត្តជាដើម ដែលមកដល់ហើយ ដោយវង្ស
 ត្រកូលឲ្យប្រព្រឹត្តទៅ ក៏ឈ្មោះថា តម្កល់វង្សត្រកូល ។
 លោកសំដៅយកសេចក្តីនេះ ទើបពោលថា អញនឹងតម្កល់
 វង្សត្រកូល ដូច្នោះ ។

បទថា ទាយជំរុំ បដិបជ្ជាមិ (ប្រតិបត្តិឲ្យជាអ្នក
 សមគួរទទួលទ្រព្យមតិកបាន) មានសេចក្តីថា មាតាបិតា
 ទៅកាន់តុលាការ ធ្វើកូនដែលជាអ្នកមិនប្រតិបត្តិនៅក្នុងឱវាទ
 របស់ខ្លួន អ្នកដែលប្រតិបត្តិខុស មិនឲ្យមានឈ្មោះថាជាកូន
 កូនទាំងនោះ ក៏មិនសមគួរជាអ្នកទទួលមតិកឡើយ ។ ប៉ុន្តែ
 មាតាបិតា រមែងញ៉ាំងកូនដែលប្រតិបត្តិនៅក្នុងឱវាទ ឲ្យជា
 ម្ចាស់ទ្រព្យ ដែលមាននៅក្នុងត្រកូល ។ លោកពោលថា
 អញនឹងប្រតិបត្តិ ឲ្យជាអ្នកសមគួរទទួលទ្រព្យមតិកបាន
 ដោយបំណងថា អញនឹងប្រតិបត្តិយ៉ាងដូច្នោះ ។

បទថា ទុក្ខណាំ អនុប្បទស្សាមិ (ឧទ្ទិសទុក្ខណាទាន
ដល់មាតាបិតា ដែលធ្វើកាលកិរិយាទៅកាន់បរលោកហើយ)
មានសេចក្តីថា អញនឹងធ្វើទានផ្សាយចំណែកបុណ្យឲ្យដល់
លោកទាំងនោះ រួចផ្តើមឧទ្ទិសទានដល់មាតាបិតា ចាប់តាំង
ពីថ្ងៃទីបីទៅ ។

(មាតាបិតាសង្គ្រោះកូនដោយស្មារ ៥ យ៉ាង)

បិដក

ឥមេហិ ខោ គហបតិបុត្ត បព្ពហិ ឋានេហិ បុត្តេន
បុត្តិមា ទិសា មាតាបិតរោ បច្ចុបដ្ឋិតា បព្ពហិ ខោ ឋានេហិ
បុត្តំ អនុកម្មន្តិ បាបា និវារេន្តិ កល្យាណេ និវេសេន្តិ សិប្បំ
សិក្ខាបេន្តិ បដិរូបេន ទារេន សញ្ញាជេន្តិ សមយេ ទាយដ្ឋំ
និយ្យាទេន្តិ ម្ចាស់គហបតិបុត្ត មាតាបិតាជាទិសខាងកើត
ដែលកូនទំនុកបម្រុង ដោយស្មារទាំងឡាយ ៥ យ៉ាងនេះ
ឯងហើយ រមែងអនុគ្រោះកូន ដោយស្មារទាំងឡាយ ៥
យ៉ាងវិញដូច្នោះគឺ ហាមឃាត់កូនចាកអំពើអាក្រក់ ១ ឲ្យកូន
តម្កល់នៅតែក្នុងអំពើល្អ ១ ឲ្យកូនរៀនសូត្រសិល្បសាស្ត្រ

១ ដណ្តឹងភរិយាស្វាមីសមគួរឲ្យ ១ ថែកទ្រព្យឲ្យកូនក្នុង
សម័យគួរ ១ ។

ឥមេហិ ខោ គហបតិបុត្ត បព្ពហិ ឋានេហិ បុត្តន
បុរត្តិមា ទិសា មាតាបិតារោ បច្ចុបដ្ឋិតា ឥមេហិ បព្ពហិ
ឋានេហិ បុត្តំ អនុកម្មន្តិ ឯវមស្ស ឯសា បុរត្តិមា ទិសា
បដិច្ចន្ទា ហោតិ ខេមា អប្បជីកយា ម្ចាស់គហបតិបុត្ត
មាតាបិតាជាទិសខាងកើត ដែលកូនទំនុកបម្រុងដោយ
ស្មាន ៥ យ៉ាងនេះឯងហើយ រមែងអនុគ្រោះកូនដោយ
ស្មាន ៥ យ៉ាងនេះ ទិសខាងកើតនោះ ដែលកូនបានបិទបាំង
ហើយ ជាទិសមានសេចក្តីក្សេម ឥតមានកយន្តរាយ
យ៉ាងនេះ ។

អដ្ឋកថា

បទថា បាបា និវារន្តិ (ហាមឃាត់កូនចាកអំពើ
អាក្រក់) មានសេចក្តីថា មាតាបិតាពោលអំពើទោសដែល
ប្រព្រឹត្តទៅក្នុងបច្ចុប្បន្ន និងភពខាងមុខរបស់បុណ្ណាតិបុត្ត
ជាដើម ហើយហាមថា នៃកូន! ចូរអ្នកកុំធ្វើនូវអំពើបែបនេះ

បែបនេះឡើយ ដូច្នោះតិះដៀលកូនដែលបានធ្វើហើយ ។

បទថា កល្យាណេ និវេសេន្តិ (ឲ្យតម្កល់នៅតែក្នុង
អំពើល្អ) មានសេចក្តីថា មាតាបិតា សូម្បីត្រូវឲ្យទ្រព្យ
សម្បត្តិ ដូចលោកអនាថបិណ្ឌិកសេដ្ឋី ដើម្បីឲ្យកូនតាំងនៅ
ក្នុងការសមាទានសីលជាដើម ។

បទថា សិប្បំ សិក្ខាបេន្តិ (ឲ្យរៀនសិល្បសាស្ត្រ)
មានសេចក្តីថា មាតាបិតាបានដឹងថា បុត្រតាំងនៅក្នុងឱវាទ
របស់ខ្លួនហើយ ញ៉ាំងកូនឲ្យសិក្សាសិល្បសាស្ត្រ មានការ
សិក្សាគណិតសាស្ត្រឲ្យដល់ថ្នាក់ខ្ពស់ជាដើម តាមវង្ស-
ត្រកូល ។

បទថា បដិរូបេន (ដណ្តឹង ភរិយា ស្វាមីសមគួរឲ្យ)
គឺសមគួរដោយត្រកូល សីល និងរូបជាដើម ។

បទថា សមយេ ទាយជ្ជំ និយ្យាទេន្តិ (ចែកទ្រព្យ
ឲ្យកូនក្នុងសម័យគួរ) មានសេចក្តីថា ចែកទ្រព្យឲ្យកូនក្នុង
សម័យដែលសមគួរ ។ ក្នុងបទនោះ សម័យមាន ២ យ៉ាងគឺ
និច្ចសម័យ ១ កាលសម័យ ១ ។

មាតាបិតាឲ្យដោយពាក្យថា ចូរកូនប្រញាប់ប្រញាល
កាន់យកនូវរបស់ដែលគួរកាន់យក ចូររាយនូវការចំណាយ
របស់អ្នក ចូរធ្វើនូវកុសល ដោយការចំណាយនេះ
ដូច្នោះឈ្មោះថា ឲ្យក្នុងនិច្ចសម័យ គឺឲ្យជានិច្ច ។

មាតាបិតា រមែងឲ្យក្នុងសម័យកាត់ក្នុងសក់រៀប
មង្គលការជាដើម ឈ្មោះថា ឲ្យក្នុងកាលសម័យ ។

ម្យ៉ាងទៀត មាតាបិតាកាលឲ្យដល់បុត្រដែលឈឺដេក
លើគ្រែទៀបនឹងស្លាប់ដោយពាក្យថា ចូរកូនធ្វើកុសល
ដោយទ្រព្យនេះ ក៏ឈ្មោះថា ឲ្យក្នុងកាលសម័យដែរ ។

បទថា បដិច្ចនា ហោតិ (ទិសខាងកើតនោះ ដែលកូន
បានបិទបាំងហើយ) មានសេចក្តីថា ទិសខាងកើតដែលកូន
បិទបាំងហើយ ភ័យដែលកើតអំពីទិសខាងកើត រមែងមិន
កើតឡើងឡើយ ។ ប្រសិនបើកូនទាំងឡាយជាអ្នកប្រតិបត្តិ
ខុស ឯមាតាបិតាជាអ្នកប្រតិបត្តិល្អដោយការចិញ្ចឹមថែ
រក្សាជាដើម តាំងតែពីកូននៅតូច កូននោះជាអ្នកមិនសម
គួរចំពោះមាតាបិតា ព្រោះហេតុនោះ ភ័យនោះរមែងមាន
មិនខាន ។ កូនទាំងឡាយ ជាអ្នកប្រតិបត្តិល្អ មាតាបិតា

ជាអ្នកប្រតិបត្តិខុស មាតាបិតា ក៏មិនសមគួរដល់បុត្រ
 ទាំងឡាយ ដូច្នោះ ភ័យនេះគប្បីមកដល់ ។ កាលបើទាំង
 សងខាងប្រតិបត្តិខុស ភ័យក៏រមែងមានទាំងសងខាង កាល
 បើប្រតិបត្តិត្រូវទាំងសងខាង ភ័យរមែងមិនមានទាំងអស់ ។
 ដោយហេតុនោះទើបលោកពោលថា ទិសខាងកើត ដែលកូន
 បិទបាំងឲ្យក្រមួកក្រាបហើយ រមែងមិនឲ្យមានភ័យ ដូច្នោះ ។
 កាលព្រះមានព្រះភាគបានសម្តែងយ៉ាងនេះហើយ ទ្រង់ត្រាស់
 នឹងសិដ្ឋាលកៈថា ម្ចាស់គហបតិបុត្រ បិតារបស់អ្នកមិនបាន
 ឲ្យអ្នកថ្វាយបង្គំទិសខាងកើត ដែលជនក្នុងលោកសន្ទតិគ្នាទេ
 ប៉ុន្តែបិតារបស់អ្នកបានសំដៅយក មាតាបិតាថាជាទិសខាង
 កើត ហើយឲ្យអ្នកថ្វាយបង្គំ បិតារបស់អ្នកពោលអំពីទិស
 ខាងកើត គឺយ៉ាងនេះឯង មិនមែនយ៉ាងដទៃឡើយ ។

គ្រូអាចារ្យជានិស្សានត្បូង

បិណ្ឌ

បញ្ចហិ ខោ គហបតិបុត្រ ហានេហិ អន្តោវាសិនា
 ទក្ខិណា ទិសា អាចរិយា បច្ចុបដ្ឋាតព្វា ឧដ្ឋានេន ឧបដ្ឋានេន

សុស្សសាយ បារិចរិយាយ សក្កច្ចំ សិប្បំ បដិគ្គហណេន
 ម្នាលគហបតិបុត្ត អាចារ្យជាទិសខាងត្បូង សិស្សត្រូវ
 ប្រតិបត្តិដោយស្ថាន ៥ យ៉ាងគឺ ដោយការក្រោកឡើងទទួល
 ១ ដោយការគាល់បម្រើ ១ ដោយការជឿស្តាប់ឱ្យត្រឹមត្រូវ ១
 ដោយការបម្រើតូច ៗ (មានឲ្យទឹកលុបមុខនិងឈើស្កន់
 ជាដើម) ១ ដោយការរៀនសិល្បសាស្ត្រដោយគោរព ១ ។

អដ្ឋកថា

បទថា ឧដ្ឋានេន (ដោយការក្រោកឡើងទទួល) គឺ
 ដោយក្រោកឡើងចាកទីអង្គុយ ។ ពិតណាស់ សិស្ស
 កាលឃើញគ្រូអាចារ្យមកអំពីចម្ងាយ ត្រូវក្រោកចាក
 ទីអង្គុយធ្វើការស្វាគមន៍ ទទួលរបស់អំពីដៃ ក្រាលនូវ
 អាសនៈឲ្យគ្រូអាចារ្យអង្គុយហើយ គប្បីធ្វើការបក់ផ្ចិត លាង
 ជើង គក់ច្របាច់ជាដើមនោះ លោកពោលសំដៅយកបទថា
 ដោយការក្រោកឡើងទទួល ដូច្នោះ ។

បទថា ឧបដ្ឋានេន (ដោយការគាល់បម្រើ) មាន
សេចក្តីថា ដោយការចូលទៅគាល់បម្រើ ៣ ដងក្នុងមួយថ្ងៃ
តែជានិច្ចកាល ក៏គួរទៅក្នុងកាលរៀនសិល្បសាស្ត្រ ។

បទថា សុស្ស្សាយ (ដោយការជឿស្តាប់ឱវាទ)
មានសេចក្តីថា កាលបើសិស្សមិនជឿស្តាប់ រមែងមិនបាន
ចាក់ធ្លុះនូវគុណវិសេសឡើយ ។

បទថា បុរិចរិយាយ (ដោយការប្រតិបត្តិតូច ៗ) គឺ
ដោយការបម្រើតូច ៗ តិច ៗ មិនហួសពីសមត្ថភាព ។ ជា
ការពិតណាស់ សិស្សគួរក្រោកឡើងអំពីព្រឹកព្រលឹម ឲ្យ
ទឹកខ្ពុរមាត់ ឈើសំអាតធ្មេញ (ប្រាសដុះធ្មេញ) សូម្បីពេល
អាហារក៏កាន់ទឹកសម្រាប់ជីកយកទៅឲ្យ ហើយខ្លះខ្លះបម្រើ
កាលបើរួចស្រេចហើយ ថ្វាយបង្គំត្រឡប់ទៅវិញ គួរពុក
គក់សំពត់ដែលប្រឡាក់សៅហ្មង គួរតម្កល់ទឹកសម្រាប់ងូត
ក្នុងវេលាល្ងាច គួរចូលទៅបម្រើក្នុងពេលដែលលោកមាន
អាពាធ ។ សូម្បីបព្វជិតក៏គួរធ្វើអន្តេវាសិកវត្តគ្រប់យ៉ាងដែរ ។
នេះលោកសំដៅយកបទថា ដោយការប្រតិបត្តិតូច ៗ ។

បទថា សក្កចំ សិប្បំ បដិគ្គហណោន (ដោយការ
រៀនសិល្បសាស្ត្រដោយគោរព) មានសេចក្តីថា ការរៀន
បន្តិចបន្តួចហើយទន្ទេញច្រើនជន ។ សូម្បីតែបទមួយ ក៏ត្រូវ
តែរៀនឲ្យជឿជាក់ច្បាស់ ឈ្មោះថា រៀនដោយសេចក្តីគោរព ។

(គ្រូអាចារ្យសង្គ្រោះសិស្សដោយស្មារតី ៥ យ៉ាង)

បិដក

ឥមេហិ ខោ គហបតិបុត្ត បញ្ចហិ ឋានេហិ
អន្តេវាសិនា ទុក្ខិណា ទិសា អាចរិយា បច្ចុបដ្ឋិតា បញ្ចហិ
ឋានេហិ អន្តេវាសី អនុកម្មន្តិ សុរិនីតំ វិនេន្តិ សុគ្គហិតំ
គាហាបេន្តិ សព្វសិប្បសុ តំ សមក្ខយិនោ កវន្តិ
មិត្តាមច្ចេសុ បដិវេទន្តិ ទិសាសុ បរិត្តាណំ ករោន្តិ ម្ចាស
គហបតិបុត្ត អាចារ្យជាទិសខាងត្បូង ដែលសិស្សប្រតិបត្តិ
ដោយស្មារតី ៥ យ៉ាងនេះឯងហើយ រមែងអនុគ្រោះសិស្ស
ដោយស្មារតី ៥ យ៉ាងវិញគឺ ដឹកនាំល្អ ១ ឲ្យរៀនល្អ ១
ប្រៀនប្រដៅសិស្សឲ្យចេះត្រឹមត្រូវ ក្នុងសិល្បសាស្ត្រសព្វ
គ្រប់ ១ តែងលើកតម្កើងក្នុងទីប្រជុំមិត្តអាមាត្យ ១ ធ្វើ
សេចក្តីការពារក្នុងទិសទាំងឡាយ ១ ។

ឥមេហិ ខោ គហបតិបុត្ត បញ្ចហិ ឋានេហិ
 អន្តោវាសិនា ទុក្ខិណា ទិសា អាចរិយា បច្ចុបដ្ឋិតា ឥមេហិ
 បញ្ចហិ ឋានេហិ អន្តោវាសី អនុកម្មន្តិ ឯវមស្ស ឯសា
 ទុក្ខិណា ទិសា បដិច្ចន្តា ហោតិ ខេមា អប្បជីកយា ម្នាល
 គហបតិបុត្ត ពួកអាចារ្យជាទិសខាងត្បូង ដែលសិស្ស
 ប្រតិបត្តិដោយស្ថាន ៥ យ៉ាងនេះឯងហើយ រមែងអនុគ្រោះ
 សិស្សដោយស្ថាន ៥ យ៉ាងនេះ ទិសខាងត្បូងនោះ ដែល
 សិស្សបានបិទបាំងហើយ ជាទិសមានសេចក្តីក្សេមឥតមាន
 កយន្តរាយយ៉ាងនេះ ។

អដ្ឋកថា

បទថា សុវិនិតំ វិនេន្តិ (ដីកនាំល្អ) មានសេចក្តីថា
 គ្រូអាចារ្យទាំងឡាយ រមែងឲ្យសិស្សសិក្សា គឺណែនាំ
 មារយោទយ៉ាងនេះថា អ្នកគួរអង្គុយយ៉ាងនេះ គួរឈរ
 យ៉ាងនេះ គួរទំពាស៊ីយ៉ាងនេះ គួរបរិភោគយ៉ាងនេះ
 គួររៀរមិត្តអាក្រក់ គួរសេពគប់មិត្តល្អ ដូច្នោះ ។

បទថា សុគតហិតំ គាហាបេន្តិ (ឲ្យរៀនល្អ) មាន
សេចក្តីថា គ្រូអាចារ្យទាំងឡាយ ជម្រះ (ពន្យល់) អត្តនិង
ព្យញ្ជនៈ ព្រមទាំងចង្អុលបង្ហាញនូវប្រយោគហើយ ញ៉ាំង
សិស្សឲ្យរៀនដោយអាការដែលសិស្សអាចរៀនបានល្អ ។

បទថា មិត្តាមច្ចេសុ បដិវេទន្តិ (តែងលើកតម្កើង
ក្នុងទីប្រជុំមិត្តអាមាត្យ) មានសេចក្តីថា គ្រូអាចារ្យទាំងឡាយ
ពោលអំពីសេចក្តីល្អរបស់សិស្សយ៉ាងនេះថា សិស្សរបស់ខ្ញុំ
នេះ ឆ្លាតណាស់ ជាពហុស្សតប្រហាក់ប្រហែលនឹងខ្ញុំដែរ
សូមពួកលោកជឿជាក់សិស្សនេះចុះ ហើយក៏បង្ហាញសិស្ស
ឲ្យប្រាកដក្នុងទីប្រជុំជនទាំងឡាយ ។

បទថា ទិសាសុ បរិត្តាណំ ករោន្តិ (ធ្វើសេចក្តី
ការពារក្នុងទិសទាំងឡាយ) មានសេចក្តីថា គ្រូអាចារ្យរមែង
ធ្វើការការពារសិស្សក្នុងទីទាំងពួង ដោយឲ្យសិក្សាសិល្បៈ-
សាស្ត្រ ។ ព្រោះថា លោកសក្ការរមែងកើតមានដល់អ្នករៀន
សិល្បៈសាស្ត្រ ក្នុងទីដែលទៅសម្តែងសិល្បៈសាស្ត្រ លោក
សក្ការនោះឯងឈ្មោះថា គ្រូអាចារ្យបានធ្វើហើយ ។
សូម្បីកាលមហាជន ពោលសរសើរអំពីគុណរបស់សិស្ស

នោះ រមែងពោលដល់គុណរបស់គ្រូអាចារ្យមុនថា សិស្ស
 របស់លោកនេះ ជាសិស្សដែលធ្លាប់លាងជើងគ្រូអាចារ្យ
 ដូច្នោះ ។ លោកដែលកើតឡើងដល់សិស្សនោះ សូម្បីមាន
 ប្រមាណដល់ព្រហ្មលោក ក៏ជារបស់គ្រូអាចារ្យនោះឯង ។
 ម្យ៉ាងទៀត ចោរទាំងឡាយក្នុងព្រៃ រមែងមើលមិនឃើញ
 អមនុស្សក្តី ពស់ជាដើមក្តី រមែងមិនបៀតបៀនសិស្សណា
 ដែលចង់បានវិជ្ជាដើរព្រៃ សូម្បីគ្រូអាចារ្យទាំងឡាយញ៉ាំង
 សិស្សឲ្យរៀន ក៏ឈ្មោះថា រមែងធ្វើនូវសេចក្តីការពារក្នុង
 ទិសទាំងឡាយ ។ សូម្បីគ្រូអាចារ្យទាំងឡាយលើកសរសើរ
 សិស្សយ៉ាងនេះថា សិស្សរបស់ខ្ញុំនៅក្នុងទិសនេះ វិជ្ជា
 សិល្បសាស្ត្ររបស់សិស្សនេះ ក៏មិនខុសអំពីសិល្បសាស្ត្រ
 របស់ខ្ញុំដែរ អ្នកចូរទៅសួរសិស្សនោះចុះ ដល់មនុស្សដែល
 កើតសេចក្តីសង្ស័យអំពីទិសដែលសិស្សនោះទៅ ហើយមក
 រកខ្លួន ក៏ឈ្មោះថា រមែងធ្វើការការពារ ព្រោះលោកសក្តារ
 ដែលកើតឡើងដល់សិស្សក្នុងទីនោះ អធិប្បាយថា រមែងធ្វើ
 ឲ្យជាទីពឹង ។ បទដែលនៅសល់ក្នុងរឿងនេះ គប្បីប្រកប
 ដោយន័យមុននោះឯង ។

ភរិយាជាទិសខាងលិច

បិដក

បញ្ចហិ ខោ គហបតិបុត្ត វ៉ានេហិ សាមិកេន បច្ឆិមា
 ទិសា ភរិយា បច្ចុបដ្ឋាតព្វ សម្មាននាយ អវិមាននាយ
 អនតិចរិយាយ ឥស្សរិយវោស្សគ្គេន អលង្ការុប្បទានេន
 ម្ចាលគហបតិបុត្ត ភរិយាជាទិសខាងលិច ស្វាមីត្រូវទំនុក
 បម្រុងដោយស្ថានទាំងឡាយ ៥ យ៉ាង គឺ ដោយការ
 រាប់អានជាភរិយាពេញទី ១ ដោយមិនមើលងាយ ១ ដោយ
 មិនប្រព្រឹត្តក្បត់ចិត្ត ១ ដោយប្រគល់ឲ្យជាធំ (ក្នុងការងារ
 ផ្ទះ) ១ ដោយការឲ្យគ្រឿងតែងខ្លួន ១ ។

អដ្ឋកថា

គប្បីជ្រាបនូវសេចក្តីក្នុងវារៈទិសទី ៣ ។

បទថា សម្មាននាយ (ដោយលើកសរសើរ) គឺ
 ដោយការរាប់អានថាជាភរិយាពេញទី ។

បទថា អរិមាននាយ (ដោយមិនមើលងាយ) មាន
សេចក្តីថា ដោយមិននិយាយមើលងាយមើលថោក មិន
វាយដំប្រែជាក់ដូចជាទាសៈនិងកម្មករជាដើម ដូច្នោះ ។

បទថា អនតិចរិយាយ (ដោយមិនប្រព្រឹត្តក្បត់ចិត្ត)
មានសេចក្តីថា ស្វាមីមិនប្រព្រឹត្តកន្លងនូវកិរិយារបស់ខ្លួនឯង
ហើយទៅបម្រើផ្តាច់ផ្តុនស្រីដទៃ ឈ្មោះថា ដោយមិនប្រព្រឹត្ត
ក្បត់ចិត្ត ។

បទថា ឥស្សរិយវោស្សគ្គន (ដោយប្រគល់ឲ្យ
ជាធំ) មានសេចក្តីថា ជាការពិតណាស់ ស្ត្រីទាំងឡាយ
សូម្បីបាននូវអាករណៈដូចជាគ្រឿងប្រដាប់មហាលតា តែបើ
មិនបានចាត់ចែងអាហាររមែងក្រោធខ័ង កាលស្វាមីប្រគល់
ឲ្យនូវវែកដាក់ក្នុងដៃហើយនិយាយថា សូមម៉ែវាចាត់ចែង
តាមសេចក្តីតាប់ចិត្តរបស់ម៉ែវាឯងចុះ ដូច្នោះហើយប្រគល់
ផ្ទះបាយឲ្យ ឈ្មោះថា ប្រគល់ឲ្យភាពជាធំទាំងអស់
អធិប្បាយថា ដោយការធ្វើយ៉ាងនោះ ។

បទថា អលង្ការនុប្បទានេន (ដោយការឲ្យគ្រឿង
តែងខ្លួន) មានសេចក្តីថា ដោយការឲ្យគ្រឿងប្រដាប់តាម
សមគួរដល់សម្បត្តិរបស់ខ្លួន ។

(ភរិយាសង្គ្រោះស្វាមីដោយស្មារ ៥ យ៉ាង)

បិដក

ឥមេហិ ខោ គហបតិបុត្ត បញ្ចហិ វ៉ានេហិ សាមិកេន
បច្ឆិមា ទិសា ភរិយា បច្ចុបដ្ឋិតា បញ្ចហិ វ៉ានេហិ សាមិកំ
អនុកម្មន្តិ សុសំវិហិតកម្មនា ច ហោតិ សុសន្តិហិតបរិជនា
ច អនតិចារិនី ច សម្ពុតព្វា អនុក្ខតិ ទក្ខា ច ហោតិ
អនលសា សព្វកិច្ចេសុ ម្ចាលគហបតិបុត្ត ភរិយាជាទិស
ខាងលិច ដែលស្វាមីទំនុកបម្រុងដោយស្មារទាំងឡាយ ៥
យ៉ាងនេះឯងហើយ រមែងអនុគ្រោះស្វាមីដោយស្មារ
ទាំងឡាយ ៥ យ៉ាងវិញ គឺ ចាត់ចែងការងារដោយល្អ ១
សង្គ្រោះជនជាញាតិទាំងពីរខាងដោយល្អ ១ មិនប្រព្រឹត្ត
ក្បត់ចិត្ត ១ ថែទាំទ្រព្យដែលស្វាមីរកបានមក ១ ឈ្លាស
មិនខ្ជិលប្រអូសក្នុងកិច្ចការសព្វគ្រប់ ១ ។

ឥមេហិ ខេ គហបតិបុត្ត បញ្ចហិ ឋានេហិ សាមិកេន
 បច្ឆិមា ទិសា ភរិយា បច្ចុបដ្ឋិតា ឥមេហិ បញ្ចហិ ឋានេហិ
 សាមិកំ អនុកម្មន្តិ ឯវមស្ស ឯសា បច្ឆិមា ទិសា បដិច្ចន្ទា
 ហោតិ ខេមា អប្បជិកយា ម្ចាលគហបតិបុត្ត ភរិយា
 ជាទិសខាងលិច ដែលស្វាមីទំនុកបម្រុងដោយស្ថាន ៥
 យ៉ាងនេះឯងហើយ រមែងអនុគ្រោះស្វាមីដោយស្ថាន ៥
 យ៉ាងនេះ ទិសខាងលិចនោះ ដែលស្វាមីបិទបាំងហើយ
 ជាទិសមានសេចក្តីក្សេម ឥតមានកយន្តរាយយ៉ាងនេះ ។

អដ្ឋកថា

បទថា សុសុវិហិតកម្មនា (ចាត់ចែងការងារដោយ
 ល្អ) មានសេចក្តីថា មិនប្រព្រឹត្តកន្លងវេលាព្រឹក ក្រោកឡើង
 ចម្អិនបបរនិងបាយជាដើម ហើយចាត់ចែងការងារឲ្យល្អ
 ការធ្វើសេចក្តីល្អដល់ស្វាមីនោះ ។ ។

បទថា សុសន្តិហិតបរិជនា (សង្រ្គោះជនជាញាតិ
 ទាំងពីរខាងដោយល្អ) មានសេចក្តីថា សង្រ្គោះបរិជនដោយ
 ការរាប់អាន និងដោយការផ្តល់ដំណឹងសុខទុក្ខជាដើម ។

ជនជាញាតិរបស់ស្វាមី និងជនជាញាតិរបស់ខ្លួន
ឈ្មោះថា បរិជន ក្នុងទីនេះ ។

បទថា អនតិចារិនី (មិនប្រព្រឹត្តក្បត់ចិត្ត) មាន
សេចក្តីថា មិនប្រព្រឹត្តក្បត់ចិត្តស្វាមី ហើយប្រាថ្នាបុរសដទៃ
សូម្បីដោយផ្លូវចិត្ត ។

បទថា សម្ពតំ (ថែទាំទ្រព្យដែលស្វាមីរកបានមក)
មានសេចក្តីថា ទ្រព្យដែលស្វាមីធ្វើកសិកម្ម និងពាណិជ្ជកម្ម
ជាដើម ហើយនាំមករក្សាទុកឲ្យបានល្អ ។

បទថា ទក្ខា ច ហោតិ (ជាមនុស្សឃ្លាស់) មាន
សេចក្តីថា ជាមនុស្សឆ្លាតវាងវៃហ្មត់ចត់ក្នុងការចាត់ចែង
បឋវនិងកត្តជាដើម ។

បទថា អនលសា (មិនខ្ជិលច្រអូស) មានសេចក្តីថា
ជាអ្នកមិនទម្រង់ ។ ភរិយាមិនមែនដូចជាពួកស្រីដទៃ ដែល
ខ្ជិលច្រអូស អង្គុយសំកុកក្នុងទីដែលខ្លួនអង្គុយហើយ ឈរ
ទ្រឹងនៅក្នុងទីដែលខ្លួនឈរហើយទេ រមែងញ៉ាំងកិច្ចការ
ទាំងពួងឲ្យសម្រេចដោយចិត្តទូលំទូលាយស្វាហាប់ ។ គប្បី
ប្រកបបទដទៃដែលនៅសល់ក្នុងរឿងនេះ ដោយន័យដែល
ពោលហើយនោះឯង ។

មិត្តអាមាត្យជាទិសខាងជើង

បដិក

បញ្ចហិ ខោ គហបតិបុត្ត ហានេហិ កុលបុត្តេន ឧត្តរា
 ទិសា មិត្តាមច្ចា បច្ចុបដ្ឋាតព្វា ទានេន បិយវជ្ជេន
 អត្ថចរិយាយ សមានត្តតាយ អវិសំវាទេនតាយ ម្ចា
 គហបតិបុត្ត មិត្តអាមាត្យជាទិសខាងជើង កុលបុត្តត្រូវ
 ប្រតិបត្តិដោយស្មានទាំងឡាយ ៥ យ៉ាងគឺ ដោយការឲ្យ
 របស់ ១ ដោយការនិយាយតែពាក្យគាប់ចិត្ត ១ ដោយ
 ការប្រព្រឹត្តិឲ្យជាប្រយោជន៍ ១ ដោយការប្រព្រឹត្តិខ្លួនស្មើ ១
 ដោយការមិនកុហកបញ្ឆោត ១ ។

អដ្ឋកថា

គប្បីជាបសេចក្តីក្នុងវារៈទិសទី ៤ ។

បទថា អវិសំវាទេនតាយ (ដោយការមិនកុហក
 បញ្ឆោត) មានសេចក្តីថា ដោយមិនក្លែងពោលពាក្យឲ្យឃ្នាត

ចាកការពិតដល់អ្នកដែលប្រកាន់យកហើយ ។ មិនក្លែង
ពោលឲ្យឃ្លាតចាកសេចក្តីពិត ហើយឲ្យយ៉ាងនេះថា សូម្បី
របស់នេះក៏មាននៅក្នុងផ្ទះរបស់ពួកយើង នឹងរបស់នេះ
ក៏មានដែរ លោកចូរទទួលយកទៅចុះ ។

(មិត្តអាមាត្យអនុគ្រោះតបវិញដោយស្មារ ៥ យ៉ាង)

បិដក

ឥមេហិ ខោ គហបតិបុត្ត បព្វហិ ឋានេហិ
កុលបុត្តេន ឧត្តរា ទិសា មិត្តាមច្ចា បច្ចុបដ្ឋិតា បព្វហិ
ឋានេហិ កុលបុត្តំ អនុកម្មន្តិ បមត្តំ រក្ខន្តិ បមត្តស្ស
សាបតេយ្យំ រក្ខន្តិ ភីតស្ស សរណំ ហោន្តិ អាបទាសុ ន
វិជហន្តិ អបរមជំបិស្ស បដិបូជេន្តិ ម្នាលគហបតិបុត្ត
មិត្តអាមាត្យ ជាទិសខាងជើង ដែលកុលបុត្តប្រតិបត្តិ
ដោយស្មារ ៥ យ៉ាងនេះឯងហើយ រមែងអនុគ្រោះកុលបុត្ត
ដោយស្មារ ៥ យ៉ាង គឺ រក្សាមិត្តដែលធ្វេសប្រហែស ១
ជួយថែទាំទ្រព្យសម្បត្តិរបស់មិត្ត ដែលធ្វេសប្រហែស ១
ជាទីពឹងរបស់មិត្តដែលមានភ័យ ១ មិនបោះបង់គ្នាក្នុងគ្រា

វិបត្តិ ១ រាប់អានរហូតដល់ដៅពង្សរបស់មិត្ត ១ ។

ឥមេហិ ខោ គហបតិបុត្ត បព្ភហិ ឋានេហិ
កុលបុត្តេន ឧត្តរា ទិសា មិត្តាមច្ចា បច្ចុបដ្ឋិតា ឥមេហិ
បព្ភហិ ឋានេហិ កុលបុត្តំ អនុកម្មន្តិ ឯវមស្ស ឯសា ឧត្តរា
ទិសា បដិច្ចន្ទា ហោតិ ខេមា អប្បជិកយា ម្ចាលគហបតិបុត្ត
មិត្តអាមាត្យជាទិសខាងជើង ដែលកុលបុត្តប្រតិបត្តិដោយ
ស្ថាន ៥ យ៉ាងនេះឯងហើយ រមែងអនុគ្រោះកុលបុត្តដោយ
ស្ថាន ៥ យ៉ាងនេះ ទិសខាងជើងនេះ ដែលកុលបុត្តបានបិទ
បាំងហើយ ជាទិសមានសេចក្តីក្សេម ឥតមានកយន្តរាយ
យ៉ាងនេះ ។

អង្គកថា

បទថា អបរាជបិស្ស បដិបូជន្តិ (រាប់អានរហូត
ដល់ដៅពង្សរបស់មិត្ត) មានសេចក្តីថា បុត្តជីតារបស់មិត្ត
ឈ្មោះថា ប្រជា ហើយបុត្តជីតារបស់បុត្តជីតានៃមិត្តនោះ
ជាចៅ និងជាចៅទួត ឈ្មោះថា ប្រជាដទៃទៀត ។
(ពួកជនទាំងនោះ) រមែងបូជា រមែងត្រេកអរ រមែងរាប់រក

កុលបុត្តវិញដោយធ្វើនូវមង្គលជាដើម ។ បទដែលនៅសល់
ក្នុងរឿងនេះ គប្បីប្រកបចូលដោយន័យមុននោះឯង ។

ទាសៈនិងកម្មករជាទិសខាងក្រោម

បីជក

បញ្ចហិ ខោ គហបតិបុត្ត វ៉ានេហិ អយិរកេន
ហេដ្ឋិមា ទិសា ទាសកម្មករា បច្ចុបដ្ឋាតព្វា យថាពលំ កម្មន្តំ
សវិជានេន ភត្តវេត្តនានុប្បទានេន គិលានុបដ្ឋានេន
អច្ឆរិយានំ រសានំ សវិកាគេន សមយេ វោស្សត្តេន ម្នាល
គហបតិបុត្ត ទាសៈនិងកម្មករជាទិសខាងក្រោម ចៅហ្វាយ
នាយត្រូវទំនុកបម្រុងដោយស្ថាន ៥ យ៉ាងគឺ ដោយការចាត់
ចែងការងារសមគួរតាមកម្លាំង ១ ដោយការឲ្យនូវភត្តាហារ
និងថ្លៃឈ្នួល ១ ដោយការព្យាបាលក្នុងវេលាល្ងឺថ្នាំ ១
ដោយការចែករំលែក នូវរបស់មានរសត្រកាលចម្លែក ១
ដោយការឲ្យឈប់សម្រាកក្នុងសម័យគួរ ១ ។

អង្វីកថា

បទថា យថាពលំ កម្មន្តំ សំវិជានេន (ដោយការ
 ចាត់ចែងការងារសមគួរតាមកម្លាំង) មានសេចក្តីថា ដោយ
 មិនឲ្យមនុស្សចាស់ធ្វើការងារ ដែលសមនឹងក្មេង ឬមិន
 ឲ្យមនុស្សក្មេងធ្វើការងារ ដែលសមនឹងមនុស្សចាស់ មិន
 ឲ្យបុរសធ្វើការងារដែលសមនឹងស្ត្រី ឬមិនឲ្យស្ត្រីធ្វើនូវ
 ការងារដែលសមនឹងបុរស ហើយចាត់ចែងការងារទៅតាម
 កម្លាំងរបស់មនុស្សនោះ ។ ។

បទថា កត្តវេត្តនានុប្បទានេន (ដោយការឲ្យនូវ
 កត្តាហានិធិថ្លៃឈ្នួល) មានសេចក្តីថា ដោយការកំណត់
 នូវសេចក្តីសមគួររបស់មនុស្សនោះ ។ ថា អ្នកនេះជាអ្នក
 មានកូនតូច អ្នកនេះជាអ្នកនៅរមគ្គា ដូច្នោះហើយក៏ឲ្យអាហារ
 និងថ្លៃឈ្នួលដើម្បីចាយវាយ ។

បទថា គិលានុបដ្ឋានេន (ដោយការព្យាបាលក្នុង
 វេលាយឺថ្កាត់) មានសេចក្តីថា ដោយមិនឲ្យធ្វើការងារក្នុង
 វេលាដែលមានជម្ងឺ ហើយឲ្យថ្នាំព្យាបាលរោគជាដើម និង

មើលថែរក្សា ។

បទថា អច្ឆរិយានំ រសានំ សំវិភាគេន (ដោយ
ការចែករំលែកនូវរបស់មានរសត្រកាលចម្លែក) មាន
សេចក្តីថា ពេលដែលបានរបស់មានរសធ្លាញ់ចម្លែក ។
ហើយមិនបរិភោគតែម្នាក់ឯងទាំងអស់ទេ តែងចែកឲ្យទាសៈ
និងកម្មករទាំងនោះ ។

បទថា សមយេ វោស្សគ្គេន (ដោយការឲ្យឈប់
សម្រាកក្នុងសម័យគួរ) មានសេចក្តីថា ដោយឲ្យឈប់
សម្រាកក្នុងនិច្ចសម័យ និងកាលសម័យ ។

ទាសៈនិងកម្មករធ្វើការងារ ពេញមួយថ្ងៃមែង
នឿយហត់ ព្រោះហេតុដូច្នោះ ការដឹងនូវពេលវេលា ហើយ
ឲ្យឈប់សម្រាកសមល្មម ដែលមិនធ្វើឲ្យទាសៈនិងកម្មករ
មានការនឿយហត់ពេក ឈ្មោះថា ឲ្យឈប់សម្រាកក្នុង
និច្ចសម័យ ។

ការឲ្យគ្រឿងតុបតែងខ្លួន របស់ទំពា របស់បរិភោគ
ជាដើម ក្នុងថ្ងៃមានមហោស្រព នក្ខត្តបូក្ស និងលេងកីឡា
ជាដើមហើយ ក៏ឲ្យឈប់សម្រាក ឈ្មោះថា ឲ្យឈប់

សម្រាកក្នុងកាលសម័យ ។

(ទាសៈនិងកម្មករអនុគ្រោះតបចៅហ្វាយនាយដោយស្ថាន ៥ យ៉ាង)

បិដក

ឥមេហិ ខោ គហបតិបុត្ត បញ្ចហិ ឋានេហិ
អយិរកេន ហេដ្ឋិមា ទិសា ទាសកម្មករា បច្ចុបដ្ឋិតា បញ្ចហិ
ឋានេហិ អយិរកំ អនុកម្មន្តិ បុព្វដ្ឋាយិនោ ច ហោន្តិ
បច្ឆានិបុត្តិនោ ច ទិន្នាទាយិនោ ច សុភតកម្មករា ច
កិត្តិវណ្ណហរា ច ម្ចាស់គហបតិបុត្ត ទាសៈនិងកម្មករជាទិស
ខាងក្រោមដែលចៅហ្វាយនាយ ទំនុកបម្រុងដោយស្ថាន ៥
នេះឯងហើយ រមែងអនុគ្រោះចៅហ្វាយនាយដោយស្ថាន ៥
យ៉ាងគឺ ក្រោកឡើងធ្វើការងារមុនចៅហ្វាយនាយ ១ ឈប់
ធ្វើការងារក្រោយចៅហ្វាយនាយ ១ កាន់យកតែរបស់
ដែលចៅហ្វាយនាយឲ្យ ១ ធ្វើការងាររបស់ចៅហ្វាយនាយ
ដោយយកចិត្តទុកដាក់ ១ នាំកិត្តិគុណរបស់ចៅហ្វាយនាយ
ទៅថ្ងៃក្នុងទីនោះ ។ ១ ។

ឥមេហិ ខោ គហបតិបុត្ត បញ្ចហិ វារេហិ
 អយិរកេន ហេដ្ឋិមា ទិសា ទាសកម្មករា បច្ចុបដ្ឋិតា ឥមេហិ
 បញ្ចហិ វារេហិ អយិរកំ អនុកម្មន្តិ ឯវមស្ស ឯសា
 ហេដ្ឋិមា ទិសា បដិច្ចន្ទា ហោតិ ខេមា អប្បជីកយា ម្នាល
 គហបតិបុត្ត ទាសៈនិងកម្មករជាទិសខាងក្រោម ដែល
 ចៅហ្វាយនាយទំនុកបម្រុងដោយស្ថាន ៥ យ៉ាងនេះឯង
 ហើយ រមែងអនុគ្រោះចៅហ្វាយនាយដោយស្ថាន ៥ យ៉ាង
 នេះ ទិសខាងក្រោមនុ៎ះ ដែលចៅហ្វាយនាយបានបិទបាំង
 ហើយ ជាទិសមានសេចក្តីក្សេម ឥតមានកយន្តរាយ
 យ៉ាងនេះ ។

អដ្ឋកថា

បទថា ទិន្នាទាយិនោ (កាន់យកតែរបស់ដែល
 ចៅហ្វាយនាយឲ្យ) មានសេចក្តីថា មិនកាន់យកនូវអ្វី ៗ
 ដូចជាចោរទេ គឺកាន់យកតែរបស់ដែលចៅហ្វាយនាយឲ្យ
 ប៉ុណ្ណោះ ។

បទថា សុកតកម្មករ (ធ្វើការងារដោយយកចិត្តទុកដាក់) មានសេចក្តីថា មិនសម្លឹងទោសថា រឿងអីដែលយើងត្រូវធ្វើការងារឲ្យគេ យើងមិនឃើញថាបានអ្វីទាល់តែសោះ ហើយមានចិត្តសប្បាយរីករាយធ្វើការងារដោយយកចិត្តទុកដាក់ ។

បទថា កិត្តិវណ្ណហរា (នាំកិត្តិគុណរបស់ចៅហ្វាយនាយទៅថ្ងៃ) មានសេចក្តីថា កាលបើដល់ពេលសន្ទនាគ្នានៅក្នុងកណ្តាលបរិស័ទ នាំកិត្តិគុណរបស់ចៅហ្វាយនាយទៅសរសើរថា មិនមានអ្នកណាដូចជាចៅហ្វាយនាយរបស់យើងទេ យើងដូចមិនដឹងថាខ្លួនឯងជាទោសៈ ដូចជាមិនដឹងថាគាត់ជាចៅហ្វាយនាយផង គាត់អនុគ្រោះពួកយើងដល់ថ្នាក់នេះហ្ន៎! ។ បទដែលនៅសល់ក្នុងរឿងនេះ គប្បីប្រកបចូលដោយន័យមុននោះឯង ។

សមណព្រាហ្មណ៍ជាទិសខាងលើ

បិដក

បញ្ចហិ ខោ គហបតិបុត្ត វារេហិ កុលបុត្តេន
 ឧបរិមា ទិសា សមណព្រាហ្មណា បច្ចុបដ្ឋាតព្វា មេត្តេន
 កាយកម្មេន មេត្តេន វចីកម្មេន មេត្តេន មនោកម្មេន
 អនាវដទ្ធាតាយ អាមិសានុប្បទានេន ម្សាលគហបតិបុត្ត
 សមណព្រាហ្មណ៍ជាទិសខាងលើ កុលបុត្តត្រូវផ្គត់ផ្គង់ដោយ
 ស្ថាន ៥ យ៉ាងគឺ ដោយកាយកម្មប្រកបដោយមេត្តា ១
 ដោយវចីកម្មប្រកបដោយមេត្តា ១ ដោយមនោកម្មប្រកប
 ដោយមេត្តា ១ ជាអ្នកមិនបិទទ្វារផ្ទះ ១ ដោយកិរិយាឲ្យ
 អាមិសទាន ១ ។

អដ្ឋកថា

លោកពោលអំពីមេត្តាកាយកម្មជាដើម ដែលកុលបុត្ត
 ចូលទៅតាំងនូវមេត្តាចិត្តហើយធ្វើ ក្នុងបទទាំងឡាយជាដើម
 ថា ដោយកាយកម្មប្រកបដោយមេត្តាដូច្នោះ ។

ក្នុងបទទាំងឡាយនោះ ការទៅវត្តដោយគិតថា អញ
នឹងនិមន្តភិក្ខុទាំងឡាយ កាន់យកនូវធម្មក្រកសម្រាប់ត្រងទឹក
និងធ្វើកិច្ចទាំងឡាយ មានការគក់ច្របាប់ខ្លួននិងជើងជាដើម
ឈ្មោះថា កាយកម្មប្រកបដោយមេត្តា (មេត្តន កាយ-
កម្មន) ។

កាលបានឃើញភិក្ខុទាំងឡាយ ចូលទៅបិណ្ឌបាត
ហើយ ក៏ពោលប្រកាសនូវពាក្យជាដើមថា ពួកអ្នកចូរថ្វាយ
បបរ ចូរថ្វាយបាយដោយសេចក្តីគោរពដូច្នោះ ។ ការ
ឲ្យសាធុការហើយស្តាប់ធម៌ និងធ្វើនូវបដិសណ្ឋារៈជាដើម
ដោយសេចក្តីគោរព ឈ្មោះថា វចីកម្មប្រកបដោយមេត្តា
(មេត្តន វចីកម្មន) ។

ការគិតយ៉ាងនេះថា ព្រះថេរៈដែលចូលទៅកាន់
ត្រកូលរបស់ពួកយើង សូមឲ្យជាអ្នកមិនមានពៀរ សូមឲ្យ
ជាអ្នកមិនមានការបៀតបៀនចុះ ឈ្មោះថា មនោកម្មប្រកប
ដោយមេត្តា (មេត្តន មនោកម្មន) ។

បទថា អនាវដទ្ធាតាយ ប្រែថា ជាអ្នកមិនបិទទ្វារ
ផ្ទះ ។ ក្នុងបទនោះ អធិប្បាយថា សូម្បីកុលបុត្តបើកទ្វារផ្ទះ

ទាំងអស់ តែមិនឲ្យទាន មិនក្រោកទទួលអ្នកមានសីល
ទាំងឡាយ ក៏ឈ្មោះថា ជាអ្នកបិទទ្វារផ្ទះដែរ ។ ប៉ុន្តែ
សូម្បីកុលបុត្តបិទទ្វារផ្ទះ តែឲ្យទាន ក្រោកទទួលអ្នកមាន
សីលទាំងនោះ ក៏ឈ្មោះថា ជាអ្នកបើកទ្វារផ្ទះដែរ ។ កាល
អ្នកមានសីលមកដល់ទ្វារផ្ទះ មិនគួរនិយាយចំពោះរបស់
ដែលមានថាមិនមានទេ ហើយក៏ថ្វាយ យ៉ាងនេះឈ្មោះថា
ជាអ្នកមិនបិទទ្វារផ្ទះ ។

បទថា អាមិសានុប្បទានេន (ដោយកិរិយាឲ្យ
អាមិសទាន) អធិប្បាយថា របស់ដែលគួរបរិភោគមុន
កត្តាហារ ឈ្មោះថា អាមិស ព្រោះហេតុនោះ ដោយការ
ថ្វាយបបរនិងកត្តដល់អ្នកមានសីលទាំងឡាយ ដូច្នោះ ។

(សមណព្រាហ្មណ៍អនុគ្រោះកុលបុត្តដោយស្មារ ៦ យ៉ាង)

បិដក

ឥមេហិ ខោ គហបតិបុត្ត បញ្ចហិ វ៉ានេហិ
កុលបុត្តេន ឧបរិមា ទិសា សមណព្រាហ្មណា បច្ចុបដ្ឋិតា
ឆហិ វ៉ានេហិ កុលបុត្តំ អនុកម្បន្តិ បាបា និវារន្តិ

កល្យាណេ និវេសន្តិ កល្យាណេន មនសា អនុកម្មន្តិ
 អស្សុតំ សារវេន្តិ សុតំ បរិយោទបេន្តិ សគ្គស្ស មគ្គំ
 អាចិក្ខន្តិ ម្ចាលគហបតិបុត្ត សមណព្រាហ្មណំ ជាទិសខាងលើ
 ដែលកុលបុត្តទំនុកបម្រុងដោយស្មាន ៥ យ៉ាងនេះឯងហើយ
 រមែងអនុគ្រោះកុលបុត្តដោយស្មាន ៦ គឺ ហាមឃាត់
 កុលបុត្តចាកអំពើអាក្រក់ ១ ឲ្យតាំងនៅតែក្នុងអំពើល្អ ១
 អនុគ្រោះដោយចិត្តដ៏ល្អ ១ ឲ្យបានស្តាប់ពាក្យដែលមិនធ្លាប់
 ស្តាប់ ១ បំភ្លឺសេចក្តីដែលធ្លាប់ស្តាប់ហើយ ១ ប្រាប់ផ្លូវស្មុគី ១ ។
 ឥមេហិ ខោ គហបតិបុត្ត បញ្ចហិ វ៉ានេហិ
 កុលបុត្តេន ឧបរិមា ទិសា សមណព្រាហ្មណា បច្ចុបដ្ឋិតា
 ឥមេហិ ឆហិ វ៉ានេហិ កុលបុត្តំ អនុកម្មន្តិ ឯវមស្ស ឯសា
 ឧបរិមា ទិសា បដិច្ចន្ទា ហោតិ ខេមា អប្បជិកយាតិ ម្ចាល
 គហបតិបុត្ត សមណព្រាហ្មណំជាទិសខាងលើ ដែល
 កុលបុត្តផ្គត់ផ្គង់ដោយស្មាន ៥ យ៉ាងនេះឯងហើយ រមែង
 អនុគ្រោះកុលបុត្តដោយស្មាន ៦ នេះ ទិសខាងលើនុ៎ះ
 ដែលកុលបុត្តបានបិទបាំងហើយ ជាទិសមានសេចក្តីក្សេម
 ឥតមានភ័យអន្តរាយយ៉ាងនេះ ។

អង្គកថា

បទថា កល្យាណេន មនសា អនុកម្មន្តិ
 (អនុគ្រោះដោយចិត្តដ៏ល្អ) មានសេចក្តីថា ដោយផ្សាយនូវ
 មេត្តាចិត្តប្រកបដោយប្រយោជន៍យ៉ាងនេះថា សូមឲ្យសត្វ
 ទាំងឡាយទាំងពួងជាអ្នកមានសេចក្តីសុខ មិនមានពៀរ
 មិនមានរោគ មិនមានការបៀតបៀនគ្នាចុះ ។ ម្យ៉ាងទៀត
 ការដែលសមណព្រាហ្មណ៍ នាំយកនូវមិត្តជាសព្វហ្មតារី
 អ្នកមានសីលដទៃ ឲ្យចូលទៅកាន់ផ្ទះរបស់ឧបដ្ឋាក
 ទាំងឡាយ ក៏ឈ្មោះថា អនុគ្រោះដោយចិត្តដ៏ល្អដែរ ។

បទថា សុតំ បរិយោទបន្តិ (បំភ្លឺសេចក្តីដែលធ្លាប់
 ស្តាប់ហើយ) មានសេចក្តីថា មានរឿងណាដែលកុលបុត្ត
 ទាំងនោះបានស្តាប់ហើយតាមប្រក្រតី សមណព្រាហ្មណ៍
 ទាំងឡាយ ក៏ពន្យល់នូវសេចក្តីនៃរឿងនោះ ហើយកម្ចាត់បង់
 នូវសេចក្តីសង្ស័យ ឬឲ្យប្រតិបត្តិតាមដោយត្រឹមត្រូវ ។ បទ
 ដែលនៅសល់ក្នុងរឿងនេះ គប្បីប្រកបចូលដោយន័យមុន
 នោះឯង ។

និគមគាថា

បិដក

ឥទេមរោច កគវា ឥទំ វត្តាន សុគតោ អថាបរំ
 ឯតទរោច សត្តា ព្រះមានព្រះភាគបានសម្តែងសេចក្តីនេះ
 ព្រះសុគតជាសាស្តា លុះសម្តែងសេចក្តីនេះហើយ ទ្រង់
 ត្រាស់ពាក្យជាគាថាព័ន្ធតទៅទៀតថា :

មាតាបិតា ទិសា បុព្វា

អាចរិយា ទេក្ខិណា ទិសា

បុត្តទារា ទិសា បច្ឆា

មិត្តាមច្ឆា ច ឧត្តរា

ទាសកម្មករា ហេដ្ឋា

ឧទ្ទំ សមណព្រាហ្មណា

ឯតា ទិសា នមស្សេយ្យ

អលមត្តោ កុលេ គិហី ។

មាតាបិតា ជាទិសខាងកើត អាចារ្យជាទិស

ខាងត្បូង កូនប្រពន្ធជាទិសខាងលិច មិត្ត

អាមាត្យជាទិសខាងជើង ទាសៈនិងកម្មករ
ជាទិសខាងក្រោម សមណព្រាហ្មណ៍ជាទិស
ខាងលើ គ្រហស្ថក្នុងត្រកូល ដែលអាចគ្រប់
គ្រងផ្ទះ គប្បីនមស្ការទិសទាំងឡាយនុ៎ះ ។

បណ្ឌិតោ សីលសម្បន្នោ

សណ្ឋោ ច បដិកាណវា

និវាតវត្ថិ អត្តទ្វោ

តាទិសោ លកតេ យសំ

ឧដ្ឋានកោ អនលសោ

អាបទាសុ ន វេធាតិ

អច្ឆិទវត្ថិ មេធាវី

តាទិសោ លកតេ យសំ ។

បណ្ឌិតបរិបូណ៌ដោយសីល មានវាចាដ៏ពីរោះ
មានប្រាជ្ញាវៃ មានកិរិយាប្រព្រឹត្តិឱនលំទោនជា
ប្រក្រតី មិនរឹងត្អឹង បុគ្គលមានសភាពដូច្នោះ
រមែងបានយស បុគ្គលមានព្យាយាមរវៀស
រវៃ មិនខ្ជិលច្រអូស រមែងមិនញាប់ញ័រក្នុង

អន្តរាយទាំងឡាយ បុគ្គលមានកិរិយាប្រព្រឹត្តិ
ឥតចន្លោះ មានប្រាជ្ញាវាងវៃ បុគ្គលមាន
សភាពដូច្នោះ រមែងបានយស ។

សន្តិហាកោ មិត្តករោ

វិទេញ វិតមច្ចរោ

នេតា វិនេតា អនុនេតា

តាទិសោ លកតេ យសំ ។

បុគ្គលមានសេចក្តីសង្រួង៖ ជាអ្នកចង់មិត្ត
ជាអ្នកដឹងដំណើរពាក្យ ជាអ្នកប្រាសចាក
សេចក្តីកំណាញ់ ជាអ្នកដឹកនាំពន្យល់ការណ៍
ផ្សេង ៗ ជាអ្នកណែនាំរឿយ ៗ បុគ្គលមាន
សភាពដូច្នោះ រមែងបានយស ។

ទានញ្ច បិយវជ្ជញ្ច

អត្តចរិយា ច យា ឥធ

សមានតា ច ធម្មេសុ

តត្ថ តត្ថ យថារហំ ។

ទាន ១ ពាក្យពីរោះ ១ សេចក្តីប្រព្រឹត្តិជា
ប្រយោជន៍ក្នុងលោកនេះ ១ ការៈជាអ្នកមាន
ចិត្តស្មើក្នុងធម៌ទាំងឡាយ និងក្នុងបុគ្គលនោះ។
តាមសមគួរ ១ ។

ឯតេ ខោ សន្តិហា លោកេ

រថស្សាណីវ យាយតោ

ឯតេ ច សន្តិហា នាស្ស

ន មាតា បុត្តការណា

លកេថ មានំ បូជំ វា

បិតា វា បុត្តការណា ។

សន្តិហធម៌ទាំងនេះ (មានក្នុងលោក ទើប
លោកប្រព្រឹត្តទៅបាន) ដូចជាមានប្រែកទប់
ទើបប្រព្រឹត្តទៅបានដូច្នោះឯង បើសន្តិហធម៌
ទាំងនេះមិនមានហើយ មាតាក្តី បិតាក្តី ក៏មិន
បាននូវសេចក្តីរាប់អាននិងការបូជា អំពីកិច្ច
ដែលកូនត្រូវធ្វើ ។

យស្វា ច សង្កហា ឯតេ
សមបេក្ខន្តិ បណ្ឌិតា
តស្វា មហត្តំ បប្បោន្តិ
បាសំសា ច កវន្តិ តេតិ ។

ព្រោះហេតុតែអ្នកប្រាជ្ញទាំងឡាយ សម្លឹង
ឃើញសង្កហធម៌ទាំងនោះដោយប្រពៃ ហេតុ
នោះ បានជាលោកដល់នូវការៈជាធំផង គួរ
គេសរសើរផង ។

អដ្ឋកថា

បទថា អលមត្តោ (គ្រហស្ថក្នុងត្រកូលដែលអាច)
មានសេចក្តីថា គ្រហស្ថដែលអាចធ្វើការចិញ្ចឹមបុត្តភរិយា
ហើយនឹងអាចគ្រប់គ្រងផ្ទះ ។

បទថា បណ្ឌិតោ (បណ្ឌិត) គឺជាអ្នកមានប្រាជ្ញាវៃ
ក្នុងស្ថានជាទីសំពះនូវទិសទាំងឡាយ ។

បទថា សណ្ឋោ (មានវាចាដ៏ពិរោះ) គឺជាអ្នកល្អិត
ល្អន់ដោយការយល់ឃើញនូវសេចក្តីដ៏សុខុម ឬដោយការ
ពោលនូវវាចាទន់ភ្លន់ ។

បទថា បដិកាណវា (មានប្រាជ្ញាវៃ) គឺជាអ្នកមាន
ប្រាជ្ញាវៃក្នុងស្ថានជាទីសំពះនូវទិសទាំងឡាយ ។

បទថា និវាតវត្តិ (ប្រព្រឹត្តខ្ញុំនលំទោន) គឺ
ប្រព្រឹត្តបន្ទាបនូវខ្លួន ។

បទថា អត្តទ្វា (មិនរឹងតឹង) គឺ រៀបចំកន្លែងសកាត
រឹងរូស ។

បទថា ឧដ្ឋានកោ (មានព្យាយាម) គឺ ដល់ព្រម
ដោយសេចក្តីប្រឹងប្រែងព្យាយាម ។

បទថា អនលសោ (មិនខ្ជិលច្រអូស) មានសេចក្តី
ថា ជាអ្នកប្រាសចាកសេចក្តីខ្ជិលច្រអូស ។

បទថា អច្ឆិទវត្តិ (មានកិរិយាប្រព្រឹត្តិតតចន្លោះ) គឺ
មានកិរិយាប្រព្រឹត្តិតតចន្លោះ ដោយអំណាចនៃការធ្វើ
ជាប់តគ្នា ។

បទថា មេធាវី (មានប្រាជ្ញា) គឺ ប្រកបដោយ
បញ្ញាដែលធ្វើឲ្យកើតឋានៈ ។

បទថា សង្គហកោ (ជាអ្នកសង្គ្រោះ) គឺធ្វើការ
សង្គ្រោះដោយសង្គហវត្ថុ ៤ ។

បទថា មិត្តករោ (ជាអ្នកចង់មិត្ត) គឺ ជាអ្នកស្វែងរកមិត្ត ។

បទថា វទេញ (ជាអ្នកដឹងដំណើរពាក្យ) គឺ ដឹងនូវពាក្យដែលបុព្វការីបានពោល ។ អធិប្បាយថា ក្នុងវេលាដែលទៅផ្ទះសម្លាញ់ ក៏រលឹកឃើញពាក្យដែលបុព្វការីធ្លាប់ប្រាប់ថា ពួកអ្នកចូរឲ្យសំពត់ជួតក្បាល ចូរឲ្យសំពត់សាដកដល់សម្លាញ់របស់យើង ចូរឲ្យអាហារ និងឲ្យថ្លៃឈ្នួលដល់មនុស្សទាំងឡាយ (កូនឈ្នួល) លុះពេលដែលមិត្តមកកាន់ផ្ទះរបស់ខ្លួន ក៏ធ្វើមានប្រមាណប៉ុណ្ណោះ ឬក្រែលែងជាងនោះ ។ ម្យ៉ាងទៀត ដឹងនូវពាក្យពោលរបស់មិត្តនោះ ជាពាក្យដែលឮគេនិយាយត ៗ គ្នាមកថា មិត្តនោះនឹងមកកាន់ផ្ទះរបស់អញដោយបំណងថា នឹងកាន់យកនូវរបស់នេះ ប៉ុន្តែមិនអាចដើម្បីកាន់យកបាន ព្រោះតែសេចក្តីអៀនខ្មាស ដូច្នោះហើយគេមកដោយប្រយោជន៍ណា គប្បីញ៉ាំងប្រយោជន៍នោះឲ្យបានសម្រេច ឈ្មោះថា ដឹងនូវដំណើរពាក្យ ។ សូម្បីត្រួតពិនិត្យមើល

ហើយទើបឲ្យនូវរបស់ដែលមិត្តខ្លះខាត ក៏ឈ្មោះថា ជាអ្នក
ដឹងនូវដំណើរពាក្យដែរ ។

បទថា នេតា (ជាអ្នកណែនាំ) កាលនឹងពន្យល់នូវ
សេចក្តីនោះ ៗ ជាអ្នកណែនាំដោយបញ្ញា ។

ពន្យល់ហេតុច្រើនយ៉ាង ឈ្មោះថា ជាអ្នកណែនាំ
ហេតុផល (វិនេតា) ។

ណែនាំជារឿយ ៗ ឈ្មោះថា តាមណែនាំ (អនុ-
នេតា) ។

បទថា តត្ត តត្ត (នោះ ៗ) មានសេចក្តីថា
ក្នុងបុគ្គលនោះ ៗ ។

បទថា រថស្សាណីវ យាយតោ (ដូចជារថមាន
ប្រែកទប់ទើបប្រព្រឹត្តទៅបាន) មានសេចក្តីថា កាលបើការ
សង្រ្គោះនេះនៅមានក្នុងលោក ទើបលោកប្រព្រឹត្តទៅបាន
កាលបើមិនមាន លោកក៏ប្រព្រឹត្តទៅមិនបាន ដូចជារថដែល
មានប្រែកទប់រមែងបរទៅបាន កាលបើមិនមានប្រែកទប់ រថ
ក៏បរទៅមិនបានដូច្នោះឯង ។ ព្រោះហេតុដូច្នោះ ទើបលោក
ពោលថាការមានសន្តិភាពក្នុងលោក ដូចជារថដែលមាន

ប្រែកថាប្រមែងប្រព្រឹត្តទៅបានដូច្នោះ ។

បទថា ន មាតា បុត្តការណ (មាតាក្តី បិតាក្តី ក៏
មិនបាននូវសេចក្តីរាប់អាន និងការបូជាអំពីកិច្ចដែលកូនត្រូវ
ធ្វើ) មានសេចក្តីថា ប្រសិនបើមាតាបិតាមិនបានធ្វើនូវ
សេចក្តីសង្គ្រោះទាំងនេះដល់បុត្តទេ មាតាបិតាក៏នឹងមិនបាន
នូវការរាប់អាន ឬការបូជាព្រោះហេតុនៃបុត្តដែរ ។

បទថា សង្គហា ឯតេ ជាបឋមារិកត្តិ ចុះក្នុងអត្ថ
ទុតិយារិកត្តិ ។ ឬបាវៈថា សង្គហេ ឯតេ ។

បទថា សមបេក្ខន្តិ កាត់បទជា សម្មា+បេក្ខន្តិ ។

បទថា បាសំសា ច កវន្តិ ប្រែថា គួរបានទទួល
នូវការសរសើរ ។

ការដល់នូវសរណគមន៍

បិដក

ឯវំ វុត្តេ សិទ្ធិាលកោ គហបតិបុត្តោ កគវន្តំ
ឯតទេវោច អភិក្ខន្តំ កន្តេ អភិក្ខន្តំ កន្តេ សេយ្យថាបិ កន្តេ
និក្ខជិតំ វា ឧក្កជេយ្យ បដិច្ចន្តំ វា វិវរេយ្យ ម្មឡស្ស វា មគ្គំ

អាចិក្ខុយ្យ អន្តការេ វា តេលប្បជ្ជាតំ ជាវេយ្យ ចក្កមន្តោ
 រុប្មានិ ទក្ខន្តិតិ ឯវមេវំ ភគវតា អនេកបរិយាយេន ធម្មោ
 បកាសិតោ ឯសាហំ កន្ត ភគវន្តំ សរណំ គច្ឆាមិ ធម្មញ្ញ
 ភិក្ខុសង្ឃញ្ញ ឧបាសកំ មំ ភគវា ជាវេតុ អជ្ជតគ្គ
 បាណុបេតំ សរណង្គតន្តិ កាលបើព្រះមានព្រះភាគទ្រង់
 ត្រាស់យ៉ាងនេះហើយ សិទ្ធិលកកហបតិបុត្តបានក្រាបបង្គំ
 ទូលព្រះមានព្រះភាគយ៉ាងនេះថា បពិត្រព្រះអង្គដ៏ចម្រើន
 ពីរោះណាស់ បពិត្រព្រះអង្គដ៏ចម្រើន ពីរោះណាស់ បពិត្រ
 ព្រះអង្គដ៏ចម្រើន ធម៌ដែលព្រះអង្គសម្តែងហើយដោយ
 អនេកបរិយាយយ៉ាងនេះ (ភ្លឺច្បាស់ណាស់) ដូចជាមនុស្ស
 ផ្ទាររបស់ដែលគេផ្តាប់ ឬដូចគេបើកបង្ហាញរបស់ដែលបិទ
 បាំង ឬក៏ដូចគេប្រាប់ផ្លូវដល់អ្នកវង្វេងទិស ពុំនោះសោតដូច
 ជាគេទ្រាលប្រទីបក្នុងទីងងឹត ដោយគិតថា មនុស្សអ្នកមាន
 ចក្ខុទាំងឡាយ រមែងឃើញនូវរូបទាំងឡាយ ខ្ញុំព្រះអង្គនោះ
 សូមដល់នូវព្រះមានព្រះភាគផង ព្រះធម៌ផង ព្រះសង្ឃផង
 ថាជាសរណៈ ចាប់ដើមតាំងពីថ្ងៃនេះទៅ សូមព្រះមាន
 ព្រះភាគ ទ្រង់ជ្រាបនូវខ្ញុំព្រះអង្គថា ជាឧបាសកដល់នូវ

សរណៈស្មើដោយជីវិតចាប់ដើមតាំងពីថ្ងៃនេះតរៀងទៅ ។

អង្គកថា

ដោយប្រការដូច្នោះឯង ទើបព្រះមានព្រះភាគទ្រង់
ត្រាស់ថា ម្ចាស់គហបតិបុត្ត អ្នកចូរថ្វាយបង្គំទិសដែលបិតា
របស់អ្នកពោលសំដៅ ហើយទ្រង់សម្តែងអំពីទិសទាំង ៦
នេះថា ប្រសិនបើអ្នកធ្វើតាមពាក្យបិតា អ្នកចូរថ្វាយបង្គំទិស
ទាំងនេះចុះ ។ ទ្រង់តាំងពាក្យសួរដល់សិដ្ឋាលកៈ ញ៉ាំង
ទេសនាឲ្យដល់ទីបំផុតហើយ ស្តេចក៏ចូលទៅកាន់ក្រុង
រាជគ្រឹះដើម្បីបិណ្ឌបាត ។

ចំណែកសិដ្ឋាលកៈ ក៏បានតាំងនៅក្នុងសរណៈទាំង
ឡាយ ហើយបរិច្ចាគទ្រព្យប្រមាណ ៤០ កោដិបូជា
ក្នុងព្រះពុទ្ធសាសនា ធ្វើកម្មជាកុសល ជាអ្នកមានស្ថាន
សួគ៌ជាទីទៅក្នុងខាងមុខ ។

ក៏ក្នុងព្រះសូត្រនេះ ឈ្មោះថា កម្មដែលគ្រហស្ថគួរធ្វើ
ឯណានីមួយ ជាកម្មដែលព្រះមានព្រះភាគមិនបានត្រាស់ទុក
រមែងមិនមាន ។

ព្រះសូត្រនេះ ឈ្មោះថា គិហិវិន័យ ព្រោះហេតុ
 ដូច្នោះ កាលបើស្តាប់ព្រះសូត្រនេះហើយប្រតិបត្តិតាមដូចអ្វី
 ដែលព្រះអង្គបានបង្រៀនទុក សេចក្តីចម្រើនរមែងកើត
 មានដូចសេចក្តីប្រាថ្នា សេចក្តីវិនាសមិនមានឡើយ ។



អវសានកថា

តម្រាចារច្បាប់ក្បួនវិន័យ ដែលព្រះជិនស្រីទ្រង់សម្តែង
 ដាស់តឿនមនុស្សលោកអ្នកវង្វេង ឱ្យស្វែងរកទិសពិតប្រាកដ ។
 ខ្ញុំបានដកស្រង់មករៀបរៀង ហើយផ្ទៀងសេចក្តីដោយហ្មត់ចត់
 ប៉ុន្តែបើជូនជាមានភ្នាក់ សូមលោកអ្នកអត់នូវទោសព័រ ។
 សូមបុណ្យកុសលដ៏ឧត្តម កើតពីការខំទាំងយប់ថ្ងៃ
 ជូនដល់ញោមញាតិទាំងប្រុសស្រី សូមមានសិរីគ្រប់ប្រការ ។
 ខ្ញុំសូមបានទាន់ពេលស័ក្តិសម ប្រជុំព្រះធាតុព្រះសាស្តា
 គម្រប់ប្រាំពាន់ព្រះវស្សា ក្រាបថ្វាយវន្ទាព្រះបាទថ្ងៃ ។
 សូមបានស្តាប់ធម៌ដ៏អស្ចារ្យ ដែលពួកទេវតាពោលប្រពៃ
 ពេលសមោធានព្រះធាតុថ្ងៃ សូមមាននិស្ស័យឃើញនិព្វាន ។
 ដោយភិក្ខុវជិរប្បញ្ញោ វសាន សុខា



កំណាព្យខ្សែង ៗ

ដំណើរធម្មយាត្រាទេវត្រីលទ្ធា

ស្រុកស្រីលង្កាសម្បូរបុណ្យ	ទឹកដីអរហន្តលោកគង់នៅ
ព្រះពុទ្ធក៏ទ្រង់ធ្លាប់យាងទៅ	ក្នុងស្រុកជ្រោះជ្រៅត្រជាក់ចិត្ត
តែទីដែលគួរឲ្យជ្រះថ្លា	គឺព្រះសាស្តាស្តេចអាណិត
បន្ទាល់ព្រះធាតុថ្ងៃពិត ៗ	ឲ្យពុទ្ធបរិស័ទទាំងប្រុសស្រី
បានថ្វាយបង្គំធាតុពីរនាឡិ	ក្នុងសុវណ្ណមាលិកចេតិយ
បង្កើតសទ្ធាទាំងយប់ថ្ងៃ	ដោយឧបនិស្ស័យផ្សំពីមុន
កាលឃើញព្រះស្រីពោធិព្រឹក្ស	ដាក់ចិត្តឲ្យនឹកព្រះមានបុណ្យ
ទ្រង់មានករុណាបញ្ញាកុណ	វិសុទ្ធិគុណប្រៀបពុំបាន
ពេលថ្វាយបង្គំព្រះនលាដ	ឧណ្ហិសធាតុដ៏ថ្លឹងថ្លាន
ហាក់ដូចអណ្តែតផុតពីស្ថាន	ព្រោះមិននឹកស្មានបានមកដល់
ទាំងអក្ខរកធាតុថ្ងៃបវរ	ព្រះកេសធាតុក៏ក្របានយល់

អ្នកជួបពិតជាបុណ្យឲ្យផល ដែលមហាកុសលកើតព្រោះហេតុៗ

ពុទ្ធស្ថានពិសេសមានមួយទៀត គឺព្រះទន្តធាតុល្អត្រដែត

គង់ក្នុងកោដ្ឋមាសខ្ពស់មួយម៉ែត្រ វន្ទាមិនឆ្កែតទេម្ចាស់ថ្ងៃៗ

ដំបូលប្រក់មាសល្អអស្ចារ្យ ពិតានមានផ្កាម្លៃប្រាំបី

ធ្វើពីមាសសុទ្ធក្នុងរឿងក្រៃ រចនាដោយដៃជាងប្រណីតៗ

ជាទីសក្ការៈបូជា តម្កល់ទន្តាព្រះទ្រង់ប្ញទ្ធិ

ចង្អុលមស្តាំក្រោមល្អពេកពិត ភ្នំផ្នែកវិចិត្រដូចផ្កាយព្រឹក ។

ទីដែលបរិស័ទចាំរហូត ក្នុងសុមនក្នុងល្អពន្លឹក

ខ្ពស់មែនតែនៅចាញ់ចិត្តនឹក រលឹកដល់ស្នាមព្រះបាទថ្ងៃ ។

មនុស្សម្នាជាច្រើនទាំងក្មេងចាស់ តស៊ូខ្លាំងណាស់ប្រឹងយប់ថ្ងៃ

អ្នកខ្លះវារឡើងពាក់ស្រោមដៃ គិតថាទោះក្រយីក៏មិនស្អាយៗ

ចំណែកជនជាតិស្រីលង្កា ស្រែកនមស្តារពីចម្ងាយ

ជាមួយពួកយើងយ៉ាងសប្បាយ ថាគេមកថ្វាយបង្គំព្រះៗ

បរិស័ទខ្មែរយើងពឹងឈើច្រត់ ប្រសិនបើអត់មុខជាស្នះ

មិនងាយឡើងទេព្រះគុណម្ចាស់ ព្រោះភ្នំខ្ពស់ណាស់កប់វៃហាស៍
 ពេលឡើងទៅដល់ចិត្តល្អស្អាត វន្ទាព្រះបាទដោយជ្រះថ្លា
 ក្រាបថ្វាយបង្គំដល់សិរសា លើស្នាមបាទាព្រះពុទ្ធច្រៀម
 យប់នោះត្រជាក់ធ្លាក់សន្សើម រងាញ់រម្ងឹមអាសូរក្រៃ
 ដល់ជនគ្មានទិស្នាក់អាស្រ័យ សម្រាកផ្ទាល់ដីតតអ្វីប៉ុន្មាន
 ពួកយើងជ្រៀតណែនក្នុងបន្ទប់ គង់គេងលក់សិបព្រោះងុយខ្លាំង
 ណាមួយឡើងភ្នំអស់កម្លាំង ចាំតែភ្នំស្រាងនឹងអាលងើប
 ទៅថ្វាយបង្គំព្រះបាទ ពេលនមស្ការចិត្តរំភើប
 ត្រេកអរសប្បាយហាក់ដូចទើប ងើបពីស្ថានក្រោមមកសួគ៌ា
 ពេលនោះអរុណចាំងរស្មី បច្ចុសសម័យយើងនាំគ្នា
 ឈរចាំគោរពសូត្រវន្ទា បែរទៅបូព៌ាទិសថ្ងៃរះ
 តមកជនជាតិស្រីលង្កា ប្រទេក្សិណបូជាដៃសំពះ
 គោរពលើកទូលចង្ហាន់ព្រះ ថ្វាយចំពោះម្ចាស់ដ៏មានគុណ
 តាំងពីព្រះអង្គចូលនិព្វាន បរិស័ទថ្វាយទានជាប់និរន្តរ៍

ស្មើពុទ្ធសករាជជាងពីរពាន់ គិតទាំងក្រោយមុនរាល់ ៗ ថ្ងៃ
 ចុងក្រោយឱនកាយថ្ងៃយប់ឆ្នាំ លាទីឧត្តមបាទាថ្ងៃ
 រូបកាយឆ្ងាយពិតចិត្តអាល័យ មិនដឹងមានថ្ងៃណាជួបទៀត
 ម្ចាស់អើយទោះបីឃើញតែស្នាម ចិត្តនឹកដិតជាមមិនរវាត
 សូមជួបត្រែរតន៍គ្រប់ ៗ ជាតិ កុំបីឃ្លៀងឃ្លាតខុសប្រាថ្នា
 ពេលចុះពីភ្នំក៏ដូចឡើង ឈឺចុកដៃជើងសព្វកាយា
 ប៉ុន្តែកម្លាំងចិត្តជ្រះថ្លា សប្បាយអស្ចារ្យក្នុងឈឺចាប់
 យើងលាកូឡុមបូចេញឆ្ងាយហើយ រាត្រីចុងក្រោយហាក់ផ្កាប្រាប់
 ឲ្យនឹកលង្កាមហាកំណប់ នឹកយប់ចុះអំពូពេលឡើងភ្នំ
 ពីថ្ងៃនេះទៅទោះនៅឆ្ងាយ វាចាចិត្តកាយទំបន់
 ព្យាយាមស្តាប់ធម៌ហើយអប់រំ ធ្វើទានសីលផ្សំបូជាព្រះ

ដោយឧបាសិកា ឌីម លក្ខណា



នឹកស្រុកព្រះណាស់ !

នឹកស្រុកព្រះណាស់ម្ចាស់ថ្ងៃអើយ នឹកមិនភ្លេចឡើយក្រោយពីបាន
 ទៅថ្វាយបង្គំទីប្លើងថ្កាន សំរេជនីយដ្ឋានបួនកន្លែង។
 ទាំងពេលបើកភ្នែកទាំងពេលធ្មេច នឹកឃើញជានិច្ចតែម្នាក់ឯង
 នឹកអស់សព្វឋានព្រះអង្គតែង និមន្តខ្ញុំខ្លាំងគង់ប្រើប្រាស់។
 នឹកខ្លាំងជាងគេពុទ្ធភាយ ដែលព្រះភក្ត្រវាធ្លាប់បានត្រាស់
 មហាពោធិកស្តុតាងបញ្ជាក់ច្បាស់ ឲ្យនឹកខ្លាំងណាស់រៀងរាល់ថ្ងៃ។
 រួចទើបនឹកដល់ឈាបនដ្ឋាន និងទីនិព្វានព្រះចមថ្ងៃ
 ស្តេចយាងនៅពេលបច្ចុសសម័យ សុក្រពេញបូណ៌មីខែពិសាខ។
 រួចហើយចិត្តនឹកទៅកន្លែង ព្រះអង្គសម្តែងព្រះធម្មចក្ក
 កំណើតព្រះធម៌ព្រះសង្ឃជាក់ ប្រោសអង្គសារក៏បញ្ជាវគ្គិយ៍។
 ឯទីប្រសូតិក៏អស្ចារ្យ ឥន្ទព្រហ្មទេវតាមនុស្សមូលមីរ
 ចាំថ្វាយបង្គំព្រះមុនី ទាំងមហាប្រិថពីក៏រញ្ជួយ។
 ត្រេកអរទទួលព្រះមានបុណ្យ ប្រោសសត្វគ្រប់ជាន់បាត់ទុក្ខព្រួយ

ក្នុងលោកមានតែព្រះអង្គមួយ ជាទីពឹងជួយលុះអមតៈ។

រួចបានអនុមោទនានីកដល់ មហាបុណ្យកុសលព្រះកស្សបៈ

ទូលពុទ្ធបាទថ្ងៃលើសិរី គោរពស្មោះស្ម័គ្រឥតគណនា។

រួចនីកដល់គុណព្រះអរិយសង្ឃ លោកបានចងក្រងសង្គាយនា

ព្រះធម៌វិន័យថ្ងៃមហិមា ឲ្យឃើងរាល់គ្នាប្រតិបត្តិតាម។

ខំកាត់ពីឆ្ងាយថ្វាយបង្គំ តែស្ងាត់ជ្រងំឃើញតែស្នាម

សល់តែទីព្រៃវត្តអារាម ចិត្តរឹតជិតជាមនីកព្រះពុទ្ធ។

អ្នកខ្លះទ្រាំបាននៅធម្មតា អ្នកខ្លះសោកាយរន្ធត់

ស្តាយមិនបានជួបព្រះសុគត ព្រះទ័យបរិសុទ្ធស្ងាតជូរជង្គី។

តែពោះមិនទាន់បានជួបក្តី ក៏ពុទ្ធវិន័យនៅត្រចង់

បើព្យាយាមរៀនដោយផ្ចិតផ្ចង់ អរិយមគ្គនាំត្រង់ទៅជួបព្រះ។

ដោយឧបាសិកា ឱម លក្ខណា



ព្រៃគោសិទ្ធិសាលវ័ន

រួចរៀនដោយសារភិក្ខុណា ?

ពេលមួយក្នុងព្រៃគោសិទ្ធិ:	មានព្រះកស្សបៈព្រះអនុរុទ្ធ
ព្រះមោគ្គល្លានព្រះសារីបុត្ត	ជាសារកពុទ្ធជាតប្រពៃ ។
ទាំងព្រះអាននុពុទ្ធប្បដ្ឋាក	ថែមព្រះរេវតៈព្រះនាមល្បី
កំពូលថេរៈមានគុណក្រៃ	នាំគ្នាយាតឱ្យយាបដ្ឋី ។
ព្រះមានព្រះភាគក្រាបទូលថា	ពួកខ្ញុំព្រះករុណាបានប្រជុំ
ព្យាករណ៍កាណតាមសមរម្យ	រៀនខ្លួនដោយពុំហ៊ានមុសា ។
ខ្ញុំសារីបុត្តស្ករអាននុ	ថាព្រៃសាលវ័នគួរជ្រះថ្លា
ដើមឈើទាំងឡាយក៏មានផ្កា	ចម្រុះល្អស្រស់រីកស្កុសស្កាយ ។
ក្រអូបឈ្នួយឈ្នប់សព្វកន្លែង	គួរនាដូចក្នុងទិព្វជ្រូងជ្រូង
រាត្រីសោតក៏គួររីករាយ	ពពកយាតត្រាយមេឃស្រឡះ ។
គ្មានទឹកសន្សើមគ្មានផ្សែងអំពុំ	គ្មានរាហូចាប់ដីហុយប៉ះ
អាននុចូរអ្នកឆ្លើយប្រកាស	ព្រៃគោរុនរៀនដោយភិក្ខុណា ។
ព្រះអាននុតបក្កងសាសនានេះ	ភិក្ខុចាំចេះពុទ្ធវចនា
ទ្រទ្រង់សន្សំព្រះដីកា	ធម៌ទាំងឡាយណាមានលំអ ។

បទដើមកណ្តាលនិងបទចុង	គ្រប់ព្យញ្ជនៈក្នុងវេយ្យាករណ៍
ប្រកាសនូវព្រហ្មចរិយៈដ៏	បរិសុទ្ធ-បរិបូណ៌ទាំងអស់ ។
ធម៌ទាំងឡាយណាមានភាពដូច្នោះ	ភិក្ខុនោះចេះគ្មានចន្លោះ
ជំនាញរត់មាត់ស្ងាត់ឥតខ្ចោះ	ស្ម័គ្រស្មោះពិចារណាដោយចិត្ត ។
ភិក្ខុនោះតែងសម្តែងធម៌	ដល់បរិស័ទ្ធលបបួនពួកពិត
ដោយបទនិងព្យញ្ជនៈលម្អិត	ជាបរិមណ្ឌលជាប់តគ្នា ។
ដើម្បីជួយដាស់តាស់រំលើង	នូវអនុស័យគ្រប់វេលា
ព្រៃគោរុងរឿងបានដោយសារ	ភិក្ខុនេះណាសារីបុគ្គ ។
រួចខ្ញុំព្រះអង្គសួររហូត	រវេតៈឆ្លើយតគ្មានតក់ស្លុត
ម្នាលអាវុសោសារីបុគ្គ	ភិក្ខុនៅក្នុងពុទ្ធសាសនា ។
ត្រេកអររីករាយពួនសម្បូរ	រឿយ ៗ អប់រំនូវបញ្ញា
ស្ងប់ស្ងាត់ចិត្តដោយវិបស្សនា	ចម្រើនសុញ្ញាគារធម៌ ។
ព្យាយាមប្រព្រឹត្តក្នុងសន្តាន	មិនប្រាសចាកឈានថ្លៃថវរ
ព្រៃគោសាលវ័នមានលំអ	រុងរឿងដោយសារភិក្ខុនោះ ។
រួចខ្ញុំព្រះអង្គសួរអនុវេទ	ប្រាជ្ញាស្រួចមុតឆ្លើយពីរោះ
ក្នុងពុទ្ធសាសនាដ៏ខ្ពង់ខ្ពស់	ភិក្ខុមើលឃើញនូវលោកធាតុ ។
មួយពាន់ដោយក្អែកបរិសុទ្ធថា	ដូចទិព្វចក្ខុប្រសើរស្អាត

កន្លងហួសភ្នែកមនុស្សគ្រប់ជាតិ	ប្រៀបដូចបុរសនៅខាងលើ ។
ក្រឡេកឃើញមណ្ឌលនៃខ្នងកង	មួយពាន់ច្បាស់ត្រង់គ្រប់អន្លើ
មើលពីប្រាសាទដ៏ប្រសើរ	ព្រះរុងរឿងបានដោយសារ ។
ភិក្ខុនោះឯងមានលំអ	ខ្ញុំព្រះអង្គបន្តសាកច្នា
សួរមហាកស្សប្រះដ៏ថ្លៃថ្លា	លោកក៏ឆ្លើយថាសាសនាព្រះ ។
ពុទ្ធអង្គមានសង្ឃអ្នកនៅព្រៃ	សរសើរគុណនៃអ្នកបានលះ
មិនជាប់ជំពាក់ញាតិទ្រព្យផ្ទះ	ចិត្តផុតស្រឡះអស់សៅហ្មង ។
ភិក្ខុនោះឯងតែងប្រព្រឹត្ត	បិណ្ឌបាតឆ្ងាយជិតទាំងទ្រទ្រង់
សំពត់បង្កកូលខ្លួនឯងផង	សរសើរកន្លងលោកផងគ្នា ។
ភិក្ខុទ្រទ្រង់ត្រឹមតែបី	នូវចីវរត្រៃដែលត្រូវការ
ជាអ្នកមិនមានក្តីប្រាថ្នា	សន្តោសខ្លាំងក្លាដោយសុទ្ធចិត្ត ។
ជាអ្នកស្ងប់ស្ងាត់មិនច្រឡំក	ច្រឡំជំរុំបូកនឹងញាតិមិត្ត
ប្រុងប្រៀបព្យាយាមខ្លួនឯងពិត	សំអាតផ្លូវចិត្តពុំមានខ្ញុំល ។
ជាអ្នកបរិបូណ៌ដោយបញ្ញា	ច្រើនទាំងសមាធិនិងសីល
បរិបូណ៌វិមុត្តិឥតរលំរិល	រួចផុតមន្ទិលចូលដល់ថ្នាក់ ។
ជាអ្នកបរិបូណ៌បរិសុទ្ធ	ព្រមដោយវិមុត្តិញ្ញាណទេស្សនៈ
បានសរសើរគុណដោយស្មោះស្ម័គ្រ	លោកអ្នកទ្រទ្រង់គុណដូចគ្នា ។

ព្រៃគោរុងរឿងក្តីត្រចះ	ដូចមេឃស្រឡះមានចន្រ្ទា
ក៏ដោយភិក្ខុរូបនេះណា ^១	សារីបុត្តមេត្តាជ្រាបសេចក្តី ។
តមកដល់វេនមហាមោគ្គល្លាន	ព្យាករូបដីកាណាដោយប្រពៃ
លោកមានអាយុបាននិយាយ	ថាម្ចាស់សារីបុត្តថ្លៃថ្លា ។
ភិក្ខុពីរូបឈ្មោះសមុតមាំ	សម្តែងអភិធម្មកថា
សាកសួរហើយដោះស្រាយប្រស្នា	ដល់គ្នានឹងគ្នាឥតសៅហ្មង ។
កថារបស់ភិក្ខុនោះ	ប្រព្រឹត្តទៅស្មោះដោយធម៌ផង
មិនបានរុករានគ្នាលោកផង	សុខស្ងប់កន្លងធម្មសប្បាយ ។
ម្ចាស់អាវុសោសារីបុត្ត	ព្រៃគោលដុតនឹងបរិយាយ
រុងរឿងដោយភិក្ខុទាំងឡាយ	សាកសួរដោះស្រាយប្រស្នាធម៌ ។
រួចព្រះមោគ្គល្លានក្រាបបង្គំ	ទូលម្ចាស់ខតម ^(១) ជាបន្ត
ថាយើងរាល់គ្នាបានព្យាករ	បដិកាណាសមល្អដល់ខ្លួនហើយ ។
ឥឡូវសូមសួរសារីបុត្ត	ចុងគេបំផុតមេត្តាឆ្លើយ
ព្រះសារីបុត្តមិនកន្តើយ	ឆ្លើយប្រាប់ពួកយើងយ៉ាងនេះថា ។
ម្ចាស់អាវុសោមោគ្គល្លាន	ភិក្ខុដែលមានក្នុងសាសនា
ព្រះមានព្រះភាគដ៏ថ្លៃថ្លា	បញ្ជាផ្តាច់ការទៅលើចិត្ត ។

(១) គឺព្រះសម្មាសម្ពុទ្ធ ។

ឲ្យធ្វើតែក្នុងអំណាចខ្លួន	ប្តេជ្ញាមាំមួនមិនប្រព្រឹត្ត
មិនលុះទៅតាមអំណាចចិត្ត	រួចផុតចាកពិតកាមាសវៈ ។
បើភិក្ខុនោះប្រាថ្នាដើម្បី	នៅអស់សម័យបុព្វណ្ណៈ
ឬនៅអស់មជ្ឈនិកៈ	អស់សាយណ្ណៈក៏នៅបាន ។
សុខដោយវិហារសមាបត្តិ	ប្រៀបដូចមហាមាត្យនិងក្សត្រក្សន្ត
ទ្រទ្រង់សំពត់ក្នុប្បន្នាន	ក៏អាចនៅបានគ្រប់វេលា ។
ព្រៃគោសិទ្ធិសាលវ័ន	រុងរឿងសោភ័ណក៏ដោយសារ
ភិក្ខុដែលបានតាំងប្តេជ្ញា	ប្រើបញ្ជាការទៅលើចិត្ត” ។
ពេលនោះសម្តេចព្រះទ្រង់ញាណ	សរសើរដំណើរការខ្ពស់ប្រណីត
ដែលគ្រប់សាវកទូលំអិត	ព្យាករត្រូវពិតគួរជ្រះថ្លា ។
រួចហើយព្រះសារីបុត្តជំ	ហត្ថក្រាបបង្គំព្រះសាស្តា
សូមព្រះរាជទានប្រោសមេត្តា	តើលោកអង្គណានិយាយត្រូវ ។
ស្តេចទ្រង់ត្រាស់ថាសារីបុត្ត	ទាំងអស់គ្នាសុទ្ធតែត្រឹមត្រូវ
អាចញ៉ាំងព្រៃគោរុងរឿងទៅ	តែអ្នកទាំងឡាយចូរចាំស្តាប់ ។
ភិក្ខុនៅក្នុងសាសនានេះ	ធានាហើយត្រិះរិះស្រួតប្រញាប់
អង្គុយពែនក្នុងតាមទម្លាប់	ឆាប់ពត់កាយត្រង់ផ្ទះស្មារតី ។
ឲ្យត្រង់ទៅមុខដោយគិតថា	បើចិត្តអាត្មានៅអាស្រ័យ

នៅប្រកាន់ជាប់ទ្រព្យលោកីយ៍	មិនរួចពីភ័យភ័ន្តអាសវៈ ។
ទេនោះអញនឹងមិនទម្លាយ	ក្លែងចេញងាយ ។ នាំឲ្យអាក់
ទីព្រៃសាលវ័នគោសិដ្ឋៈ	រុងរឿងដោយសារកិក្ខុនោះ ។
គ្រប់អង្គស្តាប់ចប់ពុទ្ធភាសិត	ត្រេកអរពេញចិត្តដោយចំពោះ
ព្រះសូរសៀងថ្ងៃសែនពីរោះ	សម្តេចទ្រង់យសប្រោសប្រទាន ។

ដោយឧបាសិកា ឱម លក្ខណា



អ្នកជួយពិនិត្យខ្លឹមសារនិងអក្ខរាវិរុទ្ឋ

ឧទ្ទេសាចារ្យ សុវណ្ណត្ថេរោ វង្ស ទំព័រ

ភិក្ខុ កោសលប្បញ្ញោ ត្នប ពិសិដ្ឋ

ឧទ្ទេសាចារ្យ សីលសំរោ ស៊ី សាមុត

សាមណេរ ទន្ធិតោ ជីម បូរិន

សាមណេរ ធម្មកាមតា វង ស៊ុន

ក្រុមភិក្ខុសាមណេរ វត្តភ្នំដើម



កម្មវិធីផ្សព្វផ្សាយព្រះធម៌
សម្តែងដោយ ភិក្ខុវិប្បត្តោ សាន សុខា

ខេត្ត-ក្រុង	ស្ថានីយវិទ្យុ	វេលាផ្សាយ
ខេត្តសៀមរាប	FM 102.50 MHz	៥.០០ am ⇨ ៥.៣០ am រាល់ព្រឹក
ខេត្តកំពង់ចាម	FM 92.50 MHz	៥.០០ am ⇨ ៥.៣០ am រាល់ព្រឹក
ខេត្តស្ទឹងត្រែង	FM 100.50 MHz	៥.៣០ am ⇨ ៦.០០ am រាល់ព្រឹក
ខេត្តកំពង់ធំ	FM 98.30 MHz	៥.៣០ am ⇨ ៦.០០ am រាល់ព្រឹក
ខេត្តព្រះវិហារ	FM 99.00 MHz	៥.៤៥ am ⇨ ៦.១៥ am រាល់ព្រឹក
ខេត្តពោធិ៍សាត់	FM 100.50 MHz	៦.៣០ pm ⇨ ៧.០០ pm រាល់ល្ងាច
ខេត្តតាកែវ	FM 92.50 MHz	៦.៣០ pm ⇨ ៧.០០ pm រាល់ល្ងាច
ក្រុងកំពង់សោម	FM 92.00 MHz	៦.៣០ pm ⇨ ៧.០០ pm រាល់ល្ងាច
ខេត្តកំពង់ចាម	FM 92.50 MHz	៧.៣០ pm ⇨ ៨.០០ pm រាល់ល្ងាច
ខេត្តកំពង់ធំ	FM 88.50 MHz	៧.៣០ pm ⇨ ៨.០០ pm រាល់ល្ងាច
ខេត្តពោធិ៍សាត់	FM 98.50 MHz	៧.០០ pm ⇨ ៨.០០ pm យប់ថ្ងៃសីល
ខេត្តស្វាយរៀង	FM 103.75 MHz	៨.០០ pm ⇨ ៨.៣០ pm រាល់យប់

ការសម្តែងនូវព្រះសទ្ធម្ម នាំមកនូវសេចក្តីសុខ

អ្នកឧបត្ថម្ភប្រាក់ផ្សព្វផ្សាយព្រះធម៌តាមវិទ្យុ

ក្នុងតារាងខាងលើ

១. ខេត្តស្ទឹងត្រែង FM 100.50 MHz

២. ខេត្តព្រះវិហារ FM 99.00 MHz

៣. ខេត្តស្វាយរៀង FM 103.75 MHz

ទាំង ៣ ប៉ុស្តិ៍នេះ ឧបត្ថម្ភប្រាក់ផ្សព្វផ្សាយជាប្រចាំ
ដោយពុទ្ធបរិស័ទ នៅទីក្រុងម៉ែលប៊ិន ប្រទេសអូស្ត្រាលី
និង ពុទ្ធបរិស័ទនៅប្រទេសញូស៊ីឡែន ។

ចំពោះការផ្សាយព្រះធម៌នៅតាមវិទ្យុ ៨ ប៉ុស្តិ៍ទៀត
វិទ្យុខេត្តណា គឺពុទ្ធបរិស័ទនៅក្នុងខេត្តនោះ ជាអ្នកឧបត្ថម្ភ
ជាប្រចាំ ។




សៀវភៅធម៌ដែលបានរៀបរៀង

ដោយ ភិក្ខុវិបស្សនោ សារន សុដ្ឋា

- ១.សិទ្ធិលកស្មត្រ ព.ស. ២៥៥២
- ២.ព្រះធម្មបទ ៣២ គាថា ព.ស. ២៥៥១
- ៣.ដំណើរជីវិត ព.ស. ២៥៥១
- ៤.ព្រះធម្មបទ ៣១ គាថា ព.ស. ២៥៥០
- ៥.អក្ខរវិធីនិងធម៌មស្សារ ព.ស. ២៥៥០
- ៦.រលកលោកធម៌ ព.ស. ២៥៥០
- ៧.ព្រះធម្មបទ ៣០ គាថា ព.ស. ២៥៤៩
- ៨.ប្រយោជន៍ ៣ ប្រការ ព.ស. ២៥៤៩
- ៩.ជីវិត (Life) ព.ស. ២៥៤៩
- ១០.បង្កបង្កើតជួបគ្នាមួយគ្រាមានន័យ ព.ស. ២៥៤៨
- ១១.អភិធម្មត្ថសង្គហៈ បរិច្ឆេទទី ៤ ព.ស. ២៥៤៨
- ១២.ធម្មសង្គណី តិកមាតិកាសង្ខេប ព.ស. ២៥៤៨
- ១៣.ជីវិតពិតជាត្រូវការធម៌ ព.ស. ២៥៤៦
- ១៤.តើនរកមានដែរឬទេ ? ព.ស. ២៥៤៦

ព្រះធម៌គឺជាប្រទិបសម្រាប់បំភ្លឺចិត្តសត្វលោក

កំហុសទុកដូចជាគ្រូ



កំហុសទុកដូចជាគ្រូ ព្រោះថា ជួនកាល វាក៏អាចក្លាយ
មកជាទីតាំង ធ្វើឲ្យយើងរកបាននូវបទពិសោធន៍ថ្មី ៗ
សម្រាប់ជីវិតកាន់តែប្រសើរជាងមុន ។

កំហុសខុសឆ្គងទុកដូចជាគ្រូ តែកុំខុសយូរឬខុសដូចមុន
ពេលដឹងខ្លួនហើយចេះកែបន្លាន់ ពិតដូចព្រះចន្ទរួចចាកពពក ។

